
जानिया गित 


दोन उतरां 


अपुर्बायेच्या भुरग्यांनो , 


एका भोव आदर्श व्यक्तीची ही देखदिणी काणी तुमचे मुखार दवरतना 
म्हाका भोव खोस भोगता . डॉ . ज्यॉर्ज वॉशिंग्टन कार्वर हाचे सारकेलो 
येदो व्हडलो विज्ञानीक आनी भांगरावरी व्हड मनीस संवसारांत हे आदीं 
आनी आतांमेरेन जल्माक आयलो ना म्हळ्यार अतिताय जांवची ना . 
ताची स्फूर्तिवंत जिविता - काणी वाचले उपरांत तुमकां तें पटून आयले 
बगर रावचे ना . मनश्या - भायरे समजतल्या अशा गरीब - दुबळ्या चाकरांगेर 
जल्माक आयिल्लो आनी अपमानांनी उवेखिल्लो असो हो काळो खांपरी 
म्हा - मनीस आपल्या अखंड निर्धारान आनी देवा - धर्माचेर आपणालो घट 
भावार्थ दवरून , व्हड व्हड साहसां करूंक पावलो . भिकणां सारकेल्या 
कुस्कुटा मोला बियो - फळां घेवन , तातुंतल्यान ताणें कितल्योश्योच उपेगी 
वस्तू तयार करून उद्देगांत फायद्याक पडटली उपकरणां घडोवन हाडली . 
आपल्या खोलायेच्या गिन्याना नाड्यार ताणें साबार क्षेत्रांनी चमत्कार 
करून दाखयले आनी जायत्यो नव्यो वस्तू आनी खावपा - जेवपाचे जिनस 
अस्तित्वांत हाडले . गुणेस्त चित्रकार म्हणून ताणें नांव जोडलें . पियान 
वाजोवपी , संगितांत आनी गायनांत रस घेवपी म्हणून नामना मेळयली.पूण 


इतले सगट हेरांखातीर करुनूय ताणें आपले पासत कांयच फायदो सोदलो 
ना , न्हय म्हणून मेळयलो ना . ताका विचारल्यार ताणें म्हणचे की देवान 
ताका आपणे दिल्ल्या देण्याखातीर एक पयसो लेगीत घेतलो ना ; जाल्यार 
त्या देण्याचो उपेग करून ताचो मोबदलो घेवपा खातीर आपल्याक कसलो 
हक आसलो , व्हय , अशें तो विचारी . इतलेंच न्हय , आपल्या तिरस्कारिल्ल्या 
भावंडांच्या- खांपरी समाजाच्या- कल्याणापासत ते जायते कश्टवलो . 
तांची भलायकी आनी समाजीक परिस्थिती सुदारची आनी ते उदरगतीक 
पावचे म्हणून तो भारी येशस्वी प्रयत्न करीत वावुरलो . 

मन लावन काम करपी , उदार मनाचो देवधर्मिश्ट मनीस आनी 
क्रांतिकारी समाज - सुधारक म्हणून तो सभे - माजार मुखार सरलो . ताची 
कर्तुत्वदर्शी आनी स्फूर्त दिवपी देख घेवन आमीय ताच्या पावलार पावल 
दवरून फुडें सरूंक जाय . ताची ही देखदिणी जीण तुमी रुचीन वाचून 
घेवची आनी ताकत तितलें ताचे अनुकरण करचें अशें तुमचे लागी 
मागतां . तशें केल्यार तुमच्यांतल्यान व्हड विज्ञानीक , व्हडले कलाकार 
आनी सगल्यांत म्हत्त्वाचे म्हळ्यार व्हड मनीस तयार जावन येतले आनी 
तुमकां जल्माक घालतले हे गोंयचे आनी कोंकणी भुंयेक तुमी किर्तीचे 
तेंगशेर पावयतले . तशें जांव आनी तुमचें , आमचें भरें जांव . हे भुंयेचे 
आनी आवयभास कोंकणीचे तुमकां सदांच आशिर्वाद आसतले . 


दोना पावल , गोंय . 
E - mail : olivinhogomes@yahoo.com 


तुमचो , 
ओलिवीन्यु गोमिश् 

संवसारांतल्या व्हडांतल्या व्हड मनशांतलो ओक काळो - खांपरी 
जावन गेलो म्हणपाची तुमकां खबर आसा मूं ? खऱ्यानींच तो खांपो 
विज्ञानीक जावन गेलो . अेक मूर्तिमंत प्रतिभाच म्हळ्यार जाता . पूण 
तो चाकर - मानांयांक जल्माक आयिल्लो . ती गरीब - दुबळी आसली . 
आनी आपल्या धनयाचे पांगेक रावन , सांगत ती सेवा - चाकरी करीत 
रावतालीं . असली तीं मोनजाती भशेन लेखिल्लीं मनशां ! पूण आपल्या 
स्वताच्या कश्टांनीं आनी सगळे अपमान सोसून आनी पचोवन , मनांत 
कांयच वायट धरिनासतना , ताणें व्हडविकेचे म्हान कार्य केलें आनी 
आपल्या सुमाराभायल्या कर्तुत्वान सगळ्या संवसाराक दिपकायलो . 

होच तो ज्यॉर्ज वॉशिंगटन कार्वर , अमेरिकेंत ल्हानांतलो व्हड 
जाल्लो काळ्या कातीचो , आफ्रिकेक थावन विकते घेवन हाडिल्ल्या 
चाकरांगेलो पूत . ताच्या जिवितांत ताका विज्ञानीक संवसार चेपें 
काडटालो . तो सुमाराभायलो ओक प्रतिभावंत मनीस जावन गेलो . एके 
वटेन साबार - आंगांचो खडेगांठ विज्ञानीक . ताणें साध्या सैंबीक वस्तूं 
पसून कितल्योश्योच उपेगी वस्तू घडोवन हाडून , चमत्कार करून 
दाखयले . दुसरे वटेन , ओक व्हड चित्रकार , जाची असाधारण आनी 

उत्तम चित्रां व्हड कीर्त जोडूक पावली . पूण तरीय आसतना , तो 
सदांच अेक खालतो , नमळायेचो मनीस जावन उरलो . आपणा खातीर 
तो व्हडले - शे कांयच दुडू दवरी नाशिल्लो . पूण दुसऱ्यांची सेवा - चाकरी 
करून दीस काडपी मनीसकुळाक देवानुच दिल्लें देणे म्हळ्यार अतिताय 


जांवची ना . 


त्या काळावेली भोंवतण 


ओकोणिसव्या शेंकड्यांतलें अमेरिका ओक रानवटी देस कसो 
जियेतालो . कोणूय कोणाचेर घुरी घालताले आनी खून मारामारी 
करताले . आनी रोखडे थंयच्यान पळ काडटाले . कायदो आनी सुवेवस्ता 
धड नाशिल्ली . रातचे - इतचे घोडेस्वार खूनी - लुटारे येवन आर्मांच्या 
फारान लुट्टाले . भंय - भिरांतीची धमकी दिताले आनी लोकांची घरां 
असुदाय फोडटाले आनी चोरून लुटून पळटाले . तांतल्या मनशांक 
दुखोवन , घायाळ करून , आनी केन्ना केन्नाय मारुनूय उडयताले . 
तांच्या कुंकडांक आनी गोरवां बोकडांक फारावन व्हरताले . 

तांकां फुडो करपाक कोणाक काळीज जाय नासले . कोणूच 
आपल्या घरा भायर येवक धाडजनासलो . घरांचेर आनी घरभाटांचेर 
धाडी घालून , सगळे चोरून लुटून व्हरताले . पुलिसे , आनी सरकारी 
मनशांचें कांय - अेक चलनासले . दुसरे वटेन , भितरलें नागरीक झूज 
चलतालें . उत्तरेच्या प्रांतांक सगळे अमेरीका ओकटांय आयिल्लें जाय 
आसलें . तें पयलीं इंग्लंडाची वसणूक . तांचे पांगेंतल्यान मेकळे जावन 
सुट्टालें . पूण दक्षिणेच्या प्रांतांक आनी थंय मातिल्ल्या गोऱ्या लोकांक 
आपूण वेगळे राविल्ले जाय आसले . ते आपुण आपल्याकूच व्हडले 
वरते म्हणून समजताले . तांचे दोगायीं मदीं अकामेकाचेर जैत जोडचे 
हेतून खरायेन झूज चलतालें . 

ते भायर थंय आप्रिकेक थावन हाडिल्ले गरीब - दुबळे बाबडे 
काळे - खांपरी आसले . ते चाकर म्हणून , कांयच हक नासतना , बंदे 
कशे गोऱ्या लोकाच्या घरांनी भोवुच कश्टांचो वावर करताले . घरा 
भायल्यान उबारिल्ल्या ओक - दोन कुडींच्या ल्हान ल्हान खोपींनी रावताले . 
घरांतलें उरता तें उश्टें तांकां नज - व्हय करून खांवचे पडटालें . तांकां 
ह्या बंदेपणांतली सुटका मेळनासली . तसल्या बंद्यांक धरून व्हरून 
ओके कडेन थावन दुसरे कडेन , वस्तू जाल्ले भशेन , चड मोलान 
विकताले . ते विक्रेच्यो वस्तू जाल्ल्यो . दादले , बायलो आनी भुरगी 
लेगीत चोरून , धरून व्हरून तांकां पावणेर घालताले आनी तांकां 
विकून उडयताले . तांच्या धनयाचे हुकुम पाळून तांकां तोंड धांपून 
वोगी रावचे पडटालें . सगळे तरेचे भेदभाव आनी मारेकार कश्ट 
सोसून आनी मार - फार लेगीत भोगून , उपाय नासतना , तांकां मोनजाती 
भशेन जियेवन रांवचे पडटालें . 

असले आस्त - नाशिल्ले भोंवतणेत आप्रिकेंतल्यान बंदे म्हणून हाडिल्ले 
हे बाबडे लोक लाचार जावन आपली अळणी जीण धुकलताले . 
अमेरिकेंतलो गोरो लोक खरें म्हळ्यार भुकेंत आनी गरीबकायेंत 
वळवळटल्या येवरोपांतल्यान आयिल्लो आसलो . पुण तोच लोक आतां 
अमेरिकेंत येवन गिरेस्त जाल्लो . आनी ह्या काळ्या लोकाक गोरवां 
कशी हेवटेंतल्यान तेवटेन ते आंबुडटाले आनि विकताले आनी विकते 
घेताले . त्या गोऱ्या लोकांनी अमेरिकेतल्या मुळच्या आदिवासी लोकाक 
तांचे मालकिच्या वाठारांतले धांवडायल्ले आनी जिवानशीं मारून 
लेगीत उडयल्ले . तांची उंचा पांवडयार पाविल्ली संस्कृताय नश्ट करून 
घाल्ली . तांची सुवात आपणे घेवन तांकां रानांनी रांवक धाडिल्ले . 
आनी आतां आपुण अमेरिकेचे नवे धनी जाल्ले . 

मागीर आपल्या कामा - कार्याक वावराडे सोदूंक गेल्यार , तांचेच 

जाती - कातीचे मानाय - कामेां म्हारग पडटाली . हे पळेवन , नियाळून , 
ताणी असले सवाय मेळटले चाकर - मानाय आफ्रिकेंत बळकायल्ल्या 
तांच्या जातवाल्यांच्या वसणुकांनी सोदले . थंयच्यान फुकट मेळटले व 
सवाय मोलान फावतले धरून , बांदून हाडिल्ले काळे लोक , दादले , 
बायलो आनी भुरगी बाजारां - तिंटयार सोडिल्ली . पावणेर मोल फारीक 
करून हाडून आपल्या घरांनी कामाक दवरिल्ली . तांकां कांयच हक 
नाशिल्ले . तांकां धड नांवां पसून दिनाशिल्ले . ताणी आपणाक पावणेर 
पडटा त्या धनयाचे चाकर म्हणून पडटा ती नावां घेवची पडटाली . 
सांगता ती कामां करची लागताली . आपल्या धनया कडल्यान तांकां 
मार खांवचो पडटालो . तशेंच भूक , उपास - मारांक तोंड दिवचें पडटालें . 
अशे ते बाबडे काळे - खांपरी लोक मोनजाती पाश्ट जियेताले . 


कार्वरांलें गोरे घराणे 


पूण सगळेच गोरे लोक क्रूर आनी वायट नाशिल्ले . तांतले तांतूंत 
मोजेस कार्वर नांवाचो ओक गोरो शेतकामती आसलो . असल्या फुकट 
मेळटल्या वा थोडे मोल फारीक करून घेतिल्ल्या काळ्या - खांपरी 
चाकरांचो फायदो घंवचो म्हळ्यार ताका निखालुस आवडो नासलें . 
तशें करचें म्हळ्यार ताका भोवुच दुखतालें . मिस्सूरी वाठारांतल्या 
सगळ्या गोऱ्या लोकांनी अक वा चड काळे जातीचे चाकर - मानाय 
आनी कामेयां घेतिल्ली . तेन्ना मोजेस कार्वरान आपणा खातीर ती 
घेतली नांत . तो आपल्या स्वताच्या पायांर उबो रावन , आपल्या 
शेताचे सगळे काम आपुण करून घेतालो . पुण काय काळा उपरांत , 
ताची घरकान्न , सुजाना , मात्शी अशक्त जाल्ल्यान , भितरलें आनी 
भायलें काम तिका जड जांवक लागले . तिका चड पुरो जातालें . तेन्ना 
आनीक कोणायच्या आदाराची तिका गरज भासली . देखून आपल्या 

खातीर कोणाचोय आदार सोदचो म्हणून तिणे आपल्या घोवा लागी 
विनंती केली . तेन्ना , खोश्ये - इत्से भायर , मोजेसान मेरि नांवाचे , घोव 
मरून विधवा - जाल्ले ओके काळे - खांपरी बायलेक सातशी डॉलर फारीक 
करून अेका शेजाऱ्या कडल्यान विकती घेतली . तिचे वांगडा तिचे 
दोग पूत आनी ओक धूव आसली . तांतलो ओक म्हळ्यार इल्लोसो 
कुकुलो भुरगो जो सदांच पिडेंत घुस्मट्टालो आनी भोवुच दुर्बळ दिसतालो . 
ताचें नांव ज्यॉर्ज , आनी ताचो व्हडलो भाव , जिम . तांची भयण 
म्हळ्यार मेलिस्सा . तांकां रावपा खातीर बिराड म्हळ्यार घराभायर 
ओके कुडीची ल्हानशी खोपटी बसयल्ली . तांतूंत ती बाबडी दीस 
काडटालीं आनी कशाय भशेन आपले उदारपोसण करताली . पुण ह्या 
घराब्यांत तांकां मोग - माया जाल्यार उणी नाशिल्ली . कियाक मोजेस 
आनी सुजाना भोवुच मायेस्त - मोगाळ . 

ह्या घराण्यांत त्या खांपरी कुटुंबान बरे रीती - माणसुगेन रांवचें 
आसलें . ओक फावट मद्यान राती , आदी सांगिल्लें तसलें घोडेस्वारांचें 
चोरां पेणें हुंवारा भशेन आयलें . तेन्ना आपल्या खांपरी कुटुंबाक ताणी 
लिपोवन घेतिल्लो . पुण मोजेस , त्या चोरांच्या चपक्यांत सांपडलो . 
ताका ताणी धरलो . ताचे घरकान्नी हुजीर ताका ओका रूखाक 
हुमकळायलो . ताच्या हातां - बोटांक ताणी सुंबांनी बांदून ताका लांबयल्लो . 
मागीर ताका दया - माया नासतना बडयल्लो . ताच्या पायांक आनी 
आंगाक उज्याचो बूट दिल्लो आनी जळटयां कोळश्यांचेर ताचे निखटे 
पांय हुलपायल्ले . आनी हे क्रूर कर्तृप करून , मागीर थंयच्यान कांयन्हय 
जाल्ले भशेन ते पळून गेल्ले . 

वच्चे पयलीं , “ खंय आसात तुमगेले काळे - खांपरी ? तांकां भायर 
काडात , ” अशें आडडत , त्या लुटाऱ्यांनी ताका चाबकांनी मार घाल्लो . 
पुण ताणें आपल्या खांपरी बायल आनी भुरग्यांक अका भुयारांत 

लिपोवन दवरिल्ली . कांय - अेक उतर तांचे विशी काडले ना . पूण 
मोन्यांनी सगळे आपणे सोसून घेतले . खरेलो दयावंत आनी मोगाळ 
मायेस्त मनीस तो . ताची घरकान्न हे सगळे सोसून , प्रार्थना करून 
दीस काडटाली . त्या खांपांचो मोग - मायेन ती परामर्स करताली . 
पूण ह्या चोरां - लुटाऱ्यांची पिडा तांची फाट सोडी नासली . 

काय काळा उपरांत , परतें त्या चोरांचे पेणे घोडयार बसून थंय 
झपाटयान आयलें . आनी ताणें तांच्या घराचेर परती घुरी घाली . तें 
1862 चे वर्स आनी तो कडकडीत शिंयांचो कुळकुळीत काळ . झाडां 
पेडांतल्यान , रूख - रायांतल्यान झणझणीत वारें घोग्यांनी सोंशेवतालें . 
बाबडया मोजेस कार्वराचे पाय फोडाफोडीन वळवळटाले . पुण तो 
तसोच नजो - व्हय करून , खुंटत , धुकलत , आपल्या शेतांत आपलो 
वावर करतालो . चोरां - लुटेऱ्यांनी घुडांतलें तांचे सगळे कुंकड बोकड , 
गोरवां - वासरां उखल्ली . आनी मागीर , परत काळे - खांपरी खंय आसात 
म्हणपाची सगळे खरायेन चौकशी केली . 

ताचे आदीं , मोजेसान आपले चाकरनीक उलो मारून , ती आनी 
तिच्या भुरग्यांक धांवून पळून रावात म्हणपाचे सांगून दिल्लें खरें . 
पूण , त्या बोवाळान , जेन्ना मोजेस तांचे कितें जाला काय म्हणून 
चौकशी करूंक गेल्लो , तेन्ना मेरि आपल्या भुरग्यांक लुगटा - फाळयेंत 
गुटलांवक ओक दाटशें लुगट सोदताली . तिचो ल्हान कुकुलो बाबू 
सदांच पिडेस्त कसो आसलो . तो सदांच खोंकतालो , दम्यान धापेतालो 
आनी खरृत आसतालो . 

“ बेगीन , रोखडया - रोखडी हांगाची पळून वचात , ” म्हणून ताणें 
फुतफुतून हुकुम सोडलो . पूण तो मेरिन सामको आयकून घेतलो ना . 
देखून ती भायर सरतना , चोरां - लुटेयांचे तीख नदरेक सांपडली . 
ताणीं राजू दरयो उडोवन तिका फारायली आनी तिचे हात सुंबांनी 
बांदले . तिका आनी तिच्या भुरग्यांकूय बांदून ताणी ओडून उखलून 
घोडयार बसोवन घेतली . 

म्हज्या बाळांक मात्शे पळेयात , सायबांनो . तांकां सांबाळात ! 
ती खर्कस आड्डली . पूण ती कितें म्हणटाली ताचेर त्या मोयें - घाल्ल्या 
मवाल्यांनी इल्लेंय लक्ष दिले ना . तिका आनी तिच्या बाळ - भुरग्यांक 
ओडीत व्हरून , चरांटून बांदून , घोडयांक लांबोवन ते पळून गेले . 
घडये उत्तरेच्या भागांत चड मोलान तांकां विकून उडयतले आसले . 
वचचे पयलीं ताणी मोजेसाक बरोच चाबकांनी बडयलो आनी जीव 
वचपा सारको ताका घायाळ करून ते थंयचे पळून गेले . ते खंयचे 
वटेन गेले म्हणपाचो तांचो पत्तो लागलो ना . पूण ते मेरि , आपले 
चाकरनीक आनी तिच्या भुरग्यांक घेवन गेले म्हणपाचो मोजेसाचो 
व्हडलो खेद आनी हुस्को !! 

मोजेस हेच खातीर चड खंतावल्लो . आपणाक जाल्ले दुखी आनी 
लुस्काणा पासत न्हय ! कित्याक ताची ती दुख भोवुच धक्को - दिवपी 

आसली . घरकान्नीक लेखून तो म्हणूं लागलोः “ म्हाका धनया - देवानूच 
भोगसुंचो ! कशी म्हणून हांवें ते चाकरनीक व्हरूंक दिली ! " सुजाना , 
ताचे घरकान्नीन जिम , ह्या भुरग्याक , वेंगेंत घेतलो , आनी तांतुंतूच ती 
सुख - समाधान मानूंक लागली . तो ओकलोच त्या मोयेंकार चोर - लुटाऱ्यांच्या 
चपक्यांतलो वाटोवल्लो . देखून तो घरांत भितर शिरकून उरिल्लो . 
आनी काय उपाय नासतना , ती बाबडी अकामेकाक दोळे दोळेच कोरा 
करून पळेतूच उरली . 

चाकर - रीती आड आशिल्लो मोजेस कार्वर आपल्या घरा ओक 
काळी - खांपरी चाकर्न बायल आपणाक हाडची पडली म्हणपाचे येवजून 
भोवुच चडफडटालो . आनी तिका ताचे कडल्यान बळकावन व्हेल्ल्यान , 
ताका चडूच काळजाक लागिल्लें . आनी ताचे तकलेक मारांचे वजें 
जाल्लें . हो चडफडो नजो व्हय करून बाळगून ताका सगळे आपलें 
फुडलें जिवीत सारचे आसलें . हाचेर येवजून येवजिले उपरांत ताका 
ओक उपाय सुचलो . जॉन बेंटली नांवाचो अेक गुंडा सारको मनीस त्या 
रातयांत येतल्या मोयेंकारांचो घडये भागेली जायत म्हणून ताचे विशीं 
गांवांत खबरो चलताल्यो . अशें म्हणटाले की जेन्ना ह्यो रातीच्यो 
घुरयो पडटाल्यो , तेन्ना हो मनीस गांवांतलो नांच्च जातालो . घडये तो 
तांचे वांगडा वेतालो जायत , असो लोक फुतफुतून गजाली करतालो . 
तो रावतालो तो डायमंड ग्रोव नांवाचो वाठार . आनी मोजेस जंय 
रावतालो थंयच्यान ती सुवात व्हडली - शी पयस नाशिल्ली . 

आपणाली खांपरी चाकर्न पळोवन व्हेली म्हणपाची खंत मोजेसाक 
थारो दिनासली . ताणें तिका सोदून काडूंक वच्चे थारायलें . ह्याच 
हेतून अेक दिस आपणाल्या घोडयार बसून तो भायर सरलो . आनी 
सोपतोच डायमंड ग्रोव वाठारांत गेलो . घडये बेंटली आपणाले चाकर्नीक 
आनी तिच्या भुरग्यांक सोदपाच्या वावरांत उपकारा पडत म्हणपाचे 

आशेन , तो ताचे सोदीक गेल्लो . कित्याक त्या चोरा - लुटेऱ्यांचो तो 
घडये भागेली वा वळखीचो जाल्यार , ताका ते विशीं कितेंय खबर - मात 
आसूं येताली . ताका सोदचे खातीर मोजेसाक चड पयस वचूंक पडले 
ना . तो ताका रोखडोच ओके वखारी लागसार मेळ्ळो . ताचे लागी 
गजाली सुरू करून , ल्हवू ल्हवू मोजेसान आपणाक खांवक येतलो 
हुस्को आनी आपली मोख बेंटलीक कळीत केली . आनी घडये आपल्याक 
बेंटलीन आदार दिव येतालो म्हणून ताचे लागी सुचोवन विनंती केली . 

“ मेरि , म्हगेले चाकर्नीक , ते काळे बायलेक , आनी तिगेल्या 
भुरग्यांक मोंयेंकारांनी उखलून व्हेली . , ” मोजेसान बेंटलीक आपली 
दुख पर्गटायली . “ मात्सो तांचे फाटीक लागून तांकां सोदून काडून 
म्हजे लागी हाडली जाल्यार , म्हजेर व्हडले उपकार जायत . ते खातीर 
हांव तुका फावो तें फारीक करीन . पॅसर , हो म्हगेलो बऱ्यांतलो घोडो . 
तो व्हर आनी ताचेर बसून तूं तांचे सोदीक वच आनी तांकां कशेय 
भशेन हाडपाचो प्रयत्न कर . तांकां परतीं म्हजे कडेन हाडल्यार , 
म्हज्या भाटां - बेंसांतली जी रूखावळी जमीन आसा , तांतली चाळीस 
एकर जमीन हांव तुका भेट म्हणून अर्पण करतां . हे तुका म्हजें उतर 
दितां . हे म्हजे मोगाळ काम मात्शें उपकार करून घे . धनीदेव तुजेर 
आशिर्वाद घालतलो . ” 

हे आयकून , बेंटली कबूल जालो . मेळटा ती संद वगडांवची न्हय 
म्हणून , ताणें ताका दिल्लो घोडो घेतलो . आनी रोखडया - रोखडो दखिणे 
दिशेन तुरतुरीत धांवलो . त्या भागांतल्यो सगळ्यो वाटो तिंटे तो भोव 
बरे जाणा आसलो . असल्या कामांनी घोळून आयिल्लो लापीट . हो 
करार करून , मोजेस व्हडले आशेन घरा परतलो . जिम हाका घेवन 
तो आनी सुजाना , फुडली वाट आस्थेन पळेत रावली . दुसरें कांयच 
तांकां सुचनासले . ती मना - काळजान भेरेवन मोनी जावन गेल्ली . 

आनीक अका साताळ्या उपरांत , बेंटली आपणाल्या घोड्यार 
बसून आनी मोजेसान दिल्लो घोडो ताच्या फाटल्यान घेवन , तांच्या 
घर भाटांत भितर सरतालो . त्या दिसा हरंधारींनी पावस वोत्तालो . 
वारेंय तोलादीक रीतीन सोंशेवतालें . सगळी भोंवतण थंडगार , कुळकुळीत 
जाल्ली . पळे जाल्यार , बेंटली वांगडा कोणूच तर दिसनासलो . तें 
पळेवन मोजेस आनी सुजाना , हांच्या काळजांत निशेणी निर्माण जाल्ली . 
बेंटली भितर सरलो आनी आपले खांकेक धरिल्ली ओक म्हेळी आनी 
ओली जाल्ली लुगटाची पोटली ताणे काडून तांचे मुखार उडयली . 
आनी तांकां लेखून ताणें म्हळे : “ म्हज्या हाताक कांयच लागले ना . 
फकत ही म्हेळी , बुरशी लुगटांच्या फाळ्यांची पोटली . तिका कुस्कुटाचे 
मोल ना . म्हाका इतलेच गावलें . तांतूंत कितें जिवें वा मेल्लें आसा तें 
तुमी पळोवन घेयात . ” 


AM 


/ 


b - cappoter 

सुजानान उमळशिकेन ती पोटली सोडयली . आनी कितें काय 
म्हळ्यार , तांतूत ओक अर्ध - मेल्लें सुपुरलें भुरगें मेळ्ळे . “ कुकुलो बाबुलो 
म्हजो ! " ती खोश्येन उदगारली . फाळयांची आंगाची आनी लुगटांच्यो 
त्यो वाद्रयो - तिस्त्यो कुशीन काडून , ओका काळ्या- कातीच्या भुरग्याचे 
रूप निश्चित दिश्टी पडटालें . तें मेरिगेल्या सगळ्यांत ल्हान भुरग्याचें 
म्हणपाचे ती रोखडी वळखली . ताचे तोंड बावून पडिल्लें . ताचे वोट 
आनी दोळ्यांच्यो आस्कट्यो निळ्यो जाल्ल्यो . निकतेंच जल्माक आयिल्लें 
साळोरेचें पील घोंटेरांतूच मरून गेल्लें कशें तें भुरगें सूस्त पडून 
आसलें . हालनाशिल्लें खरें , पूण तातूंत जीव आसा म्हणपाचो दिसतालो . 

मोजेस आनी सुजाना रोखडी त्या भुरग्याक घेवन रांदचे - कुडींत 
गेली . रांदनीच्या उज्यार त्या बाळाक शेकयलें . ताच्या आंगावेल्यो 
ओल्यो जाल्ल्यो फाळयो ताचे पसून सोडयल्यो . तांच्या जाग्यार ताका 
दुसरें सुकें , शेक - दिवपी आंगाचे घाले . मोजेसान इल्लें दूद शिजयलें 
आनी तातूंत इल्ली साकरेची चिमटी उडयली . तें न्हिवयतां - न्हिवयतां 
कुलेरिनान भुरग्याच्या तोंडांत इल्लें इल्लें घालें . पयलें तें ताच्या 
तोंडांत वचना जालें तें ताचे खाडकये - वेल्यान गळूक लागले . मागीर 
ताच्या ताळ्याक लागले . गळ्यांत शिरकलें . तो बाळक घुस्मटलो . 
खोंकूक लागलो , रडलो आनी उपरांत थंडावलो . मागीर , ल्हवू ल्हवू 
आनीक थोडे थोडे दूद आपुणूच वोडूंक , लुचूंक लागलो आनी ल्हवू 
ल्हवू थायर आयिल्लो दिसलो . 

इतलें पळेवन , सुजानाच्या जिवाक बरें दिसले . “ जिवो तरी उरलो 
बाबडो कुकुलो म्हजो ! " ती खाश्येन उदगारली . आनी जोन बेंटली 
कडेन पळेवन , तिणे उपकारभरीत उतरां उच्चारली . ती भोवूच खोशी 
जाल्ली . बेंटलीन भुरग्या कडेन पळेलें . आनी तो म्हणूक लागलोः “ हे 
इतलेच खातीर , तुवें म्हाका भासायल्लें येदें व्हडलें तुजें भाट - बेंस 

म्हज्यान कशें व्हरूं येता , व्हय ? हे जाल्यार दमडी - मोलाचे काम ! अर्थ 
नाशिल्लें ! " 

" तुवें तुजे रीतीन प्रयत्न केले न्हय रे , जॉन बेंटली ! मागिल्लें 
सगळे मेळ्ळं ना जाल्यार , तुजो गुन्यांव म्हज्यान करूं येता , व्हय ? बरें 
तर , तुजे मेहनती खातीर , म्हगेलो घोडो , पॅसर तुकाच दवर . ' 

हे आयकून , बेंटलीचे समाधान जालें - शें दिसता . ताणें आपली 
काणी सांगपाक सुरवात केली . “ हांव खूब कडेन भोंवलों . हेडत 
रावलों . त्या चोरां - लुटेऱ्यांची पार्थी धरीत आर्कानसास वाठारांत गेलो . 
पूण म्हाका खंयच तांचो पत्तो लागलो ना . निमाणे कडेन , म्हज्या 
कानार पडले की ते मिस्सीसिपी न्हये वटेन गेल्यात म्हणून . तेन्ना 
म्हाका दिसले की हे लुटारे थंयचे देगेक आशिल्ल्या गांवांनी मेरि 
आनी तिच्या भुरग्यांक विकून उडयतले . थंयच्यान भोवून आनीक 
सोदले उपरांत म्हाका अका सुपुरल्या ल्हान भुरग्याची खबर कळ्ळी . " 

“ ह्या भुरग्याची मूं ? ” मोजेस उत्सुकतायेन विचारतालो . “ हो 
तुका खंय मेळ्ळो गा ? " 

“ हे कुकुले पिडेस्त भुरगें काडून ताणी कॉनवे - च्या काय बायलां 
हातांत दिले आनी ते फुडे गेले . अशें त्यो बायलो सांगताल्यो तें हांवें 
आयकलें . आनी ताणी दिल्ली ती लुगटाच्या फाळ्यांनी बांदिल्ली ती 
पोटली घेवन आयलों . आनीक कितें करतलों आसलों ? " बेंटलीन 
सांगलें . “ हाका काय अर्थ ना . आनी ताका मोलूय ना . 

त्या कुकुल्या पिडेस्त भुरग्याक ज्यॉर्ज , हे नांव दिल्लें . आनी त्या 
काळावेले रीती प्रमाणे , अमक्या धनया गेलो चाकरमानाय म्हणून , 
ज्यॉर्जीक कार्वरालो ज्यॉर्ज म्हणून लोक वळखूक लागलो . पूण हो 
जीव वांचतलो की ना म्हणपाचो ताचो सगळ्यांक हुस्को जाल्लो . चड 
करून ताच्या आपणायल्ल्या आवय - बापायक खंतीची गजाल जाल्ली 

ती . ताका कसो सांबाळचो , हीच तांची जियेवपाची मुखेल मोख जाल्ली . 
कित्याक ताची भलायकी वायट , सामकी नाजूक आसली . भौन भौन 
तो दुयेंत पडटालो . येता तितलीय दुयेंसा पिडा ताका लागताल्यो 
आनी अशक्त करून उडयताल्यो . ताका बरकतूच नासली . तो मरणाचे 
तडीक आसा - सो दिसतालो . सदांच थांबनाशिल्ली ताका खोकली मारताली . 
भियेल्ल्या सुकण्या भशेन तो कडकडटालो , रडटालो आनी परवंतालो . 
कितें तरी ताका सतायता , फाटल्यो यादी घुस्मटायतात अशें कितें - शें 
दिसतालें . कित्याक ताची वाचा सारकी सुटनासली . तो उलयतना 
उतरां लुडबेवन उडयतालो . पूण ताच्यांत भितरले भितर कितें तरी 
घटमूट आनी निबर तत्व आसाशे दिसतालें . कित्याकूय फुडो करपाक 
तें गुठाचे बळगें ताका तेंको फाव करताले . आनी ल्हवू ल्हवू , ओक 
चमत्कारूच म्हणूक जाय , सुजानाच्या अपुर्बायेच्या परामर्सान तो भुरगो 
वांचलो . आनी तांचे मोगाळ देखरेखी खाला , भलायकेचो जीव घेवू 
लागलो . 

इतले म्हणसर , अमिरिके भितरलें नागरी झूज सोंपत येतालें . 
शांती - सवस्तकायेचे वातावरण सगळ्याक पातळपाक लागिल्लें . लोकाच्या 
जिवाक सू दिसतालें . नव्या लोकशायेच्या अकवटीत अमेरिकी सरकारान 
सगळ्या चाकरां - बंद्यांक सुटका फावो केल्ली . आपल्या धनया लागच्यान 
तांच्यांनी आपल्याक जाय थंय वचूं येतालें . उजो पेटोवन लासून 
उडयल्ले धान्या - गोटयाचे कडे आतां परते बांदूंक लागिल्ले . शेतां 
मळांचेर बी पडून , तांतल्यान रसरशीत पीक फुलून , फळून येतालें . 
सरकारान हुकूम काडून , बाबड्यां काळया - खांपऱ्यांक बंदेपणांतले सासणाक 
मेकळे आनी स्वतंत्र मनीस केल्ले . 

अशें आसून , मोजेस कार्वरान आपणाल्या काळ्या - खांपरी चाकरां 
पुतांक , जिम आनी ज्यॉर्जीक , ओक दीस सांगले , “ तुमीं आतां मेकळे 

जाले . तुमच्यांनी तुमकां जाय थंय आतां वचूं येता . सगळ्या चाकर 
बंद्यांक आतां सुटका फावो जाल्या . तुमकां आवडटा थंय तुमी वचात . 
तुमी आतां मेकळे आनी स्वतंत्र जाले . " 
पूण 

हे मेकळेपणाचे उलोवप ह्या दोगां काळ्या भुरग्यांक निखालुस 
समजले ना . ते ताका दोळे दोळे पळेवकूच उरले . त्या सुपुरल्या 
ज्यॉर्जीक जाल्यार ताची कांयच समजणी मेळ्ळी ना . जिम घडये इल्लें 
समजलो जायत . पूण तोवूय इल्लें हांसते तोंड करून वोग्गी रावलो . 
त्या व्हड कायद्याचो अर्थ तांच्या लक्षांत आयलो ना . ते सदां भशेन 

-आपलो वावर करीत रावले . ते रातीं , आपलें जेवण करून जाले 
उपरांत , ते सदां भशेन आपले ल्हान कुडीच्या माळ्यार गेले . आनी 
चुबंडी करून , सुक्या तणान भरिल्ले बाज्जेर पडून , आपूण सुस्त 
न्हिदेक गेले . तांचे परिस्थितीत येदो व्हडलो बदल घडोवन आयिल्लो 
तो तांकां होलमलो ना . तांकां आवय - बापूय नाशिल्नी . तांच्या जाग्यार , 
तांका मोजस आनी सुजाना हीच आवय - बापूय जाल्ली . 

ते दोगूय अनाथ भुरगे म्हणून आतां खंय वेतले आसले ! जिम 
आतां दांडगो घटमूट भुरगो जाल्लो . मोजेस , आपल्या धनया - गेले तो 
मेंडरे राखतालो . त्या भायर ताच्यान आतां तांची वाडिल्ली वूल 
कात्रींनी धरून काडूं येताली , जिचो उपेग थंडाये काळार वूलन आंगाची 
तयार करपाक , करूं येतालो . तसोच तो धनया - गेल्या बोकडां - गोरवांचें 
तशें शेळयांचे दूद काडपाक मदत करतालो . त्या भायर तो तांकां सुकें 
तण हाडून खावयतालो आनी तांचे शेण , लेंडयो पुंजावपाक हातभार 
लायतालो . 

पुण सुपुरलो ज्यॉर्ज भोवुच अशक्त आशिल्लो . ल्हान आकाराचो 
आनी बारीक - सारीक आंगा - पांगाचो . तो सदांच खंयच्या - ना - खंयच्याय 
दुयेसांत आनी पिडेंत कश्टवतालो . तो वांचत की ना म्हणपाचेरूच 

दुभाव आसलो . देखून तो घराभायर वचनासलो . सगळो दीस , बरे 
भलायकेंत आसलो जाल्यार , सुजाना - मावशेचे फाटीक धरून आसतालो . 
फकत रांदचे - कुडी पुरतो मर्यादीत उरतालो . ल्हवू , ल्हवू , बश्श्यो - कांशे 
धुवपांत आनी घरांत सार्न मारपांत इल्ली मदत करूंक लागलो . 
घरांतले आनीक कितेंय बारीक - सारीक काम आसल्यार , तें तो करपाक 
तयार जातालो . 

जसो तो जिवान भरूंक लागलो , तसो तो हेर कामांनीय हात - बोट 
घालूक लागलो . गोरवांची आनी मेंडऱ्यांची कातडी - चांबडी काडून , ती 
कशी साफ सुळसुळीत करची , तें तो शिकलो ; मागीर ती कामां 
कुशलतायेन करूंक लागलो . सणा पसून सूत कशें कांतचें , तेंवूय तो 
शिकलो , आनी आपुणूच स्वतंत्रपणीं तें काम करूंक लागलो . त्या 
भायर गोरवां मास आनी तांचे काळीज कशें कोंचोवन काडटात आनी 
खावपाक तयार करतात , तें तो जाणा जावन आयलो ; तो वावर 
मागीर तो उत्तम रीतीन करतालो . ल्हवू , ल्हवू , भायर मारिल्ली पेरवाची 
पाखां आनी तांतले व्हीर काडून तो स्वेटरा - लुगट विणूक शिकलो . हे 
चड करून बायलांचे काम तो इतले बरे रीतीन करतालो , की सुजाना 
भोवुच अजापली . अेक दीस , ओक गोजडी विणून हाडपाक ज्यॉर्जीन 
सुजानाक मदत केल्ली . तो वावर आपल्या घोवा , मोजेसाक , तिणे 
ओक दीस दाखयलो . आनी ह्या विण - कामांत , आपले काम खंयचे 
आनी ज्यॉर्जीचे खंयचे , तें ताणें अंतर सांगचे म्हणपाची मागणी केल्ली . 
पूण तें ताका जमले ना आनी तो गोंदळांत पडलो . कित्याक ज्यॉर्जीन 
केल्लें काम सुजानाच्या कामा इतलेच बरें जाल्लें आसलें . तो शिकतनाच 
इतल्या उंचल्या पांवड्यार रोखडोच पाविल्लो म्हणून निगूत बरें कळटालें . 
आनी हे नियाळून अजाप दिसतालें . 

जसो जसो तो ल्हानाचो व्हड जातालो , तसो तसो तो घरांतलो 

इल्लो इल्लो भायर सरूंक धाडजतालो . केन्ना केन्नाय घरांतल्यान 
कूस मारून , कोणाक सांगनासतना , भायर सरतालो आनी थंय लागी 
आशिल्ल्या रानांत वेतालो . थंय , ओका कोनश्याक वोगी बसून , तो 
सैंबाची पर्जळीत सोबिताय आनी अजापां उमेदीन आनी उर्बेन पळेवन 
घेतालो . आनी ती खोश्येन नियाळटालो . झाडां - पेडांचे कातडीक तोपतालो 
आनी तांतल्यान भायर सरतलो जीव - जंतू बारकायेन तेळून घेतालो 
आनी तांचो अभ्यास करतालो . वेगळ्या वेगळ्या रंगांच्या रानवटी 
फुलांचो खोश्ये - नदरेन नियाळ करतालो . तांतली सुर्याक सोदतली 

फुलां आसली ; वोत मेळना जाल्यार ती बावतालीं आनी मरताली . पूण 
दुसरी फुलां आसलीं , जांकां सुर्या वोताची व्हडली - शी गरज भास 
नासली ; पूण ती सावळेंतूच दीस काडूंक शिकिल्ली आनी तशे दीस 
काडटाली . तरीय आसतना ती बरे भशेन जगतालीं . ते कशें , तो 
समजूंक सोदतालो . 

ल्हवू , ल्हवू , तो त्या राना - कोनश्यांत वचून , किडे आनी जीव 
जंतूंचो अभ्यास करूंक लागलो . ते आर्ते - परते तपासून पळेतालो . तांचे 
विशीं आपणाक येवजिल्लीं चिंतना टिपांच्या रूपान बरयतालो . फातर 
गुंडे तपासून कसाक लावन पळेतालो आनी तांचे सबावगूण नोंद 
करून बरोवन घेतालो . साबार तरांचे शिल्ले , शिल्ल्यो , पाली , बेबे , 
बेबक्यो , बेबकां , बारकायेन तपासून पळेतालो . 

तेन्ना ताच्या काळजांत ओक खर उत्सुकताय निर्माण जाल्ली . 
ताणे ह्या अद्भुत संवसाराचें तांकता तितलें खोलायेन जाणा जावचें , 
आनी तांतलें गूढ आनी सगळे गूठ सोदून काडचे आनी उपेगाक 
घालचे म्हणपाची ताची खर इत्सा . तो पावस कित्याक पडटा जायत ? 
काय फुलां तांबडी आनी हेर फुलां वेगळ्या वेगळ्या रंगांची कित्याक 
आसतात , हे ताका जाणा जांवचे आसलें . कांय कडेन ओके तरेची 
फळां , जाल्यार दुसरे कडेन वेगळे जातीची फळां कित्याक जातात , 
व्हय ? हे आनी हेर प्रस्न ताच्या मनांत घोळचे आनी ताका लागून तो 
चिंतुकूच उरतालो . 

ताचे व्हडलें अपुरबायेचे काम म्हळ्यार मातयेंत हात घालप 
आनी ती बारीकसाणेन तपासून घेवप . तांतूत ताका कितलेशेंच सोदून 
मेळटालें . आनी मेळटा ताचेर फुडें सोद करपाक ताच्या मनाक धार 
येताली आनी तांतल्यान फागूर फुट्टाले . नव्यो आनी नाजूक कल्पना 
ताचे बुद्धीक तेज फावो करताल्यो . तांतल्यान ताचे मेंदवाचे 

प्रयोगसाळेंतल्यान कितलेशेंच शिजून येतालें . तें भरून वोत्ताले आनी 
ताचो तो फावो तसो उपेग करतालो . ताका घडये खेळपाक आमकां 
मेळटात तसली खेळणीं नाशिल्ली . पूण तांच्या जाग्यार , ताचे लागी 
धर्तरेची माती , फातर आनी फातुल्ल्यो आसल्यो . सैंबांतली झाडां 
पेडां , झाडकां , रूख , चारां चुन्नां , पानां आनी पाळां - मुळां आसली . ती 
घेवन तो खोशालकायेन खेळटालो आनी आपले भशेन मौज मारतालो . 

ताच्या हातांत त्यो वस्तू लसलसून येताल्यो . ताचे देखरेखी खाला 
त्यो जाय तेशे वळण घेताल्यो . कांय वर्सा उपरांत तो म्हणटलो 
आसलोः “ जेन्ना आवय - बापूय आपल्या भुरग्यांक मातयेंत रेब्यांत 
खेळूक दिनांत , तेन्ना ती तांचो खून करतात . खऱ्यानींच ! कित्याक ते 
मातयेंत - रेब्यांत खरे म्हळ्यार जीव बुसबुसतात आनी सामके तोलादीक 
रीतीन आमचे खातीर म्हणून रसरसतात ! 

अेक फावट , ओका गिमाळ्या दिसा , कार्वर घराण्याची शेजान्न , 
बेयनहम - बाय आपणाल्या गुलाब फुलां विशी तक्रार करताली . ती ह्या 
ज्यॉर्ज भुरग्याच्या कानार पडली . तांची परवानगी मागून , हो काळो 
खांपरी भुरगो ओक दीस तांचे बागींत भितर सरलो . ताणें गुलाबांचेर 
नदर भोंवडायली . तांकां हात लावन पळेले . तांकां सतायतली नड 
कितें जायत म्हणपाची तो रोखडोच वळखलो . तांच्या घरांत वचून 
ताणें सांगले : “ तुमच्या गुलाबांक फावो तितलें वोत लागना . तीं वोता 
कडेन वळून घेयात . ती बरी जातली . " 

तितले म्हणसर , ताणें त्या गुलाबांचे वाज वोत पडटा ते दिशेन 
वळून घेतिल्ले आनी तांकां इल्ने उदक घाल्लें . हे करतना , ताणें तांचे 
वणटीर नदर भोंवडायली . थंय कांय सोबीत चित्रां लायिल्ली ताणें 
पळेली . ती पळेवन तो तटाकून पडलो . तांची सोबिताय ताच्या रसीक 
मनाक भुलयताली . त्या पायनेलांनी चित्रां आसली ती सैंबाची आकांताची 

सोबिताय दाखयताली . तांतूंत रानांची आनी रूख - झाडांची फुलां 
फळांची , तशीच काय खाडिया जाणटेल्या म्हाताऱ्या दादल्याची पिशोलान 
केल्ली सोबीत चित्रां आसली . ती पळेवन खोश्येन भुरकुटून तो सामको 
भारावन गेल्लो . 

बेयनहॅम - बायेन ताणे केल्ल्या वावरा खातीर ताचे उपकार आठयले . 
आनी तिणे ताच्या हातांत ओक दुडवां - नाणो घालो . तो घेवन ज्यॉर्ज 
परतलो . पूण थंय पळेल्ली चित्रां खोशाल भुतां जावन ताका सतांवक , 
खांवक येवूक लागली . घरा परतने उपरांत तो वोगी रावलो ना . 
दुसऱ्या दिसा सकाळी फुडें उठून तो शेजारच्या रानांत गेलो . थंयच्यान 
तो कांय काण्णां घेवन आयलो . ती पिळून घेवन ताणें तांतलो काळखी 
रस काडलो . तांतूंत आपले बोट बुडोवन ओका सपाट खडपाचेर ताणें 
ओक गोल चित्र चितारलें . हे ताचे पयलें चित्र . मागीर , तो संद मेळटा 
तशी चित्रां काडीत रावलो . खंयचीय सपाट सुवात मेळू . तिचेर ताणें 
सहजतायेन चित्र काडचें . लाताचो कुडको मेळ्ळ्यार , तो घेवन ताणें 
कसलेय चित्र काडचें , जांव फातराचेर , जांव खडपाचेर , जांव जमनीचे 
मातयेंत लेगीत . ती चित्रां आतां फुलांची जाल्ली , फळांची वा झाडां 
पेडांची जाल्ली . आनिकूय कितल्याश्याच वस्तूंची जाल्ली . 

इतले म्हणसर , बेयनहमबायेचे गुलाब नव्या जिवितान फुलून 
रसरसून आयिल्ले . ती सामकी खोशालकायेन मुर्गट्टाली . ही आनंदाची 
खबर ती सगळ्यांक सांगत सुटिल्ली . लोक अजापतालोः “ हो येदो - सो 
भुरगो कितें करतलो ? तोवूय जाल्यार काळो - खांपरी ! तांकां तकली 
आसा , व्हय ? " कांय जाण म्हणटाले . पूण ताणें केल्लें अजाप पळेले 
उपरांत , परते जाल्यार ते आप - आपले प्रस्न आनी आडखळी घेवन , 
ताची बुद्द घेवचे खातीर ताका विचारूंक येताले . हे पळेवन मोजेस 
आनी सुजाना भोवुच खोश्येन भुर्कुट्टाली . 

बागेक लागतले वेगळे - वेगळे प्रस्न घेवन तो लोक कार्वरागेर 
येतालो . ज्यॉर्ज साणाय - सोसणिकायेन ते आयकून घेतालो आनी तांकां 
फावो ते उपाय सुचयतालो . फुलांचेर बशिल्ले सुपुरले किडे आनी 
जीव - जंतू तो रोखडो वळखून घेतालो आनी ते उखलून काडटालो . 
उदक आनी माती तांकां धरून ओकटांय करून तांचे सारे तयार 
करतालो . लोक ताका झाडांचो वैज म्हणून पाचारताले . खरे म्हळ्यार 
तो तेन्ना ओक ल्हान भुरगोच आसलो . पूण ताकाय कितेंय फुलांचे 
आनी बागिंतल्या आनी सैंबांतल्या झाडांचे समजता म्हणून ताची कीर्त 
साबार किलोमेत्र भोंवतणीं पातळिल्ली . पयशिल्ल्यान , लोक ताची बुद्द 
घेवपाक येतालो . अशें म्हणटाले की कसलीय वस्त वा कितेंय जें 
जमनीवेल्यान उत्पन्न जाता ताचेर कार्वराले ज्यॉर्जीन निश्चितपणी 
फावो ते उपाय घेवं येताले . 

मोजेसा घरभाटा परस चड पयस नासत , लोकस्ट ग्रोव नांवांच्या 
वाठारांत ओका कुडाची ओक खोपटी आसली . तांतूंत थंयचो लोक 
अकठांय रावतालो . थंयच तांच्यो साद्यो सभा जाताल्यो आनी थंयच ते 
आपल्यो प्रार्थना सभा घडोवन हाडटाले . हे चड करून आयताराचे 
जातालें . हेर दीस थंय अक साळ चलताली . ज्यॉर्जीन हे सगळे 
बारीकसाणेन पळेवन घेतिल्लें . हे साळेक वचपाची ताच्यांतूय इत्सा 
निर्माण जाल्ली . अेक दीस , तो धांवत धांवत मोजेस शेतात काम 
करतालो थंय गेलो . आनी खांकडून , लुडबेत ताका म्हणूं लागलो , 
“ मोजेस - काका , म्हा - म्हाका के - केन्ना स्साळेत , ते स्साळेंत , वच्चूंक मे 
मेळटलें , व्हय गा ? " 

जाणटेल्यान हे आयकलें . पूण ताका जाप कशी दिवची म्हणून 
ताच्या तोंडाक उतरां सुटली नांत . तो खणटालो ती आपली कुदळ 
ताणे तशीच दवरली . तिच्या मुठाचेर हात दवरून , आपल्या कपला 

वेल्यान गळटली हूम ताणें पुसली आनी मळबा कडेन वयर पळेले . 
भुरग्याच्या प्रस्नाक कशी म्हणून आपूण जाप दितलों , तो येवजितालो . 
ती कोडू जाप जांवची आसली . 

“ मोजेस - काका , म्हज्यान फाल्यां सावन ते साळेक वचूं येता , 
व्हय गा ? " ज्यॉर्ज खणपटीक लागून विचारतालो . 

निमाणेकडेन , मोजेसाक ताका जाप दिवचीच पडली . ताणें ज्यॉर्जीक 
भुजांक धरलो आनी खंतीन भरून , थंडसाणेन ताका स्पश्ट सांगलें , 
ना बाबा , तुका साळेक वचूंक मेळचे ना . थंय फकत गोऱ्या लोकाच्याच 
भुरग्यांक घेतात . काळ्या - खांपरी भुरग्यांक जाल्यार निखालुस घेनांत . 
हे नियाळून वायट दिसता . पूण तें खरें . तें आमीं आतां तरी सोंसचें 
पडटलें . घडये फुडाराक दुसरे भाशेन जायत . ते तशें जांवचे म्हणून ते 
खातीर आमी देवालागी प्रार्थना करुया . सध्या तुका ते साळेंत वचूंक 
मेळचे ना . " 

कोणे तरी सट्ट करून आपल्या कपलार फातर मारलो , अशें 
ज्यॉर्जीक हीं उतरां आयकना फुडे दिसले . रंग - कातीक लागून म्हणून 
कोणें तरी मनीसपण नाकारलां , व्हय ? तो हाचेर येवजूंक पडलो . 
आपले काळे कातीक , रंगाक लागून , आपूण हेरां भशेन मनीस न्हय 
जाता , व्हय गा ? ताका प्रस्न पडिल्लो . सुजाना - मावशी गोरी आनी 
आपूण तिचे पसून काळो खांपरी . देखून हांव तिचे भशेन मनीस न्हय 
गा ! तो खर्शत - धापेत येवजितालो . तो सामको गोंदळांत सांपडिल्लो . 
हेरां लोकां परस आपूण कितें तरी वेगळो आनी भायरावन घाल्लो , 
अशें ताका दिसतालें . ताका भोवुच व्हडलो धक्को बशिल्लो . कितें 
करचें कितें नाका , हे ताका समजनाशिल्लें . ताचें मन भेरेल्लें . जोगलावणेची 
वीज आंगार पडिल्ले भशेन तो कर्पून फातर जाल्लो . ताका शेणिल्ले 
भशेन दिसतालें . असले स्थितींत , तो रानांत पळून गेलो . थंयच्या त्या 

आपल्या गुठाच्या कोनश्याक वचून तो लिपून बसलो . आनी बाबडो 
चिंतूंक लागलो . मागीर ताणें आपले पोले धर्तरेचे मातयेक लायले 
आनी शीण काडून तो दळदळीत रडलो . 

पूण आपणे सपनेल्लें सपन ताणे सोडून दिले ना . तो चड निश्चेवान 
तें सपन फुडें व्हरूंक सोदतालो . ते खातीर कितेंय सोसून घेवपाची 
ताच्या मनाची तयारी आसली . ती शिकपाची इत्सा ताणें रोकडी 
सुजाना - मावशेक पर्गटायली . आपणाक दोन अक्षरां शिकय म्हणून 
तिचे लागी ताणें दोळ्यांतल्यान दुकां गळोवन विनंती केली . सुजानाक 
ताची मागणी मानवली आनी तिणे ती व्हडा खोश्येन आयकली . 
खंयच्या तरी पेटेंतल्यान तिणें कांय पुस्तिको सोदून काडल्यो आनी 
ताका पयलीं अक्षरां शिकोवपाचे काम तिणे सुरू केले . शिकयल्लें 
सगळें तो चित्त दिवन आयकतालो आनी ओक - अेक अक्षर आनी 
उतरां कशी वाचतात आनी बरयतात , तीं तो ध्यान दिवन शिकूक 
पावलो . रोखडें ताका वाचूंक बरोंवक येवक लागलें . ओक ओक अक्षर 
आनी उतर ताणें पाठ करून घेतिल्लें . सुरवातेक सुजाना मावशी 
ताच्या हाताक धरून ताची पयलीं पावलां मारपाक ताका आदार 
दिताली . पूण थोडयाच तेंपान ताका ती गरज भासली ना . तो 

ल्हवू 
आपल्याचें नांव बरयतालो . आनी सोंपेपणी हेर पुस्तकांतल्यान वाचूंक 
बरौंक लागलो . 

ओक दीस ज्यॉर्ज भोंवतां भोवतां , सुमार तेरा कोस पयस जायत , 
नेयोशो नांवांच्या गांवांत पावन सरलो . थंय बारीकसाणेन भोंवडी केले 
उपरांत ताका ओक साळ झळकली . पळे जाल्यार , थंय शिकपी भुरगे 
आसले ते काळे कातीचे दिसताले . लागीं वचून ताणें बारकायेन 
चौकशी केली . ताका कळून आयलें की खऱ्यानींच थंय काळ्या - खांपरी 
भुरग्यांक शिकपा खातीर घेताले . ही गजाल ताका भोवुच खोश्येची 

आनी स्फूर्तीची थारली . तो थंयच्यान घरा धावून येवन , आपल्या 
व्हडल्या भावाक , जिम - हाका भेटलो . ताका लुडबेत , लुडबेत गुपीत 
अशे रीतीन ताणें सांगले , “ जिम , जाणा तूं , व्हय ? नेयोशो गांवांत 
ओक स - साळ आ - आस्सा . थंय , जाणा , काळ्या भुरग्यांक शिकयतात ! 
आनी जाणा , जिम , हांव थंय शिकपाक तर वयतलोंच , निश्चित ! " 

जिम जाल्यार आपल्या ल्हान भावाक वळखूक , न्हय म्हळ्याख्य 
समजूंक पावलो ना . तो फुलां झाडां लागी कसली पिशेपणां करता , हैं 
ताका समजनासलें . तो अक्षरां कडेन कसलो खेळ खेळटा आनी 
वाचूंक बण्वक कित्याक सोदता , तें ताका विचित्र दिसतालें . पूण तो 
कितें करतलो ? ज्योर्जीचो सबाव तो जाणा आसलो . कितें करता 
म्हणून ताणें थारायलें जाल्यार , तो तें करतलोच आसलो . आडखळी , 
आडमेळी कुशीक सारून तो आपणाक जाय तेंच तो कशेय भशेन 
करतलो आसलो . ताका कोणाच्यानूच आडांवक जाय नासलो . देखून 
जिम ताचे कडेन , हे आयकून , कांयच समजनासतना , दोळे दोळेच 
पळेवक लागलो . 

तसोच , जेन्ना तो मोजेस कार्वरा लागीं वचून ताणें साळेक वचपाचो 
आपलो बेत सांगलो , तेन्ना मोजेसाक दिसलें , हो भुरगो आपणाक 
जाय तेच करून घेतलो . ताका कोणे कसो आडांव येतालो ? मोजेसान 
बरें , व्हय , म्हळे . पुण ताणे ज्यॉर्जीक फुडें शिटकायलो ; “ पूण जेवणा 
खाणाचें तूं कितें करतलो ? आनी न्हिदपाचो , रावपाचो जागो खंय 
आडायतलो , व्हय ? हांकां सगळ्यांक दुडू लागता . तो इतलो पैसो तूं 
खंयच्यान हाडटलो , व्हय ? " 

" काका , म्हाका रांदूक , जे - जेवण तयार क - करूंक येता ! म्हज्यान 
सार्न मारूं येता ; कितेंय साफ - नितळ करूं येता . खंयीं उजो पेटल्यार , 
तो पालोवन हाडपाक म्हाका चड अवघड न्हय गा . ” ज्यॉर्जीन आप 

विस्वासान - अशी धिरिश्ट जाप दिली . ताचो शिक्षण घेवपाचो निश्चेव 
खर आनी थीर दिसतालो . इतल्या निर्धारा मुखार , मोजेसान आपली 
आडखळ हाडली ना . 

मोजेसाक दुसरो उपाय दिसलो ना . ताणे , इत्से भायर , ' बरें ' 
म्हळे , “ तुज्यान वचूं येता . ” घरा येवन , सुजाना , आपले बायलेकडेन 
ताणें उलोवणे केलें . आनी तिकाय समजायली आनी ताजे येवजणेत 
भागिदार केली . ती त्या भुरग्याचें फुडाराचे बरेपणूच चिंत्ताली . ती 
ताका कशी ना म्हणटली आसली ! 

तो साळेक वच्चो म्हणपाचे घोव - बायलेन थारायलें . ज्यॉर्जी खातीर 
जेवणा बुती म्हणून , काय मासाच्यो पोळयो केल्यो , मासाचे पातें करून 
घरा - केल्ल्या उंडयांनी घालें . ताचे पासत दोन काल्सांवां खोमसां अके 
पोतयेंत भरून घाली . आनी ताची वचपाची तयारी सुजानान करून 
घेतली . तांकां ताचो भोवुच हुस्को जाल्लो . ताची भलायकी तितली 
बरी नासली . देखून चड हुस्को आनी भिरांत . तो आपल्याच रगता 
मासाचो भुरगो म्हणून तांकां दिसतालो . तांकां बाबड्यांक स्वताची 
आपली भुरगी नाशिल्ली . 

ओके शरद - रूतुचे सकाळी , मोजेस आनी सुजाना , तांचे सांगाता 
जिम , ज्यॉर्जीचो व्हडलो भाव आसून , ज्यॉर्ज आपली सांटली - पोटली 
घेवन भायर सरतालो . ताणी ल्हान - शी प्रार्थना केली आनी ताचो 
निरोप घेतलो . सुजाना ताका वेंगेंत घट्ट धरून फोफेवन रडली . मोजेसान 
ताका वेंग मारली . आनी हुंडके काडून तोवूय रडलो . तसोच जिम 
रडलो ; पूण तो करूंक सोदता तें ताचें ' पिशेपण ' मात ताका कितेंय 
केल्यार समजले ना . 

बारीक किडकिडीत आंगा - पांगाचो , ल्हान - सान उंचायेचो , काळो 
किट्ट खांपरी ज्यॉर्ज आप - विस्वासान , पूण भितरल्यान दुगदुगतले भिरांतीन , 

कार्वर घराण्याच्या मुखेल फुडल्या दरवंट्यांतल्यान भायर सरलो . 
आनी आपलो कुपाळ आनी दुभावी फुडार सोदीत , संवसाराच्या विशाल 
माजार निर्धारान उतरलो . तो नदरे भायर पावसर ती सगळीं आसली 
थंयच उबी खिळावन राविल्लीं . दोळे थिरावन ताका पळेतालीं . आनी 
ताका हात हालोवन ताचो दुखेस्त निरोप घेतालीं . तें वर्स 1875 
जावन आसलें . आनी कार्वरालो ज्यॉर्ज , हो काळो - खांपरी , मेकळो 
जाल्लो चाकरां - बंद्यांलो भुरगो चवदा वर्सी पिरायेचो आसलो . फुलती 
पिराय , निश्चित निर्धार आनी व्हड वान्सेन भरिल्ली मोख घेवन 
व्हडल्या सपनांच्या नाड्यार मळबा येदी उडणां मारूंक धाडस करतालो . 


नेयोशो गावांत वॉटकिन्साले बिराड 


सांटली - पोटली फाटकुळेर मारीत , कार्वरालो ज्यॉर्ज नेयोशो गांवांत 
पावलो . थंयची ती काळ्या - खांपरी भुरग्यां खातीर आशिल्ली साळ 
ताणें सोदून काडली . सकाळ - फुडें बेगीन पाविल्ल्यान , साळेच्या दरवंट्या 
भायर आशिल्ले वंयेचेर तो वचून बसलो . तेन्ना थंयच्यान अेक मडवळण , 
जी साळेचे कामूय करताली , वेता ती ताणें पळेली . तिणेय ताका बरे 
भशेन पळेलो . देखून ताचे लागी येवन , तिणें ताचे विशी चौकशी 
केली . ताणें तिका सांगलं की आपूण ते साळेत शिकपा खातीर भितर 
सरपाचो आसां . आनी कितेंय आपल्याक खंयीं लागसार काम करूंक 
मेळत आनी आपणाक रावपाची वेवस्ता जायत जाल्यार , उपकार 
जातलो . तिणे , फाट फुडे पळेनासतना , रोखडें ताका आपणागेर यो 
म्हणून आमंत्रण दिले . तें ज्यॉर्जीन उपकारभरीत रीतीन आक्ताक 
मानून घेतले . साळेंत भरती जावपाचे काम जातकूच तो तिचे वांगडा 
तांगेर रावपाक गेलो . खरे म्हळ्यार , ताचेर नदर पडना फुडे , तिका 
खंय दिसताले की धनया - देवानूच ताका आपणागेर धाडून दिला . 

कित्याक तिच्या घराब्यांत भुरगीं नासली . देखून हेच देवान धाडिल्लें 
आपले खातीर अका भुरग्यालें देणे म्हणून ती मानताली . ते मडवळणीचे 
नांव म्हळ्यार मारीयाह वॉटकिन्स आसलें . तिचो घोव , अँड्रयू , नेमान 
काम करपाचे नोकरेंत नाशिल्लो . केन्नाय काम मेळ्ळ्यार आनी मेळटा 
तेन्ना वावराक वेतालो . च्यार पैशे जोडून , बायलेच्या आदारान , आपल्या 
दोगा जाणांच्या घराब्याचे उदरपोसण करतालो . ज्यॉर्ज ह्या घराब्यांत 
भितर सरलो आनी तांच्या घरच्या कामांत हात - भार लांवक लागलो . 

मारीयाह वॉटकिन्स - ही उपरांत लोकाक अशें सांगतली आसलीः 
“ हो भुरगो साळे वंये भायर बसला तो हांवें पळेलो . तो थंय कित्याक 
आयला काय म्हणून हांवें ताका विचारलें . तो म्हाका सांगूक लागलोः 
' हीम - बर्फ कित्याक जाता , तें म्हाका कळपाक जाय . फुलांचो रंग 
कित्याक वेगळे वेगळे , हे जाणा जावपाक जाय . आनी झाडाचे बीं 
बदलून तो रंग वेगळो करूं येता काय कितें , हे म्हाका समजून घेवक 
जाय . ' हांवें ताका सांगलं की ते सगळे हांगा , नेयोशो गांवांत ताका 
केन्नाच कळून येवचे ना . घडये जोपलिन नगरांत लेगीत ताका समजून 
येवचे ना . घडये कॅन्सास शारांतूय मेळचे ना . पूण , हांव जाणा आशिल्लीं , 
खंयसरूय तरी ताका ह्या ताच्या प्रस्नांची जाप मेळटली आसली . ह्या 
भुरग्यांत म्हजो पुराय विस्वास बशिल्लो आसलो . तो ओका काळार 
कितेंय तरी व्हड कार्य करतलो म्हणपाची म्हाका खात्री आसली . तशें 
म्हाका भितरले भितर कितें तरी सांगतालें . हे ताचें व्हडपण हांवें 
आदीं फुडे वळखल्लें . ” 

हेच बायलेन ताका ताचें , सारकें पुराय नांव दिल्लें म्हळ्यार 
अतिताय जांवचीना . तो साळेंत भितर सरले उपरांत , सोंपतोच मारीयाहच्या 
सांगातान वॉटकिन्स घराव्यांत रांवक आयिल्लो . दुसरे सकाळी , साळेक 
वचपाक भायर सरपाचे तयारेंत आसतना , मारीयाहान फाटल्या 

दारांतल्यान ताका उलो मारलो . तिणे म्हळे : “ साळेंत तुजें नांव कितें 
लायलां रे बाबा ? कार्वरालो पोर ज्यॉर्ज म्हणून तुजें नांव लायला 
जातलें , न्हय ? तें ओका मनशाचें नांव न्हय ! तें चाकरां- बंदयांचें ! तूं 
आनी हांव आतां स्वतंत्र मनशां ! आयच्यान तुजें सारकें नांव ज्योर्ज 
कार्वर . तुवें साळेंत वचून , तुजें नांव सारकें तें ज्यॉर्ज कार्वर म्हणून 
नोंद करूंक जाय . तशें करून घे . ' 

हे आपल्याक दिल्लें तें ‘ सारके ' नांव ज्यॉर्जीन आयकलें आनी तें 
ताका कितेशेंच विचित्र अशें दिसले . हे उचारूंक ताची वाचा सुट 
नासली . पूण , कशेय भशेन निश्चेव करून , तो साळेक गेलो . आनी तें 
आपलें पुराय सारकें नांव ताणें थंयचे ओके तरणे शिकोवपीणी लागी 
दिले . तिवूय ताचे भशेन काळी - खांपरी आनी ती समजूंक जाय तें 
सगळे समजली . हे साळेचे नांव आसलें लिंकन काळ्या - भुरग्यांची 

साळ . अॅब्रहम लिंकन , हो अमेरिकेचो व्हड राष्ट्राध्यक्ष जावन गेलो . 
काळ्या लोकाक बंदेपणांतली सुटका दिवपा खातीर ताणें भारी प्रयत्न 
केलो . ताका लागून , कोणें अका गोऱ्यान ताका फारान मारलो . त्या 
व्हड मनशाच्या नांवान ती साळ थंय चलताली . 

मोडकुरे ओके खोपटे सारकी ही ल्हान - सान साळ तीस काळ्या 
भुरग्यांनी घुस्मट्टाली . थंयचे भोंवतणेचे वारें सामकें कुशिल्ले , घाणयारें 
कशें मारतालें . चड करून शिंयां - थंडयेच्या काळार , झणझणीत वारें 
सुरये भशेन साळेच्या वणटींतल्यान चिरून भितर सोंशेवन आंगपांग 
कातरतालें . देखून साळेतली भुरगी आपली स्वेटरां आनी कोट दिसूय 
भर आंगाक घालतालीं . पूण ही सगळी मारेकार भोंवतण ज्यॉर्जीचेर 
चेपण घालूक पावनासली . ताचें ध्यान - मन आपल्या अभ्यासाचेर आसलें . 
साळेंतलो ताचो दर - ओक खीण शिकोवपीणीचेर आनी ती शिकयतल्या 
धडयाचेर केंद्रीत आसतालो . ताचे दीस थंय झपझपीत धांवताले . घरा 
येतकूच , मारीयाह - मावशी जी धुवून - उंबळून आंगाची घेवन येताली , 
ती ताणे फॅरै मारून दिवची आसली . तिणें दिल्ल्यो घरांतल्यो उश्टायल्ल्यो 
बश्श्यो , कांशे ताणें धुवचे , पुंसचे आसले . आनीक कसलोच वावर 
दिल्यार , तो करून दितालो . असल्या घरच्या कामांतूय तो ल्हवू ल्हवू 
निपूण आनी जाणकार कसो जाल्लो . तें काम करतना लेगीत , फाविल्ल्या 
वेळांत वाचतलो म्हणून , ताच्या हातांत अक पुस्तक आसतालें . तांतल्यान 
तो मदीं मदीं वाचतालो आनी अभ्यासतालो . शिकनासतना तो ओक 
खीण वगडायनाशिल्लो . 

त्या कुळकुळीत शिंयाळे - थंडयेंत , ताका थंडी भरून आयिल्ली . 
ताच्यो कुशी भरिल्ल्यो . देखून ताका साळेक वचूंक मेळना जालें . हेच 
तीन फावटी घडून आयलें . देखून साळेक वचूंक मेळ्ळं ना म्हणून तो 
घरा बसून चडफडटालो . कितेंय जाता तें काम आपणाक करूंक 
लावचे म्हणून तो मारीयाह - मावशे लागी मागतालो . पूण ती त्या 
दिसांनी ताका कांयच काम दिनासली . त्या वेळार , ताचें मन दुसरे 
कडेन ओडपा खातीर , ती ताका आदल्या चाकरां - बंद्यांच्या काळावेल्यो 
खबरो - काणयो सांगताली . आपले दीस कशे चाकरा रूपान आपणे 

सारले , ताची खबर ताका दिताली . 

ओकदां खंय ती ओका भाटांत काम करतालीं . तांतल्या काळ्यां 
खांपऱ्यां भितर फकत अकल्याक वाचूंक येतालें . तो ओकलो काळो 
खांपरी चाकर खोशी - आशिल्ल्या हेरांक शिकयतालो . ल्हवू ल्हवू , 
हेरूय काळे खांपरी आपूण शिकून हेरांक शिकयताले . उतरां आनी 
वाक्यां कशी घडून हाडची , तें लेगीत थंय शिकयताले . वाचूंक - बरौंक 
जाणा आशिल्ल्या खांपऱ्यांक तांचे गोरे धनी वायट नदरेन पळेताले . 
ते बंड करीत म्हणून तांकां दुभावान नियाळटाले आनी तांकां भियेताले 
म्हळ्यार जाता . पूण तसल्या खांपऱ्यांक कांय हेर कडेन चड मोल 
मेळटालें . देखून तांकां न्हयेचे फुडले देगेर वसतल्या गांवांनी विकून 
उडयताले . कित्याक , थंय शेतां - मळांचेर वावरूंक मनीस - बळाची गरज 
आशिल्ल्यान , चड मोलान विकून अदीक दुडू जोडू येताले . 

मारीयाह वॉटकिन्सान तांची शिकोवपाची देख ज्यॉर्जी मुखार 
मांडून , ताका आपली - अशी बुद्द दिल्लीः “ तशें तुवेंय करूंक जाय . 
शीक , भरपूर शिकून घे . जायतें गिन्यान जोड . पूण इतलेंय करून 
आमच्या लोकाक मात विसरूं नाका . तांकता तितलेंय तुवें शिकूक 
जाय . भरपूर गिन्यानाचो सांठो करूंक जाय . सगळ्या संवसाराक 
ताचो पर्जळ दाखौंक जाय . कीर्त जोड आनी दुडू खोऱ्यांनी ओडून घे . 
पूण निमाणे कडेन तें जोडिल्लें गिन्यान आमच्या काळ्या लोका मेरेन 
पावय . आमच्या लोकांक ताचो फायदो जांव दी . तांचें लाचार जिवीत 
इल्लें सुधारून येवदी . तुज्या आदारान तें रसरसून येत ! तांकां मनश्यांत 
हाड आनी सुख सोदचे वाटेर धाड . हाका लागून देव तुजेर भरपूर 
आशिर्वाद घाले बगर रावचो ना . हेरांक दिता , ताका देव दिता . " 

ही मोलादीक उतरां ताच्या काळजा - खरीत वचून रिगली . ती 
ताच्या फुडाराच्या व्हड कार्याचो ताका भौन भौन उगडास करतालीं , 

आनी खणपटीन आंतऱ्या - पैयन ती याद करीत रावली . ती उतरां तो 
केन्नाच विसरलो ना . तीच उतरां ताचे जिणेची स्फूर्त जावन आसली . 
तीच ताची भोव खतखत्यान आंवडेल्ली दैवी मोख ! 

आनीक ओक शियाळो , थंडये काळ आयलो . परतो ज्यॉर्ज तेच 
आदले पिडेंत सांपडलो . ताका खर्कस खोकली मारताली . हड्डे दुखतालें . 
ताच्यान भायर सरून साळेक वचूंक जायना जालें . असोच कितलेशेच 
दीस तो घरांत उरलो . साळेत कितें शिकूक जाय आशिल्लें तें ताणें 
सगळे शिकून काडिल्लें . आतां ते साळेचो व्हडलो सो फायदो जांवचो 
नाशिल्लो , अशें तो येवजितालो . तरीय तो आपल्या घरा कडेन वाचीत 
आसतालो , कितेंय तरी शिकत आसतालो . 

मारीयाह - मावशेन ताच्या मनांत देवाचो खोल मोग आनी मान 
रिगयल्लो . आडखळींचे कात्रीत सांपडटालो तेन्ना तो देवा लागी मागणे 
करतालो . पूण केन्ना केन्नाय तो देवाचेर शीण काडटालो की आपणाकूच 
कित्याक असो सदांच पिडेंत आनी अशक्ततायेन दवरला काय म्हणून ! 
हीच काय आपले विशी देवाली येवजण , व्हय ? ताका केन्नाय दिसतालें 
की घडये दुसरे सुवातेर गेल्यार आपणाक बरी भलायकी फावो जायत 
आनी आपली परिस्थिती सुधारत ! मारीयाह जाल्यार ताका आपल्याक 
मेळूक नाशिल्ली आवयूच दिसताली . ताची खरेली आवय , मेरि खंय 
पावल्या जायत म्हणपाची ताका कांयच खबर नाशिल्ली . तरीय आसतना , 
दुसऱ्या व्हडल्या गांवांत वा शारांत आपणे उठून वच्चो आनी आपूण 
सोदतल्या प्रस्नांच्यो जापो आपणाक मेळच्यो आनी आपूण बुद्दीन 
सुधारचो , हे ताका निश्चित दिसूक लागिल्लें . तें ताणें मारीयाह - मावशेक 
सहज वचून सांगलें . ती कबूल जाली . पूण दोळे पावतात म्हणून हात 
पावनात , हे तो बेस बरें जाणा आशिल्लो . हे दिशेन मेळटले ओके संदीची 
तो वाट पळेतालो . ती ताचे वटेन अशीच चलून आयली . 

ओक दीस ताच्या कानार पडलें की तांच्याच रस्त्याक आशिल्ल्या 
ओका घरांतलो घराबो थंयच्यान भायर सरपाचो आसा . ती थंयची 
काडून कॅन्सास शारांतल्या फोर्ट स्कोट वाठारांत वचपाची आसलीः तें 
शार थंयच्यान एकशे वीस किलोमेत्र पयस आसलें . तो स्वता वचून 
तांकां मेळ्ळो आनी आपल्याक तांचे बरोबर व्हरचो म्हणून ताणें तांचे 
लागी मागणी केली . ताची खबर ताणीं आयकल्ली . आनी तो आपणाक 
घडये उपकारा पडटलो म्हणून येवजून , ती ताका व्हरपाक कबूल 
जाली . लिंकन साळेंतल्यान तो हुश्यार भरगो म्हणून ताका ओक 
प्रमाणपत्र मेळ्ळे . ताचेर तारीख आसली देझेंब्राची 22 , 1876. ते 
लिंकन साळेंतल्यान शिकोवप्यांचो आनी थंयच्या भुरग्यांचो ताका त्या 
वर्सा कळकळीत निरोप फावो जाल्लो . 

मारीयाह आनी अँड्रयू वॉटकिन्स , ह्या आपणाल्या नव्या पोसक्या 
आवय - बापाय कडल्यान निरोप घेतना , ताका खूब दुखलें . ताणींच 
आनी चड करून मारीयाह - मावशेन ताका सगळो तेंको आनी मोग 
दिल्लो . ताणीच ताका देवाकडेन वळून घेतिल्लो . तांकां वेंग मारून , 
दुकां गळोवन , ज्यॉर्ज त्या घरांतलो आनी नेयोशो गांवांतलो जड मना 
काळजान भायर सरलो . ती ज्यानेर म्हयन्याची अमेरिकेंतली अक 
कुळकुळीत थंडयेची कुपांनी भरिल्ली आनी धुंवरीची सकाळ जावन 
गेली . सगळे अनिश्चित आसलें . 

“ देवा धनया , ताका अेक बरी साळ मेळ्ळ्यार पुरो , सायबा ! " 
ताचो निमाणो निरोप घेतना मारीयाह देवा लागी ल्हवान फुतफुतून 
मागणे करताली . तो तांचे नदरे भायर पावसर , ती ताका पळेत , 
तेळीत रावली . “ ताका अेक बरी हुश्यार शिकोवपीण फावो कर , 
सायबा , जी ताच्यांतले सगळे बरे गूण आनी गिन्यान फुलोवन हाडटली . 
कित्याक तो भुरगो भोवुच हुश्यार . तो जायतें शिकूक सोदता . तो 

जायतें जाणा जांवक सोदता . ताच्या आंवड्यांक आनी कार्याक आडो 
बंदन ना . तें ताचे कार्य सुफळ कर , सायबा ! ” मारीयाह मागताली . 


लांबदीक भोंवडी आनी अणभव 


कॅन्सास शारांत तो गेलो खरो . पूण चड काळ थंय तगलो ना . 
भोंवतण तपासून घेवपाचे ताचे उत्सुकतायेक शीम - मेर नासली . तो 
हांगा थंय भोंवत रावतालो . मेळटा थंय साळेंत भितर सरतालो . 

पूण 
जितलें गिन्यान मेळोवन घेव येताले तितलें तो थंयच्यान घेतालो 
आनी मागीर थंयचो कुशीन सरतालो . केन्नाय साळेची फी फारीक 
करपाक पैशे नाशिल्ल्यान , ती साळ सोडून दितालो . मेळटा ती नोकरी 
वा वावर वा कसलीय कुस्कुटाचीं लेगीत कामां करतालो . आनी 
तांतल्यान जोडिल्ले दुडू शिकपाक मोडटालो . अेका शारांत ओका 
वर्गांत भितर सरतालो आनी दुसऱ्या शारांत वचून दुसऱ्या अका 
वर्गांत रिगतालो . पूण ताच्यो गरजो कश्यो भागतल्यो , हे विशीं ताका 
सदांच हुस्को सतायतालो . पयली गरज म्हळ्यार खंय तरी बिराड 
करून रावपाचो थारो . दुसरी म्हळ्यार खाणा - जेवणाची . आनी तिसरी 
म्हळ्यार साळेक लागतल्या पुस्तकांक आनी हेर सामुग्री विकती घेवपाक 
फावो ते गांठीचे इतले दुडू . ह्यो गरजो ताका सदांच खांवक येताल्यो . 
त्यो भागोंवक तो पावनासलो . आनी खंयच्यान तांचे समाधान जातले 
काय म्हळ्यार तो येवजूंक पडटालो आनी उपाय सोदून काडटालो . 
आमचे भाशेन ताका बाबड्याक ह्यो ताच्यो मुळाव्यो गरजो पुरो 
करतली आवय - बापूय न्हय म्हळ्यार सोयरी - धायरी नाशिल्ली . पूण 
धनी - देव ताका गरजे - आकांताक पावतालो . 

कोणाचेंय रांदचे आसल्यार , तें रांदप्याचे वा कुजनेराचे काम तो 
करतालो . कोणाची लांकडां फोडपाची आसल्यार , तेंवूय करतालो . 

फुलां - झाडां बागो सांबाळपाक जाय , तें काम ताका पावलें ! कोणा 
घराची साफ - सफाई करूंक जाय , ती तो करून दितालो . कोणाच्या 
शेतांत वा भाटांत फोंड मारूंक वा काडूंक जाय , तें काम तो खोश्येन 
करतालो . कोणाच्या घराक खंय खिळे मारूंक जाय , तेंवूय तो करून 

दितालो . कोणाच्या घरा भायर धुवून , पुसूंक जाय , तेंय तो करूंक 
फाटी सरनासलो . कोणाच्या दुर्गांक आनी लाकडां - वंयांक चुनो वा 
दुसरो रंग काडूंक जाय , तेंय करपाक तो तयार ! थोडया भितर सांगचें 
जाल्यार , मेळटा तितलेय आनी खंयच्याय पांवड्याचे काम करपाक 
तो ते परिस्थितींत तयार जातालो ! कित्याक , आपले शिक्षण कशेय 
भशेन पुराय करचें म्हणून तो आंवडेतालो . आनी ते खातीर दुडवांची 
गरज लागताली . ते खंयच्यानूय आपल्या आकांताच्या गरजां खातीर 
जोडचे पासत ह्या भुरग्याची ही सगळी मेहनत आनी खटपट आनी 
तेच दिशेन केल्लो कश्टांचो वावर . 

कॅन्सास वाठारांतल्या फोर्ट स्कोट - आंत पावतकूच , ताणें इल्ली 
ओक सुवात आपणाक भाडयाक घेतिल्ली . ती म्हळ्यार ओक मोडकुरी 
कूड , बसीचो डेपो आसलो थंयच लागसारूच . तिचे भाडे आसलें 
साताळ्याक ओक डॉलर , म्हळ्यार आयचे पंचेचाळीस रूपया . जेवणा 
खातीर ताका थोडे - शे पैशे लागत आसले . आनीक कित्याचेरूच तो 
पैशे मोडी नाशिल्लो . सकाळचो उठून तो साळेक वेतालो . आनी 
सगळो दनपारचो आदेस थंय ते कुडीत बसून , साळेंत थावन हाडिल्लें 
शिकतालो . आनी रात जाली म्हणटकूच , पुस्तकां , हेर पोरणी नेमाळी , 
वर्तमानपत्रां , खबरांपत्रां सरकारी घोळणुके - पत्रां बारीकसाणेन वाचीत 
बसतालो . सगळी रात तशी काडटालो . 

पूण हे सगळं करतना , अक भयांकर घडणूक ताच्यां दोळ्यां 
मुखार उसळून पडली . रानवटी अश्या गोऱ्या मनश्यांनी त्या गांवांत 
ओक व्हडलें उज्याचें आगटें पेटयल्लें . ताचे भोंवतणी ते सोरो पियेवन 
तर्र जावन नाचताले . सुपुरलो ज्यॉर्ज पयस थावन ही मौज पळेतालो . 
अकस्मात खंयच्यांतलो तरी ताणी अेक काळो - खांपरी मनीस थंय 
वोडीत हाडलो . ताच्या हातांत बेडयो आनी पांयांक सांखळ्यो आसल्यो . 

ताका बंदखणींतल्यान सोडोवन हाडला म्हणून ज्यॉर्जीक कळून आयलें . 
हाचेर येवजीतनाच , ताका त्या बेबद्यांनी उखल्लो आनी दया - माया 
नासतना उज्या आगट्यांत शेवटून मारलो . आनी तो बाबडो उज्यांत 
फडफडून हुल्पल्लो आनी कर्पून गेल्लो तो ज्यॉर्जीन आपल्या खाश्या 
दोळ्यांनी कडकडून पळेलो . ज्यॉर्ज थाऱ्या भियेलो आनी थरथरूंक 
लागलो . फुडली पाळी आपणाची जांव येताली म्हणून तो कासावीस 
जावन बाबडो येवजितालो . 

दुसऱ्या दिसा , फांत्याक उठून ज्यॉर्जीन आपली सांटली - पोटली 
थंयच्यान उबारली आनी जीव आसल्यार भीक मागून खायन म्हणून 
तो फोर्ट स्कोट , ह्या वाठारांतलो पळून कडसरलो . कॅन्सास प्रांताच्या 
खांची - गोंयड्यांनी खांदार पोटली ‘ मारून तो हेडत , भोंवत रावलो . 
मेळटा थंय तो आपलो आड पडून न्हिदेक वेतालो . दुसऱ्या दिसा उठून 
तो कोणाचेंय कितेंय काम करपाचें आसल्यार आपल्या हातांत घेतालो . 
मागीर तो फुडली वाट तांकतालो . कोणें आसरो दिल्यार तो घेतालो . 
मागीर तो फुडें चांट मारतालो . पूण अेक गजाल मात निश्चित 
करतलो म्हणून ताणे येवजिल्लें . ती म्हळ्यार कशेय भशेन , त्याच 
वर्सा आनीक ओक वर्ग शिकून काडटलो म्हणून ताणें थारायल्लें . तें 
ताणे खरेपणी करून दाखयलें . 

हांगा थंय भोंवतना , तो रातचो न्हिदपाक खंयचो तरी थारो 
सोदतालो . थंयच्यान तो फांतें उदेंवचे आदींच उठ्ठालो . देवान - दिल्ले 
सैंबाचे बागींत तो मेकळेपणीं भोंवतालो आनी थंय पातकिल्ल्या वस्तूंचो 
गोड सुवाद चाकतालो . फांत्यावेलें मेकळं आनी नितळ - निवळ वातावरण 
आनी वारें ताणें खोशालकायेन हुंगचें . तांतल्यान ताका भोवुच व्हडलो 
आनंद फावो जातालो . तो ताणें धादोसकायेन भोगचो . दीस उदेतकूच 
तो झाडां - झाडकां , फुलां - पानां , माती - किडे तपासून घेतालो आनी तांचे 

विशीं गिन्यान मेळयतालो . रानांतली दर ओक वस्त तो बारकायेन 
तपासून पळेतालो आनी तांचे विशी आपल्यो टिपो बरयतालो . केन्ना 
केन्नाय त्यो मनांतल्या मनांत नोंद करून घेतालो . 

रानांतले दाट चिकट - मातयेंतलो काळो - किट्ट रंग ताणें बारकायेन 
नियाळचो . शेकानशेक पातळिल्ल्या शेतांतले तांबडे खेळ - मातयेंतलो 
तांबडो गुंज रंग , तसोच दोंगरां - भुजांवेलो निळसार रंग , ह्या सैंबांतल्या 
विविध रंगांचेर तो खोलायेन येवजितालो . कितले सुन्दर सोबीत हे 
धनया - देवान आमकां दिल्लें सैंब ! तो खोश्येन उदगारतालो . हे इतले 
सगट रंग मिसळ केल्ले जाल्यार , केदें व्हडले विस्मित घडये करून 
दाखोंव येतालें ! हो अद्भुत देखाव नियाळटना , ताका आनीक येवजताले 
ह्या सैंबांत मेकिल्ल्या रंगांचो उपेग करून , कितली बरी चित्रां काडूं 
येतालीं न्हय ! ह्या देवाल्या देण्यां वरवीं ताच्यान अशी चित्रां काडूं 
येतालीं जी संवसारांत कोणेच हे आदी काडूंक नांत . आपूण ओक 
दीस , फुडाराक , व्हडलो चित्रकार जातलो म्हणून आशा - आकांक्षा 
ताच्या साद्या मनाक येवजताली आनी ती तो आपल्या काळजांत 
बाळगून दवरतालो . ते दिशेन ताच्या पिकाळ मनांत आनी कल्पनेत 
गोड सपनां आकार घेतालीं . ती साकार करपाक तो गंभीरतायेन 
चिंततालो आनी वावुरतालो . 

ह्यो व्हड येवजण्यो जेन्ना ताच्या भुरग्या मनांत किल्लून येताल्यो , 
तेन्ना ताणें सपनांतूच वेळ सारलो ना . तो कश्य भाशेन आपले पोट 
भरपाचे येवजणेत गुल्ल आसलो . कसलोच वावर ताका आपले परस 
उण्या दाचो नासलो . तशेंच कसलेय काम करपाक ताका लज दिस 
नासली . गिमाळ्याच्या दिसांनी , जेन्ना शेतांनी गंवांची भरपूर पीक 
जावन लुवणी चलताली , तेन्ना तो आपल्याक लुवणेच्या वावराक 
लावन घेतालो . हे कश्टांचें काम करून च्यार पैशे जोडटालो . तांच्या 

आदारान ताच्यान आपल्या पोटा - पाणयाचें करूं येताले ; आनी आपणाले 
शिक्षणाचे काम फुडें व्हरूं येतालें . गंवाच्या शेतांची तो मळणी करतालो 
आनी गंवा - धान्याच्यो मुडयो बांदतालो . ओक शेत सोडून दुसऱ्या शेतांत 
जंय मानांयांची गरज पडटाली , थंय तो मानाय म्हणून काम करतालो . 
ही सगळी कामां करतना , ताचेर देवागेलो आर्शिवाद पडिल्लो तो 
फळाक आयलो . आनी केन्ना तरी मदींच , कळटां - नकळटना , तो 
लुडबेतालो ती ताचेवेली नड गेली . 

ही ताका सतायतली नड ताचे - वेली आतां सासणाक गेली म्हळ्यार 
जाता . दुसरे वटेन , ओका घराण्यान ताका आपणागेर रावंक घेतलो . 
कॅन्सास जिल्ल्यांतल्या ओलाथे नांवाच्या नगरांत , क्रिस्टोफर आनी 
लुसी सीमौर नांवाचे ओके जाणटेले काळे - खांपरी जोडियेन ताका 
आपणायलो . क्रिस्टोफर , हो भोवुच देव - धर्मीश्ट मनीस . दर आयतारा 
तो देव - मंदिरांत वेतालो आनी नेमान प्रार्थना करतालो . ज्यॉर्जीक 
बाबडयाक असल्या धर्मा - देवस्पणाच्या नेमां - कायद्यांचे कोणेच सारकें 
सांगूक नाशिल्लें . पूण ह्या आपल्या नव्या धनयाक देव - मंदिरांत गेल्लो 
पळेवन , ताचे अनुकरण करून , ताकाय आपणे तशें वच्चे - शें दिसलें . 

ओका आयतारा , ताचे वांगडा वच्ची ताणे आपली खोशी धनयाक 
पर्गटायली . हे आयकून ताचो धनी भितरले भितर भोवुच भुरकुटलो . 
आनी व्हडा खोश्येन ताका घेवन गेलो . तेन्नाच्यान ज्यॉर्ज नेमान 
आपल्या धनया बरोबर देव - मंदिरांत वचूंक लागलो . ल्हवू ल्हवू पवित्र 
पुस्तकाचे वा बायबलाचे आखेच भाग ताणे तोंड - पाठ करून काडले . 
ह्या धनयाचो क्रिस्ती धर्मा - पंथ प्रोटेस्टंड प्रेस्बीटेरयान जावन आसलो . 
तोच पंथ ताणे आपणायलो . आनी तांतुंतूच तो फुडलें जिवीत भर 
उरलो . पूण असल्या पंथांक तो व्हडले - शें म्हत्व दिनाशिल्लो . ताका 
देव - धनी आनी स्वामी जेझू क्रिस्त अकलो अकूच . पंथांनी ताका 

वांटून घालूंक जाय नाशिल्लो . खंयचेय इगर्जेचे वा कपेलाचे दार उगतें 
मेळ्ळ्यार , तें देव मंदीर मागीर कातोल्क जांव वा प्रोटेस्टंट जांव , तो 
तांतल्यान भितर सरतालो . आपली प्रार्थना करून , देवाक मेळून , 
थंयच्यान शांती - सवस्तकायेन आनी नवे स्फुर्तीन भायर सरतालो . 

त्या काळार , जशें आतांय जाता , आपणाक आसा ते परस बरी 
नोकरी मेळटा थंय वावराडे वेताले . सगळ्यो नोको तात्पुरत्योच 
आसल्यो . कायमची म्हणून नोकरी नासताली . केन्नाय भलायकेक 
लागून तांकां दुसऱ्या गांवांत वा शारांत वच्चें पडटालें . सीझेर घराणे , 
जंय ज्यॉर्जीन आपले बिराड केल्लें , 1880 वर्सा , दुसरे कडेन वचूंक 
भायर सरलें . कॅन्सास जिल्ह्यांतल्या अस्तम्ते भागांत , सोलोमन न्हयेचे 
देगे - वेले गाळींत वसतलें तें वाडटें शार आसलें . थंय कामाक भरपूर 
संदी मेळटाल्यो . त्या मिन्यापोलिस शारांत वचपाक ती भायर सरली . 
तांचे बरोबर ज्यॉर्जूय गेलो . ह्या शारांत तो पयलेच फावट ओके उंचले 
साळेंत भितर सरलो . 

हे साळेंत आसतना , ताणें आपल्या नांवांक आनीक अंक मदलें 
नांव म्हणून जोडून घेतले . कित्याक काय म्हळ्यार , त्याच शारांत 
ज्यॉर्ज कार्वर , ह्याच नांवांचो आनीक ओक मनीस रावतालो . 
ज्यॉर्जीक धाडिल्ल्यो चिटी ह्या ज्यॉर्जीक पावताल्यो . आनी ह्या ज्योर्जीच्यो 
त्या ज्योर्जीक ; ह्यो तर सांगूक नाका , भोवुच थोड्यो ! ह्या गोंदळांतलो 
आनी ताच्या वायट परिणामांतलो सुटचे पासत , आमचे ज्यॉर्जीन 
आपल्या नांवांत ओक मदलें नांव W घालपाक येवजिलें . अेक दीस 
ताची फकाणां करूंक म्हणून काणे अकल्यान ताका विचारले . “ W 
म्हळ्यार वॉशिंग्टन , व्हय ? " ताणें जाप दिवन , हांसत , हांसत म्हळे : 
" कित्याक न्हय गा ? घडये जायत ! " त्या व्हड मनशाचें नांव घेवपाचें 
केन्ना ताचे कल्पनेत लेगीत आयलें ना जातलें . पूण चुकुनूच , आनी 


त्या 

घडये खऱ्यानींच तें ताका फावो जाल्ल्यान , तें तशें घडून आयलें . 
आतां ताका ज्यॉर्ज वॉशिंग्टन कार्वर म्हणून वळखूक लागले . तशें 
ताचे पुराय नांव साळेच्या व्हडल्या पुस्तकांत नोंद जालें . " 

ते साळेंत ताचे शिक्षण बरे रीतीन चल्लें . तें सोंपत येता तेन्ना , 
ताका पयसुल्ल्यान ओक चीट आयली . लखाटयाचेर नेयोशोचें छाप 
झळकतालें . ती ताचें मगियाह - मावशे कडल्यान आयिल्ली . ती ओक 
दुखेस्त खबर कळयताली . ज्यॉर्जीचो व्हडलो भाव , जिम , त्या आदल्या 
गिमाळ्यांत असूक ( देवी ) दुयेंस जावन , भायर पडिल्लो . आनी ताका 
खंय मिस्सूरी जिल्ल्यांतल्या सेनेका नगरांत निखेपिल्लो . ही खबर 
कळाव करून दिल्ली म्हणून तिका खंत भोगताली . कित्याक , तिकाय 
ती उसरां कळून आयिल्ली . आनी तिणें ताका आपली दूख पर्गटायल्ली 
आनी ताच्या दुखांत वांटो घेवन ताका पाचारिल्लो आनी आपलो 
मोगा - संदेश धाडिल्लो . ज्यॉर्ज दुकां गळोवन आपल्या भावा पासत 
खूब रडलो . ताका दिसूक लागले की आपल्या घरच्या संवसारांत 
आतां आनीक कोण - ओकलोय उरलो ना . आपूण बापडो आनी आतां 
सामको अकमुळो देखून जिद्दीन आपणे कोणाचोच आदार नासतना 
फुडें सरपाक जाय . फकत देवाचो आपल्याक आशिर्वाद निश्चित 
आसतलो . आपली फुडली येस - यात्रा त्या नाड्यार आपणेच ताणूंक 
जाय , हे ताका स्पश्ट दिसले . 

हे येवजितना , ताका आनीक ओक चीट आयली . ती भरवंश्याची 
आनी आस्त - उबेची चीट म्हळ्यार जाताली . फाटीं अेकदा ताणें अके 
कोलेजीत भितर सरच्याक आपली अर्ज धाडून दिल्ली . कॅन्सास 
जिल्ल्यांतल्या उत्तरे - उदेंतेच्या अका कोनश्याक आसतले ओके कोलेजीत 
ताणें प्रवेस सोदिल्लो . ते कोलेजीचें नांव हायलँड कोलेज . ती प्रेस्बीटेरयान 
क्रिस्ती पंथाचे लोक चलयताले . कितलोसोच तेंप जालो , तो थंयचे 

जापेची दोळ्यांत तेल घालून वाट पळेतालो . आतां जून म्हयन्याचे हे 
सकाळी तीच ती थंयच्यानूच चीट आयिल्ली . उग्ती केल्यार , ती चीट 
ताका कळयताली की ताणें थंय भितर सरपाक केल्ली अर्ज मान्य 
जाल्ली . कित्याक ताका साळेत पडिल्ले गूण बेस बरे आसले . ताच्यान , 
त्या वर्सा , म्हळ्यार 1885 - आंत , सेतेंब्रांत सुरू जातल्या कोऱ्यांत 
भितर सरपाक येवू येतालें . ते चिटीचे खाला निशाणी आसली ती 
रेवरेंड डंकन ब्रावन हाची . तो ते कॉलेजीचो प्रिन्सिपल वा व्हडील 
जावन आसलो . 

उंचले कॉलेजीत शिकपाची ताची उमळशीक आतां भोवुच फुलून 
आयिल्ली . ते दिशेन ते चिटींत तें पर्जळीत उतर दिल्लें . देखून ज्यॉर्ज 
कार्वर सामको उमेदीन भरून उफेतालो . त्या उतराचेर पातयेवन आपणाल्यो 
येवजण्यो आंखतालो . ताका आतां दिसले की आपणाक पयस वचचें 
पडटले . देखून , ताचे पयलीं , आपल्या आदल्या इश्टांक आनी बरें 
मागत्यांक मेळून वचचो म्हणून ताणे येवजिल्लें . ताणी ताका फुडें 
वचपाक आदार आनी तेंको दिल्लो . तांचे हे खातीर उपकार आठोंवचे 
म्हणपाचेंय ताच्या मनांत आसलें . अशें आसून , त्या वर्साच्या आगोस्त 
म्हयन्यांत , तो रेलगाडयेंत बसलो आनी तांका , आपल्या भुरगेपणांतल्या 
इश्टांक , भेट दिंवची म्हणून येवजून तो भायर सरलो . 

पयलो - वयलो तो जोपलीन गांवांत गेलो , जंय तो ल्हानाचो व्हड 
जाल्लो , त्या आपल्या व्हडल्या भावा , जिम , ह्या सर्गेस्ताच्या फोंडाक , 
सेनेका नगरांत , भेट दिवच्याक गेलो . थंय ध्यानेस्त रावन ताणें ताचे 
पासत प्रार्थना केली . थंयच्यान तो वीस किलोमेत्र वाट चलत , त्या 
वॉटकिन्स घराब्याक भेट दिवपाक म्हणून , नेयोशो नगरांत गेलो . 
आनी तांचे हिस्पाभायले उपकार आठयले . फुडें वचून ताणें डायमंड 
ग्रोव वाठाराक भेट दिली आनी थंय कार्वर घराण्याक वचून मेळ्ळो . 

तांचेच कडल्यान न्हय ताका ताचे पयलें आडनांव फावो जाल्लें . 

सत्तर वर्सी पिराय हुपून गेल्लो मोजेस काका अजून शेतांत वावर 
करपाक वेतालो . पूण सुजान - मावशी भोवुच जाणटी - म्हातारी जाल्ली 
शी दिसताली . कित्याक ती भोवुच अशक्त जाल्ली . ताका लागून ती 
घरांतली चड - शी भायर सर नासली . आपणे पळेल्ल्यो आनी भोगिल्ल्यो 
गजाली तो तांकां भोव उमेदीन आनी नाट्यपूर्ण रीतीन सांगतालो . 
आनी ती अभिमानान कान दिवन आयकतालीं . ताणी वाडयल्ल्या ह्या 
भुरग्याच्या तोंडांतल्यो ह्यो व्हडल्या कर्तुपांच्यो खबरो आयकुपाक 
तांकां आनंद भोगतालो . ती भितरले भितर भोवुच भुरकुट्टालीं . 
म्हातारपणार तांकां केदी धादोसकाय ! कार्वर घराण्यांतले आपले आवयचे 
पोरणे भायले कुडीत ज्यॉर्ज बाबडो च्यार राती न्हिदलो . आनी पांचव्या 
दिसा , म्हळ्यार सेतेंद्राचे 20 वेर , 1885 वर्सा , ताणें हायलँड कोलेजीकडेन 
वचपाची वाट धरली . 


RAPHIFAL 


14 


Dccrnobo 


डॉ . ज्यॉर्ज वॉ . कार्वर - ओक देखदिणी जीण 


47 


भेदभाव आनी स्वताचो वावर 


थंय पावना फुडें , तो अभिमानान भरून सोमतोच प्रिन्सिपॉलाचे 
कचेरीत गेलो आनी ताचे मुखार आपली वळख करून दिलीः “ हांव 
तो ज्यॉर्ज वॉ . कार्वर , सायबा . " 

व्हय , तुका कितें जाय ? " प्रिन्सिपॉलान कडकडीत रीतीन विचारले , 

“ हांव हायलँड- तुमचे हे कोलेजीत भितर सरपाक आयला . ” 
भियेत , भियत , ज्यॉर्जीन सांगलें . 

“ आमची चूक जाली दिसता . ” प्रिन्सिपॉलान सरळ म्हळे . 
हे 

आयकून ज्यॉर्जीच्या काळजाक थंडगार फाराचो धुमको बसलो . 
हे आदीं तसलो तोणको ताचेर पडिल्लो . प्रिन्सिपॉल डंकन ब्रावन , ह्या 
प्रोटेस्टंट पाद्रीच्या बाविल्ल्या आनी चिमटेल्ल्या मुखकमळाचेर ताणें 
ओक नदर भोंवडायली . उतरां सासंपीत , सांसपीत , ताणे ल्हवान म्हळे : 
“ पूण हे चिटींत तशें म्हळां ... ” ज्यॉर्ज फुडें वचपाक खांकुडलो . 

“ तांतूंत कितें म्हळां तें म्हाका पडूंक ना . तूं काळो - खांपरी म्हणून 
तुर्वे हे आदी म्हाका सांगून धाडलें ना . हायलँड कॉलेज काळ्या 
खांपऱ्यांक आपल्या प्राकारांत भितर घेना . " अश्या सणसणीत उतरांनी 
ह्या देवागेलो म्हणयारी म्हणून मिरयतल्या प्राद्रीन ज्यॉर्जीचेर थापट 
मारून ताका नाकारलो . 

ज्यॉर्जीक हो व्हडलो धक्को बसलो . ताचे निशेणेक थाव नाशिल्लो . 
तो सामको आस्त - नाशिल्ल्या खातोणांत मुंगरलो . ते भायर ताचे गांठीक 
खोयल्ले सगळे दुडू ताणें हायलँड कॉलेजीक पावपाच्या प्रवासांत 
मोडून काबार केल्ले . आतां ताचे लागी खंयच वचपाक पैशे नाशिल्ले . 
ते रानीक तो कोणाल्या तरी भाता - कड्याच्या गुडव्यार न्हिदलो . सकाळी 
उठून , तो वावराचे सोदीक लागलो . ताका निमाणेकडेन ओका फळां 

रोयतल्या शेता - भाटांत वावर सोदून मेळ्ळो . त्या घराज्याचें नांव बीलर . 
तांचेच कडेन साबार म्हयने रावन , तो तांची फळांझाडां आनी रूख 
सांकाळटालो , बेंडटालो . तांच्यो आडे - वंयो बांदतालो आनी गरज थंय 
त्यो दुरूस्त करून दितालो . असोच आपलो आयतो वेळ , सगळे 
अपमान विसरून , कामांत रोंबून सारतालो . द्वेस करपाक ताका उसरपतीचो 
वेळ नासलो . 

बीलर घराब्यांतलो फ्रँक नांवाचो ओक भुरगो भायर कामाक 
गेल्लो आसलो . कॅन्सास जिल्ल्यांतल्या अस्तम्तेच्या शेतांनी वावर 
करपाक म्हणून तो थंय गेल्लो . आपल्या वावरा विशीं बरोवन तो 
नेमान घरा चिटी धाडटालो . त्यो व्हडल्यान वाचून सगळो घराबो 
आयकून घेतालो . त्यो चिटी वाचतना , कोनश्याक बसून , तांतल्यान 
जातले कथन ज्यॉर्ज चित्त दिवन आयकतालो . फ्रँक आपले चिटींतल्यान 
अेक फावट बरयतालो की त्या भागांत , चड करून शिमेवेल्या क्षेत्रांत , 
शेत रोवपाक आनी हेर वावर करपाक जायत्यो संदी आसल्यो आनी 
जाय तसलें काम मेळटालें . हे आयकून , 1886 वर्सा ज्यॉर्जीन थंय 
वचपाची वाट धरली . 

ज्यॉर्जीक थंय 65 हेक्टरांची जमीन मेळळी . थंय ताच्यान कितेंय 
रोंव येतालें . तांतूंत ताणें मातयेचें ओक घर बांदलें . थंय मेळटल्या 
तरण्या तणाचो उपेग करून ताणें बारीक विटां सारकेलीं कांबी फळीं 
केली . तांच्या आदारान ताणे घराच्यो वणटी उबारल्यो . तो थंय वसंत 
रूतू येयीसर कांयच रोंवक सोदिनासलो . इतले म्हणसर , ताणें कितेंय 
पैसो - आडको जोडचे खातीर हेरांच्या शेतात काम करच्याक घेतले . तो 
शिंयाळो कडकडीत शिंयाचो जावन गेलो . झणझणीत झड - मोडाचे वारें 
सोंशेवताले आनी कुळकुळीत बर्फाचे शिंवर करून फुडें धांवतालें . 
हीम बर्फ जमनीर दाटायेन पडटालें आनी ताचे वयर धुंवरी जेन्ना 

पडटाली , तेन्ना मनश्यांक आपल्या घरा सावन शेता कडेन वा कड्या 
कडेन वचपाक भोवुच त्रास जाताले . आनी गिमाळ्याच्या तेंपार तींच 
वारी हुनहुनीत रूपान व्हावून येताली . ताका लागून सगळे पिकून 
आयिल्ले गंवाचे दाणे चरचरीत भाजून पडटाले . दोन - ओक वर्सी ज्यॉर्जीन 
हे कठीण परिस्थितीक फुडो केलो . आनी ते सैंबीक शक्ती फुडें तो 
धिटायेन झुजलो . निमाणेकडेन , आपल्या घरा लागसार आशिल्ल्या 
शेता - कुणग्यांत त्या सुक्या सडसडीत सड्या - मातयेंतल्यान ताणे , अजापाचें 
अजाप म्हणूंक जाय , फुलां - बाग रोवन हाडली . आनी ताचे परस 
व्हडलो चमत्कार म्हळ्यार , ती बाग सगळ्या थंड शियाळ्यांतल्यान 
जिती रसरशीत उरली . ताणें घडोवन हाडिल्लें अचयें ! 

ताका भेट दिवपाक येवपी ते पावस आनी थंड वाऱ्या वादळा 
जंवजाळांतल्यान येताले . आनी ताच्या मातयेच्या घरांत विसव घेवपाक 
भितर सरताले . तांचे नदरेक पयलीं पडटाली ती ताच्या जनेला - वेलीं 
रसरशीत फुलां . तशीच तांच्या मुखार मेजार आसतल्या वाजांत फुलांचो 
तुरो - भर घोंस . आपली लांबदीक ओकसुरी सांज तो वाचून काडटालो . 
मागीर तो भायर वचून थंयच्यान हाडिल्ल्यो वस्तू तपासूंक घेवन 
बसतालो . त्यो वस्तू म्हळ्यार फातर , माती , फातुल्ल्यो , झाडां , झाडकां , 
फुलां , फळां , हे सगळे तो तपासतालो आनी तांचेर टिपो बरयतालो . 
बारीक - सारीक वस्त पसून ताका मोलादीक जावन आसली . आनी 
दर - ओके वस्तूक फावो तें मोल आनी उपेग आसा म्हणून तो मानतालो . 
आनी ती फावो ते रीतीन उपकारावपांत तो भोवुच खोशी दाखयतालो 
आनी खऱ्यानींच , करून दितालो . 

शेतांत वावर करून आनी घरांत विसव घेवन , आपल्या विज्ञानीक 
चौकशींनी गुल्ल आसून , ताणे कशेय भाशेन फळादीक दीस सारले . 
अशें आसून , ताणे भोगिल्ले सगळे आटेविटे , भेदभाव , उणेपण ल्हवू 

ल्हवू ताच्या मनांतलें ना - नपश्च्यात जावन गेल्लें म्हळ्यार जाता . 
ताच्या काळजाक लागिल्ले खोल घावे वेळा - काळान हे भोंवतणेत 
पेखत येताले . ल्हवू ल्हवू तो आदले उमेदीन वाचपाक आनी अभ्यासाक 
लागिल्लो . आपली बुद्दीक मोख आनी गिन्यानाची भूक भागोंवचे 
खातीर कसलेय आनी केदेय कश्ट काडपाची ताणे तयारी दाखयली . 
आनी ते दिशेन अकचित्तान तो वावरीत गेलो . ताणें आपलें पिशोल 
घेतले आनी तो परतीं चित्रां काडूंक लागलो . मागीर ताकाच दिसूक 
लागलें , ह्या शेतां - मळांर काम करून , आपूण हेरा लोकां परस पयस 
कित्याक रावला काय म्हणून ! आपणे थंयचो भायर सरूंक जाय आनी 
भोवशीक मळार उतरूंक जाय . देखून , 1888 वर्साच्या गिमाळ्यांत , 
ताणें आपलें शेता - भाट तीनशीं डॉलरांक घाण दवरलें . आनी आपली 
सांटली - पोटली उबारून थंयच्यान उठून , ताणे उदेंतीचे दिशेन वाट 
धरली . तो आयोवा राज्यांत पावलो . 


मोग - मायेची ऊब 


चलतां चलतां , त्या राज्यांतल्या विंटरसेट नांवाच्या ओका गांवांत 
तो निमाणेकडेन पावलो . थंय कितेंय आपले खातीर काम मेळत 
म्हणपाचे आशेन सोदले उपरांत , ओके खानावळींत ताका रांदप्याची 
नोकरी मेळ्ळी . ती ताणे रोखडीच धरली . मागीर , केल्ले संवंये प्रमाणे 
तो आयताराचो नेमान इगर्जे वेतालो . ल्हवू ल्हवू तांच्या गावपांत तो 
वांटो घेवपाक लागलो . असोच , ओका आयतारा सकाळी , इगर्जेत तो 
वयल्या ताळ्यान सुन्दर रीतीन गायतालो तेन्ना तो थंयचे अकले गोरे 
बायलेचे नदरेक पडलो . 

ती डॉ . जोन मिलहोलँड- हाची पतीण जावन आसली . ती ते इगर्जेत 
गायन - मंडळाची व्हडील . तिच्या मनाचेर ताच्या गावपाचे भोवुच उत्तम 

छाप पडले - शें दिसता . ताका ओक दीस आपणाल्या घरा आपोवन हाडचो 
म्हणून ते बायलेन आपल्या घोवाक सांगले . घोवान कबूल केलें . ज्यॉर्जीक 
ओक दीस तांगेल्या घरा आपयलो . तेन्नाच्यान तो आतऱ्या - पयऱ्यान 
तांगेर येत रावलो . आनी ल्हवू ल्हवू तांच्याच घराब्याचो अेक वांगडी 
जांवक पावलो म्हळ्यार जाता . ताणी ताच्या ताळ्याची आनी गावपाचे 
लायकीची तूस्त - तोखणाय केली . उपरांत , तो कबूल आसत जाल्यार , 
आपूण ताका फुकट संगिताचे शिक्षण दिवपाक तयार आसा म्हणपाची 
तिणे आप - खोशी दाखयली . ज्यॉर्ज हे आयकून खोशी जालो ! 

गोऱ्या लोका कडल्यान ताका ही परती असली इश्टागत फावो 
जाल्ली . हे नियाळून ताच्या जिवाक बरे दिसले . हाचो अर्थ म्हळ्यार 
सगळ्या समाजांनी आनी गटांनी बरे लोक आसले , जशे वायटूय लोक 
आसले . त्या बऱ्या गोऱ्या मनशांत मनीसपण पर्जळटालें . फोर्ट स्कोटांत 
जाल्ली भंयांकर घडणूक घडून आयिल्ली , ताची भिरांकूळ याद ताका 
येताली . तेन्ना ओका काळ्या - खांपऱ्याक धरून , ओडीत हाडून , गोऱ्या 
गुंडांनी ताका उज्या - आगटयांत हुल्पावन मरिल्लो . हायलँड कॉलेजीत , 
तो खांपरी म्हणून ताका भितर घेवक नाशिल्लो . हाका लागून ताच्या 
काळजांत रिगून आयिल्ली भंय - भिरांत आतां हे इश्टागतीचे मायेस्त 
उबेंत ल्हवू , ल्हवू पयस , पयस जावन वेताली . मनशाच्या मुदलाच्या 
मनीसपणांत ताचो परतो विस्वास बसूंक लागिल्लो . ताका आतां 
झळकतालें की मनशाचो दुस्मान म्हळ्यार ओकामेकाचो द्वेस न्हय , पूण 
नेणारपण , अज्ञान . ताचेर जैत व्हेल्यार , मनशाचे उर्बेक आनी वान्सेक 
कसलीच शीम - मेर उरना . ताच्यान कितलीय वयर जिविताची आनी 
येसाची चडटी चडूं येता . आनी ह्या अमेरिका देसांत मिलहोलँड 
सारकेले गोरे लोक आसासर , ताका सदांच आदार मेळटलो आसलो , 
ही ताची खातरी आनी ही जिविताची कठीन निसण चडूंक मदत 

फावतली आसली . आनी म्हत्वाचे म्हळ्यार ताका हे झूज ओकलो 
अकसुरो झुजचे पडचें नासले . 

पूण जेन्ना मिलहोलँड - बायेन सुचयलें की ताच्या संगीतांतल्या 
फुडल्या शिक्षणा खातीर ज्यॉर्जीन इंदयानोला नगरांत आशिल्ल्या 
सिंप्सन कॉलेजीत भितर सरचो , तेन्ना ताणें आंग काडलें . तो भोवुच 
खांकुडलो . फाटल्या वायट अणभवाचे उगडास ताका खांवक येताले . 
तें कॉलेजूय गोऱ्या लोकाचें आनी गोऱ्यां खातीर आसलें . तांतूंतले 
शिकोवपी सगळे गोरे लोक . शिकपीय तांतले गोरेच . असले परिस्थितीत 
ताचे काळ्या - खांपऱ्याचें कितें जातलें आसलें ! ताणें ही आपणाक 
दिसतली भिरांत बायेच्या मुखार घाली . पूण ताच्यो आडखळी ती 
आयकुपाक तयार नाशिल्ली . तिणे सांगलं की तें कॉलेज बांदपाक 
आनी चलोवपाक ओका मायेस्त मॅथीव सिंप्सन नांवाच्या भिस्म 
सायबान दुडू दिल्लो . सिंप्सन भीस्म - सायब ॲब्राहम लिंकन , ह्या व्हड 
अमेरिकन राष्ट्रध्यक्षाचो लागशिल्लो इश्ट आसलो . सगळ्या मनशांक 
ओकसारके लेखूक जाय , हे तो निश्चित रूपान मानतालो आनी तशें 
पर्गटायतालो . असले उंच ध्येय आशिल्ल्या मनशान घडोवन हाडिल्ले 
कॉलेजीत आसले भेदभाव आसूंक जाय नाशिल्ले . देखून तो सिंप्सन 
कॉलेजीत वचूंक जाय , मिलहोलँडबायेन थारायलें . 

तिणेच आग्रो करून , ज्यॉर्जीक सिंप्सन कॉलेजीत धाडून दिलो . 
देखून 1890 वर्साच्या सेतेंद्राचे 9 वेर , तो थंय हाजीर जालो . जसो 
मिलहोलँडबायेन अदमास केल्लो , तशें थंय जालें . थंय तो पावना 
फुडें , ताका रोखड्या रोखडो भितर घेतलो . हे विशीं ताणें उपरांतल्या 
काळार उपकारभरीत भावनेन म्हळे , “ मनशाचो अर्थ कितें , तो म्हाका 
उंचले साळेंत कळून आयलो . आनी सिंप्सन कॉलेजीत भितर सरले 
उपरांत , हो म्हजो भावार्थ भोवुच घट्ट जालो . ” आदले घावे पेखत 

येताले . परतो ताचो मनशांत विस्वास बसतालो . 

सिंप्सन कॉलेजीत आयले उपरांत , ज्यॉर्ज थंय गणीत , उतरांची 
उत्पत्ती म्हळ्यार उतरां कशी उत्पन्न जातात आनी आंग घेतात , 
कसल्याय विशयाक धरून कशें बरयतात , आनी ताचो आवडीचो 
विशय , कला , शिकूक लागलो . खर्चाक पैशे नाशिल्ले . तरीय , ताणें हे 
खातीर कोणा कडेन भीक मागली ना . स्वताच्या पायांचेर उबो रावचो , 
हेच ताचे ध्येय . अशें आसून , कॉलेजाच्या आवारा भायर , अका 
ल्हानश्या कुडांत , तांचे परवानगीन , ताणें आंगाची - कपडे धुवपाची 
उंबळपाची ओक लाँड्री घाली . शिकपी भुरग्यांचे कपडे उंबळचे खातीर 
म्हणून हे केल्लें . तांतल्यान येतले थोडे दुडू जोडी खुस्तार तो आपलें 
उदरपोसण करतालो आनी आपली कॉलेजाची फी फारीक करतालो . 

जे भुरगे आपलीं म्हेळी आंगाची धुवपाक - उंबळपाक म्हणून ताचे 
कडेन घेवन येताले , ते ताचे लागी उलोवपाक वेळ सारताले . तांचो 
संवाद भोवूच रूचीचो - असो ताका दिसतालो . ताचो आदलो इतिहास 
भोवुच कठीन आनी दुखळाचो , तांचे भाशेन न्हयच न्हय म्हणपाचें 
येवजून , तांकां विचित्र दिसतालें . उंबळपाच्या हांड्यां मदीं बसून , 
पुस्तक घेवन वाचतना , ते ताका पळेताले आनी वाखाणटाले . केन्नाय 
तो आपले कडेन आशिल्ल्यो बिस्कुटी तांकां खांवक दितालो आनी 
तशेंच गांवठी म्होंव चाखूक फावो करतालो . ताचे लागी ते सुरबूस 
गजाली मारताले . आनी ते ताच्या असाधारण आदल्या जिविता विशीं 
ताका सतत प्रस्न करीत रावताले . ' इतले आडखळी मदें आनी धड 
जेवण खाण नासतना , साळांचो सोद करतना , ज्यॉर्ज , तूं कसो जियेलो , 
व्हय ? ' असले तांचे प्रस्न . ताची जाप हांसत्या तोंडांतल्यान येताली . 
' हे फुडें तू कितें करतलो ? ' ह्या प्रस्नाक ताचे लागी मात सांगपा 
सारकी जाप नाशिल्ली . पूण देवा - धनयाचे कृत ताचो खोल भावार्थ ! 

असलो प्रस्न ताचे मुखार नाचतालो तो खरो . आनीकूय प्रस्नांचे 
वजें ताच्या माथ्यार आसलें . मुखेल म्हळ्यार दुडवांचो प्रस्न . ताका 
कला शिकयतली शिक्षिका म्हळ्यार ओटा बडबाय . ती भोवुच हुश्यार 
आनी आपल्या वेवसायांत निपूण . तिका ज्यॉर्जीच्या आंगांतलो उत्तम 
कलाकार होल्मल्लो . तिणेय ताका तोच प्रस्न विचारलो . ' हे फुडें तूं 
कितें करूंक येवजिता , ज्यॉर्ज ? ' अेक फावट कांटे - कुंवरीचें गार्फ 
करपाचो ताचो आथवोच प्रयोग तिणें बारीकसाणेन पळेल्लो आनी 
तिका तो भोवुच मानवल्लो . तें ताणें काडिल्लें चित्र ती घेवन गेल्ली 

आनी जरीय जायते दीस गेल्ले तरीय तें तिणे परतें केलें ना . जेन्ना 
तिणें तें परतें दिल्लें , तेन्ना तिणें ताका एक प्रस्न करून ओक आव्हान 
दिल्ले भशेन केल्लें . “ तुजी फुडली येवजण कितें आसा , म्हाका सांगशी ? ' 
ह्या प्रस्नान ताची फुडली कलेची वाट आंखली . ते नवे दिशेन तो 
आपल्या जिविताचें येरें धरपाक तयार जालो . तिका जाप दिवन ताणें 
खांकडी नासतना सांगलें , “ कलाकार जावपाची म्हाका इत्सा आसा , 
म्हज्यांत कितें तसलो सुमाराचो गूण आसा म्हणपाचो तुमकां दिसता 
जाल्यार ! " 

हे आयकून , तिणे सांगलें , “ तुज्यांत व्हडल्या कलाकाराचो गूण 
आसा हातूंत दुभावूच ना . पूण , ज्यॉर्ज , जाणा , तुवें काडिल्लें तें कांटे 
कुंवरीचे चित्र हांवें म्हगेल्या बापायक दाखयल्लें . तो अयम्स नगरांत , 
आयोवा शेतकामत कॉलेजीत आचार्य ( प्रोफेसर ) म्हणून काम करता . 
झाडां - वनस्पती विशीं तुजी कुशलताय आनी गिन्यान हांवें ताचे मुखार 
मांडिल्लें . तो म्हणटा , तशें जाल्यार , तुवे त्या कॉलेजांत शेतकामत 
विज्ञान शिकपाक येवक जाय . ते खातीर तो तुका घेवपाक तयार 
आसा . शेतकामत - विज्ञानाक हे आदी ओक कला म्हणून मानताले . 
ताका आतां शास्त्राचे रूप आयलां . देखून तूं थंय गेल्लो बरो . " 

घडये , ओटा बडबायेन ज्यॉर्जी विशी आपल्या बापाय लागी उलोवंक 
नाशिल्लें जाल्यार , तो बाबडो सिंप्सन कॉलेजांत उरतलो आसलो . 
आपल्या सांगांत्यांचे माये उबेंत खरो , आपणाल्या चित्रां काडपाच्या 
वावरांत तो गुल्ल जाल्लो . पूण फुडले वाटेची दिशा ताच्यान तांकूक 
जायनाशिल्ली . पूण धनया - देवानूच ताच्यो वाटो ताका तयार करून 
दवरिल्ल्यो , हाची ताका खात्री आसली . हे वर्स 1891 जावन आसलें . 
ताची पिराय तेन्ना वीस वर्सी हूपून गेल्ली . सदांच , आनीक कितलो 
तेंप म्हणून विद्यार्थी ह्या नात्यान , ताणें कश्ट काडून रावपाचो ! तो 

आपले स्थितीचेर खोलायेन नियाळटालो . फुडे आपूण कितें करतलों ? 
कलाकार जातलों वा विज्ञानीक जातलों वा वाटेचो वाटसूर , सदां 
सदांकाळ मेळटा तो वावर सोदतलो वावराडो ! 


फुडले वाटेची दिशा- अयम्स नगरांत 


हे चिंतीत बसतना , ताचे कल्पने दोळ्यां मुखार अेक चित्र येवन 
उबें रावले . ते म्हळ्यार ते पयलीं मेळिल्ले मारीयाह - मावशेचें . तिणे 
कितें म्हणिल्लें , तो उगडास करतालो . तें अशें कितें आसलें , थोडया 
भितर सांगचें जाल्यारः “ बाबा , तुवें भायर संवसाराच्या माजार वचूंक 
जाय . तांकता तितलें शिकूक जाय . त्या जोडिल्ल्या गिन्यानाचो आनी 
संवसारभर कीर्तीचो फायदो आमच्या काळ्या - खांपरी लोकाक परतून 
दिवूक जाय तांचे मेरेन तें बरेपण पावोंवक जाय . हे तूं विसरूं नाका . 
आनी हीं उतरां आनी तीं घेवन येतलो ताळो भौन भौन ताच्या कानार 
सादूंक लागलो . तो ताचे फुडले वाटेक बोट दाखयतालो . तो इशारो 
ताणें मानून घेतलो आनी तो शेतकामताचे उंचलें शिक्षण घेवपाक 
म्हणून अयम्स नगरांत गेलो . 

अयम्स नगरांत सगळे उमेदीन उर्बेन भरून वोत्ताले . शेतकामत , 
हे विद्येक शास्त्राचो दर्जा मेळटालो . शेतकामत आनी यंत्रावळीचे 
आयोवा कोलेजीत व्हडले व्हडले शिक्षण जाणकार अकठांय आयिल्ले . 
आमेरिकेंत शेतकामत - शास्त्रांत अेक नवें यूग उदेतालें . 

त्या क्षेत्रांतली 
तंत्रां आनी यंत्रां बदलून येताली . थंय ओक क्रांती घडून येताली . 
शेतांतल्यान चड उत्पन्न काडपाच्यो माण्ण्यो वेव्हारांत घालताले . थंयचे 
पाटांगडे शिकोवपी प्रोफेसर उपरांत सरकारांत व्हडल्या - व्हडल्या हुद्द्यांचेर 
पावतले आसले . शेतकामत क्षेत्रांत ते अर्थपूर्ण क्रांती चालीक लायतले 
आसले . तांतलो ओकलो , जेम्स विल्सन , जो उपरांत अमेरिकेचो शेतकामत 

मंत्री जावपाचो आसलो . भोवुच मोगाळ - मायेस्त . ताणें ज्यॉर्ज कार्वर , 
ह्या काळ्या - खांपऱ्याक ते कॉलेजांत भोव मोगाचो येवकार दिलो . 
आनी ताका आपलो सगळो आदार सहकार भासायलो . 

ज्यॉर्ज त्या कॉलेजांत माय म्हयन्यांत आयिल्लो . तो म्हयनो व्हडलो 
सो अनुकूल नाशिल्लो . थंयचे वर्ग शेतां रोवपाचे काम सोंपले उपरांत , 
सुरू जाताले . ते म्हळ्यार फेवरेर ते नोवेंब्र , ह्या काळांत . आनी हो 
काळ सुरू जावन फुडें पाविल्ल्यान , ह्या भुरग्याक थंय जागो नाशिल्लो . 
पूण प्रोफेसर विल्सनान ही खबर आयकना फुडें ताचे विशीं हुकूम 
काडलोः “ ताका म्हजे लागी धाडून दियात . ताचे खातीर हांव ओक 
कूड तयार करून दितां . " 

तें सांगून , आपल्या मेजावेली कागदां - पुस्तकां ताणें कुशीन काडली 
आनी तो कूड ताका रितो करून दिलो . आपूण तेच इमारतीचे दुसरे 
माळयेर आपणाली कचेरी घेवन गेलो . आनी ते आपले पोरणे कचेरीतल्या 
कुडांत ताणें अेक मेज - आल्मार आनी अक खाट घालूक लायली . 
आनी उत्तरेच्या वसऱ्यांतलो हो ओक व्हडलो कूड जालो . तो काडून 
ह्या नव्या आनी सगळ्यांनी उणो लेखिल्ल्या काळ्या - खांपऱ्या भुरग्याक 
फावो जालो . अजापाचीच गजाल ही , चड करून ह्या चकित जाल्ल्या 
भुरग्याक ! कसो कितें हो चमत्कार घडून आयलो , तो ताकाच कळ्ळो 
ना ! केदें व्हडलें काळीज मन ह्या विल्सनबाबाचें ! 

पुण दुर्दैवान , उपरांत थंय ओक घडणूक घडली , जिका लागून 
ताचें मन बावले . ज्यॉर्जीक , काळो जाल्ल्या कारणान , आपलें जेवण 
हेरां वांगडा जेवणा - मेजार , जेवणा - वसऱ्यांत घेवंक मेळचें ना म्हणून 
सांगलें . ताणें सकयल्या रांदचे - कुडींतल्या कुडांत , चड करून काळ्या 
वावराड्यां वांगडा जेवचे पडटले म्हणून ताका हुकूम आयलो . हे 
पळेवन ताका वायट दिसले , हे खरें . पूण ताणें मिटी फोडली ना . 

ताका धक्को बशिल्लो . पूण हे आदी असले अपमान ताणे घेतिल्ले 
आनी पचयल्ले . परतो जाल्यार , ताणें तो निर्णय बऱ्या आनी खालती 
मनान मानून घेतिल्लो . ताचे म्हणणे आसलें की जर ते वयर जेवतले 
गोरे ताचे पसून वरते नासले , जाल्यार आपुणूय सकयल्या जाग्यार 
जेवतल्या वावराड्यां परस वरतो नासलों . हे दिसता विल्सनाच्या 
कानार पावले ना . आनी हे अशेंच चलतलें आसलें . 

पूण सुदैवान , ही लजेची खबर प्रोफेसर बड हाणें इंद्रयानोला 
रावतले आपले ओटा धुवेक बरोवन कळीत केल्ली . ती वाचिना फुडें 
ओटाबायेक भिरभिरी मारली . पूण तिका आपले कलेचे वर्ग शिकोवपाचे 
आशिल्ल्यान , तिच्यान थंय येवक जाय नाशिल्लें . अशें आसून , तिणे 
ही खबर आपले ओके इश्टीणीक कळीत केली . ती म्हळ्यार आर्थर 
लिस्टनबाय , जी ज्यॉर्जीक सिंप्सन कॉलेजांत आसतना भोव बरी 
वळखताली . आयकून तिका तिडक मारली . रोखडया रोखडे तिणे 
माथ्याक चेपें चडयलें आनी फुडली रेलगाडी धरून ती अयम्स नगरांत 
पावली . तिका पळेवन ज्यॉर्ज अजाप जालो तसोच खोशी जालो . 
तिका घेवन तो सगळे कॉलेज भर भोंवलो . तिची सगळ्या आपल्या 
मेस्तीरीक तशे वांगड्यांक अभिमानान वळख करून दिवक लागलो . 

रात जातकूच , लिस्टनबायेन सांगलें की आपूण जेवणा वेळार 
ज्यॉर्ज , ह्या आपल्या इश्टा बरोबर , सकयल्या कुडांत , जेंवक वेतली . 
हे आयकून , सगळे उचांबळ जाले . तशें मात्शें करी नाका म्हणून 
जेवणा - वसऱ्याचो व्हडील तिका पराथूक लागलो . डीन - व्हडील कितें 
म्हणटलो ? आमच्यांनी तशें करूं येता ? तो म्हणूक लागलो . “ तें ताणें 
पयले पळेवपाचे न्हय , जेन्ना ताणें ज्यॉर्ज कार्वराच्या जेवणाची वेवस्ता 
केल्ली ! ” तिणे सणसणीत रीतीन सांगले . “ आनी हे लक्षांत दवरात . 
हांव परतीं तुमकां हांगा भेट दिवपाक येतली , हे जाणा जायात . ” 

दुसऱ्या दिसा सकाळी ; नाश्त्याक आयलो तेन्ना , ज्यॉर्जीक स 
आंकड्या मेजार बसूंक बसका दिवन आपयल्लो . 

तेन्नाच्यान , लिस्टनबायेचे कृपेन , सर्व - जेवणा - मेजार ज्यॉर्ज त्या 
वसांत बसूंक लागलो . रोखडेंच तो हेरां भुरग्यां मदीं लौकीक जाल्लो . 
तो कितें सांगता तें आयकुपाक सगळे कान दिवन आयकूक रावताले . 
ओका साताळ्या भितर ताणें मेजार खेळपाचो ओक खेळ तयार केल्लो . 
तो खेळ भोवुच आवडिचो जाल्लो . आयज मेरेन त्या कॉलेजांत ही 
चाल चलता आनी ती परंपरा जावन पडल्याः जेवणाचे दर - ओके 
बश्शे - प्राताक विज्ञानीक नांव कितें आसा , तें सांगचे पडटालें . हीं नांवां 
संवसार - भर शिंपडिल्ल्या विज्ञानीक वर्गाक कळून येवची देखून लॅटिन 
भाशेत आसतालीं आनी अजून आसात . अेका विद्यार्थ्याक triticum 
vulgare म्हणूक उगडास आयलो जाल्यार , ताच्यान तेन्ना जाय 
तितले उंडे खांबू येताले . पूण solanum tuberosum सारकेलें 
उतर तो म्हणूक विसरलो जाल्यार , ज्यॉर्ज कार्वर लागी बसले बगर , 
ताका बटाटे खांवक मेळनाशिल्ले . “ साकरेचे खंयचे फोर्म्युला , ज्यॉर्ज ? 

तो खातल्या सय - सुवाद नाशिल्ल्या जेवणा - प्राताचेर नदर मारून , ओकलो 
विचारी . ताचे कडल्यान रोखडीच जाप मेळटाली : C बारा , H बावीस , 
O इकरा . 

ज्यॉर्जीची पिराय हेरां बरोबरच्या भुरग्यां परस बरीच फुडें पाविल्ली . 
कित्याक , तो आपले गरीबकायेक लागून साळेक उसरां लागिल्लो . 
नेमान ओके साळेत शिकूकूय ताच्यान जालें ना . आनी वर्सी धांवत 
वेताली . वेळ - काळ ताचे खातीर म्हणून राव नाशिल्लो . ही जाणविकाय 
ताका खांवक येताली . देखून मेळटा तितलेय शिकपाची ताची उमळशीक 
आकांताची व्हडली म्हळ्यार जाता . अशें आसून , ताणें तांकता तितले 
साबार विशय शिकपाक घेतिल्ले . विज्ञानाच्या व्हडल्या विभागांत , 
ताणे वनस्पती - शास्त्र , भूमिती - शास्त्र , रसायन - शास्त्र , मोनजाती - शास्त्र , 
किड्यां - जंतू - शास्त्र आनी पिसोळ्यां - शास्त्र , हे इतले सगट विशय शिकपाक 
त्या म्हाविद्यालयांत ताणें वेंचून काडिल्ले . ते भायर , हाका आनी 
आपणाल्या उदरपोसणा खातीर लागतल्या ह्या येद्या व्हडल्या खर्चाक 
खांद मारपाक म्हणून , ताका साबार बारीक - सारीक नोको धरच्यो 
पडटाल्यो . तो उत्तरे - वसऱ्याचो द्वारपाल आनी दारां - राखणो जावन 
आसलो ; प्रयोग - साळेचो देखरेख करपी ; तसोच मेजार जेवण - खाण 
वांटपी . ही साबार कामां तो अकलो जावन आटापतालो . हे अितलें 
करुनूय , तो वेळांतलो वेळ काडून , अभ्यासा - भायल्या क्रिडा - खेळांनी 
सक्रिय वांटो घेतालो . कॉलेजीच्या संगीत - गायन मंडळाच्या चौगांतलो 
अकलो म्हणून , ॲथलेटीक पंगडाचो अधिकृत प्रशिक्षण दिवपी आनी 
तांकां मास्साज - दिवपी म्हणूनूय असलींय कामा करून घेतालो . 

जेन्ना शिंयाळ्याच्यो सुटयो येताल्यो , तेन्ना खंय वेतलो म्हळ्यार 
ताका आपलें घर - दार नाशिल्लें . घरची सोयरी - धायरीय कोणूच नाशिल्ली : 
अशें आसून , सुटी पडना फुडें , तो रोखडो सिंप्सन कॉलेजांत धांवतालो . 


डॉ . ज्यॉर्ज वॉ . कार्वर - ओक देखदिणी जीण 


61 


आनी थंय अटाबाय बड , हिच्या कलेच्या वर्गांत प्रशिक्षण घेतालो . 
ओक वर्स वयरूच ताणें चित्रां काडपाचे पिशोल हातांत घेवंक नाशिल्लें . 
आतां सगळे उमेदीन आनी अटाबायेच्या मायेस्त मार्गदर्शना खाला , 
ताच्या आंगांतलो चित्रां काडपाचो हातगुण परतो रसरशीत फुलून 
आयिल्लो . आनी ताच्या मेंदवांतल्यान आनी हातां - बोटांतल्यान सोबीत 
आनी आथवेच सुन्दरतायेची चित्रां निर्माण जाल्ली . कांटे - कुंवरी भशेन 
अमेरिकन रेंवटांतल्यान उत्पन्न जावन येतली झाडकां ओकदां थंयच्यान 
पयण करतना ताणे पळेल्ली . तशीच हेर फुलां आनी गुलाबांनी 
भरिल्लो वाज . ती ताणे जित्या - जिव्यां सारकी चित्रायल्ली . ती ताची 
उगडासांत दवरपासारकी उत्तम चित्रां . बऱ्यांतलो ओक बरो चित्रकार 
म्हणून तो ल्हवू , ल्हवू नामना जोडपाक लागिल्लो . हो सामको मोटवो 
सुटियेचो काळ खंयच्यानूच व्हावून गेल्लो . मागीर तो नव्यान अयम्स 
नगरांत आशिल्ल्या आपल्या कॉलेजांत परतलो . 

फुडल्या वर्सा फेवरेर म्हयन्यांत तो त्या नगरांत परतल्लो आनी 
आपल्या थंयच्या कामांनी रोंबून गेल्लो . येदें - व्हडलें कामांचें आनी 
अभ्यासाचे वजें तो आपल्या दुबळ्या आंगा - खांदार पेलतालो ! तें ताका 
व्हडले चेपण लागतालें खरें , पूण ह्या संवसारांत फुडें वचपाची ताची 
उमळशीक आनी जिद्द ताका विसव घेवक दिनाशिल्ली . पूण आमची 
मनीस - जातीची तांक कशीय जाली जाल्यार मर्यादीतूच न्हय ! आपल्या 
आंगा - खांदार घेतिल्लें तें हिस्पाभायलें वजे ताचे कुडीक सोंसना जालें . 
देखून तो पिडेंत पडलो . त्या वर्साच्या शरद - रूतूंत तो सामको अशक्त 
पडलो . रग्ताची शक्त उणी पडली म्हणून वैजांनी सांगलें . विसव 
घेवपाक ताका सक्तीचे केलें . ताका खऱ्यानींच विसव फावो जावन तो 
बरो जांवचे हेतून , नातालांचे सुटयेंत ताका थंयच्यान वैजांनी कितेंय 
केल्यार भायर सरूंक दिलो ना . ते इलाज करून जाले उपरांत , तो 

मागीर सुमाराचो बरो जाल्लो . 

ओक दीस , असोच भोंवतना , प्रोफेसर बड हाचे लागी ताची भेट 
जाली . प्रोफेसरान ताका कळीत केलें की सेडार रॅपिड्स नगरांत , 
आयोवा राज्य शिक्षकांच्या ओकवटाची ओक सभा जांवची आसली . ती 
चड करून नातालां आनी नवें वर्स , हांचे मदल्या काळांत केन्ना तरी 
जातली . त्या निमतान , आयोवा राज्याचे अेक प्रदर्शन करचें , अशें ही 
सभा घडोवन हाडपी लोकांनी थारायल्लें . अशें आसून , थंय आपली 
चित्रां मांडपाची ज्योर्जीची कितेंय येवजण आसली , व्हय , काय म्हणून 
ताका विचारलें . ज्यॉर्जीन रोखडया - रोखडी जाप दिली . 

" म्हजे लागी पयण करपा खातीर पैशे नांत . " 

प्रोफेसरान ही जाप आयकून खंत पर्गटायली . “ म्हाका वायट 
दिसता , कित्याक , तर तूं ह्या भागांतलो उत्तमांतलो ओक चित्रकार 
म्हणून म्हगेली धूव , ओटा , म्हाका सांगताली . " 

नातालांचे उपरांतलो ओक दीस उदेल्लो . ताच्या जनेलार तर 
पाचव्या चुडट्यांची ओक ताळी लायल्ली आसली . ती कुरू परबेची 
आनी सुटयेचे मौजेची म्हळ्यार जाता . पूण त्या दिसांनी ताणें आपलें 
कामाचें आनी पिंजकें आंगलें आंगाक चडयल्लें . त्या दनपरां ओका 
कॉलेजाच्या प्रोफेसरालें घर सार्न मारून साफ करपाच्या कामांत आदार 
दिवपाचो वावर ताणे आपल्या माथ्यार घेतिल्लो . जसो तो ते हेतून 
भायर सरतालो , तशी त्या रुतूंत हीम - बर्फार चलतली , भुरगे - भरून 
स्लेडज् - गाडी दारा मुखार येवन थांबली . “ ज्यॉर्ज , गाडयेंत उडी घे . 
तुका जाय थंय आमी तुका व्हरतांव , ” गाडयेच्या शोफेरान बोब मारून 
ताका सांगलें . कित्याक काय म्हणून , ते समजलें नासतना , सांगिल्ले 
भशेन , तो गाडयेंत चडलो . हेरांनी , बारीक जावन , कुशीक सरून , 
ताका कशेय भाशेन गाडयेंत जागो करून घेतलो . 

गाडी गडगडीत हीम - बर्फा वाटेंतल्यान प्रोफेसरा घरा लागच्यान 
फुडें वोडत गेली . आपल्याक देंवय , कित्याक थंय वावर करपाचो 
आसा म्हणून ताणें तांकां पराथलें , बोब मारून सांगलें . तरीय ताचें 
कोणें आयकले ना . गाडी थंय थांबली ना . वयल्यान , हेर भुरग्यांनी 
व्हडल्या ताळ्यान ' जिंगल बेल्स , ' हे नातालांच्या समयावेलें गायन 
गावपाक सुरू केले आनी नगरांतल्या ओका व्हडल्या लोजा लागी 
पावतकूच ते गावपाचे बंद केलें . 

तें लोज आसलें दादल्यांच्या आंगांवल्यांचे . थंय , नाका नाका 
म्हणटा आसतना , हेर भुरग्यांनी ताका धुकलून , उखलून भितर व्हेलो . 
ताचें कालसांव देवयलें . आनी ताका रोखडो नव्याताल्ल खोमसांत , 
ग्रावातान आनी गोबरा रंगाच्या सुटांत न्हेसयलो . मागीर हाता - बोटाक 
लुंवां आनी पांयांक मोचे - मेयी चडयले . निमाणेकडेन , शिंयाळ्याचे 
आनी हीमबर्फाचे दीस आशिल्ल्यान , ताच्या सुटावयर ओक नवो 
' ओवरकोट ' बसयलो मागीर सगळ्यांनी धरून ताका परतो स्लेडज 
गाडयेंत व्हरून बसयलो . आनी ' जिंगल बेल्स ' गायनां परतीं व्हडल्यान 
आनी उर्बेन गायत , ती गाडी परते वाटेन परतली . त्या व्हडल्या 
बोवाळान , हे विशीं ताणें विचारिल्ले सगळे प्रस्न बुडून आनी शेणून 
गेल्ले . केदो संतोसाचो आनी अजापांचो ताचो तो दीस गेलो जायत ! 

गाडी घेवन , गायनांचो आनी तुस्त - तोखणायेचो शिंवर करीत , ते 
प्रोफेसर विल्सनाच्या घरा पावले . थंय वचून गाडी थांबली . गाडयेंतल्यान 
भुरगे देंवले आनी ज्यॉर्जीक घेवन प्रो . विल्सनागेल्या घरांत गेले . पळे 
जाल्यार , घराच्या वसऱ्यांत दोग प्रोफेसर , विल्सन आनी बड , तांची 
वाट पळेत उबे आसले . सगळ्यांनी आपले ओकांग्र लक्ष ज्यॉर्जीचेर 
थिरायल्लें . नमळायेन , ज्यॉर्जीन प्रोफेसर विल्सनाक लेखून म्हळे . “ सायबा , 
हांव ह्या दनपारां ह्या घरांत काम करपा खातीर बांदिल्लो आसां . " 

नाका जाल्लें उलोव नाका , हां ! तूं सेडार रेपिडस् नगरांत 
प्रदर्शनांत वांटो घेवपाक वेतलो , हे जाणा जा ! आमचे कॉलेजा खातीर 
आमकां फावो - सो प्रतिनिधी त्या कला - प्रदर्शनांत वांटो घेतिल्लो जाय . 
तुजे परस बरो आनीक कोण गा मेळत ! ही आसा तुजी थंय वचपाची 
तिकेट ! आनी , हां , ही आसात तुजी चित्रां . प्रोफेसर बड हाणे , आपले 
धुवेचे बुद्दी प्रमाणे , तुगेल्या कुडांतली ही चित्रां वेंचून काडून हाडल्यांत . ” 

हे सगळे आयकून , पळेवन , ज्यॉर्ज सामको , भारावन आयिल्लो . 
खांकडत , खांकडत प्रो . विल्सनान दिल्ली तिकेट ताणे आपल्या हातांत 
घेतली . तसोच तो चित्रांचो पुंजो आपल्या ताब्यात घेतलो . आनी , 
उमाळ्यान भरून , प्रो . विल्सनाक लेखून , ताणें म्हळे ; “ पूण , सायबा , 
हे इतले सगट म्हाका तुमी दिल्ले दुडू- हांव केन्ना आनी कसो परते 
फारीक करतलों गा ? " 

प्रोफेसर विल्सनान ताच्या अशक्त खांदार आपलो हात दवरलो . 
आनी ताका मोगान सांगले : “ पुता म्हज्या , ते तुजे सगळे दुडू परते 
फारीक करून हे आदी केन्नांच जाल्ले आसात . तुका सेडार रॅपिड्स 
वचपाक येवपाक लागतलो खर्च सगळ्या तुज्या भुरग्यां - वांगड्यांनी 
आनी आमी प्रोफेसरांनी मेळून इल्ले इल्ले दूडू , फूल ना पाकळी 
दिवन , ओकठांय करून , जमा केल्लो आसा . तुवें आमकां फावो 
केल्ली तुजी इश्टागत हाचे परस कितलीशीच वरती आनी चड मोलाची 
म्हणून आमीं मानतांव . तुज्यांत आनी तुज्या व्हडल्या कर्तुत्वांत आमकां 
व्हड विस्वास आसा . ” ही स्फुर्तिवंत उतरां आयकून ज्यॉर्ज भितरले 
भितर भुरकुटलो आनी उपकारांनी दाटून दुकांनी रडलो . 

तांचो विस्वास खरो उतरलो . आयोवा शेतकामत कॉलेजाचे वतीन 
कला - प्रदर्शनांत मांडिल्ल्या च्यार ज्यॉर्जीन काडिल्ल्यां चित्रांक इनामां 
फावो जाल्ली . आनी ताच्या ‘ म्हयमेवंत युक्का ' , ह्या उत्तम चित्राक 
फुडें घडोवन येतल्या खाशेल्या संवसारीक प्रदर्शना खातीर म्हणून 
वेंचून काडिल्लें . ते फुडल्या गिमाळ्यांत शिकागो शारांत जावपाचें 
आशिल्लें . ते दाखोवणेत , सगळ्या संवसारा देसांतले जातीवंत आनी 
त्या क्षेत्रांत कर्मेल्ले कलाकार आपल्यो सगळ्यांत उत्तम कृती दाखोवपाचे 
आसले . आनी तांचे मदीं ज्यॉर्ज कार्वर , ह्या नव्या उद्घवंत कलाकाराचीय 
चित्रां दवरपाचे आसले ! 

पूण ह्या संवसारीक प्रदर्शनांत ताका जर ह्या मळार इनामां फावो 
जालीं नांत , जाल्यार लेगीत , माना - भोवमानाचो पुरस्कार फावो जाल्लो ! 
ह्या व्हड जैताची खबर आयोवा राज्यांतल्या सगळ्या स्थानीक 
वर्तमानपत्रांचेर मानाच्या जाग्यार छापून आयिल्ली . आनी ताची तुस्त 
तोखणाय करताली . पूण प्रोफेसर विल्सनाच्या घरा वसऱ्यांत त्या 
पर्जळीत दिसा ताका फावो जाल्लो इश्टागतीचो आनी वांगडीपणाचो 
येवकार हो सगळ्यांत व्हड मोलाचो ! येदे व्हडले तोखणाये परस तो 
कितलेशेच - पटी चड म्हत्वाचो उतरलो . ताच्या काळजा - मनाक तो चड 
उत्तम धादोसकाय फावो करतालो . 


पदवी मेळयली 


1894 वर्सा ज्यॉर्ज वॉ . कार्वरान आपली विज्ञानांत पदवी जोडली . 
मनशान बदलून हाडिल्ली झाडां ' ( Plants as modified by 
man ) हो तांचो पदवीधर प्रबंध जावन आसलो . ते विशी आपली 
बाजू मांडून आनी मुद्दे पटोवन दिवन , ताणे ती जिखून घेतिल्ली . 
इंदयानोला नगरांतल्यान लिस्टनबाय ह्या समारंभाक मुद्दाम हाजीर 
जावपाक आयिल्ली . येतना तिणें तांबड्या - रगत फुलांचो तुरो हाडिल्लो . 
तो म्हळ्यार ओटा बडबायेन आनी सिंप्सन कॉलेजींतल्या ताच्या आदल्या 
वांगडयांनी आपणाली केळवण म्हणून धाडून दिल्लो . हे पळेवन आनी 
नियाळून ज्यॉर्ज भोवुच भारावन गेल्लो . उपकारांनी भरून आयिल्ल्यान 
ताका रडूंक आयलें . तांणे तांतलें अक फूल काडून आपल्या सुटाच्या 
वयल्या बुतांवा - काजाक लावन घेतले . तेन्नाच्यान तो दिसा - दिसपट्टो 
तशें करीत रावलो म्हणटात . फूल , चड करून गुलाब , मेळ्ळे ना 
जाल्यार , तो अेक पाचवीचार ताळी वा नेर लेगीत कोटाच्या काजाक 
वा बोलसाक लायतालो , अशें ताचे विशीं सांगतात . 


डॉ . ज्यॉर्ज वॉ . कार्वर - ओक देखदिणी जीण 


67 


25 


o cokbo / 06 


68 


डॉ . ज्यॉर्ज वॉ . कार्वर - ओक देखदिणी जीण 


थोडया दिसां उपरांत , डॉ . लुयी हा . पाम्मेल , आयोवा राज्या 
शेतकामत कॉलेजीत शिकयतल्या वनस्पती शास्त्राच्या प्रोफेसरान ज्यॉर्जीक 
आपोंवक धाडलो . ते आदी कॉलेजीचे प्रयोग - साळेंत ओका आदाऱ्याची 
गरज आसा म्हणपाचे आयिल्ले जाहिरातीक धरून ताणें आपलो अर्ज 
धाडून दिल्लो आसलो . पूण आपणाक तसली नोकरी मेळत म्हणपाची 
ताणें केन्नाच आस्त बाळगिली ना . कित्याक , हे आदी केन्नाच कोणूच 
काळो - खांपरी मनीस थंय शिकोवपी ह्या नात्यान वावरूंक नाशिल्लो . 
आपयना फुडें तो खांकडत , खांकडत त्या प्रोफेसराक मेळूक गेलो . 

“ तर , सायबा , तुजी येवजण कितें आसा , व्हय ? " प्रोफेसरान 
विचारलें . ताका दिसलें , आपूण हे नोकरेक येवक फुडें सरलों , देखून 
तो आपल्याची फकाणां करता . ताणें सांगलें , “ खंयचीय साळ घडये 
म्हाका शिकोवपाक घेयत , अशें म्हाका दिसतालें . " 

" तुका घेयत म्हणटा तूं ? ... ” प्रोफेसर पाम्मेलान आपल्या खर्कस 
आवाजान म्हळे , “ ... तुका हांवें घेतलो . फाल्यां थावन तूं म्हजो आदारी 
म्हणून वावुरतलो . तुज्यो येवजण्यो कितें आसात त्यो म्हाका कळपाक 
जाय . ' ग्रीनहौस ' म्हणटा ती झाडां - प्रयोग साळ म्हजे देखरेखी खाला 
तुज्या ताब्यात घेवपाक तुका खोशी आसा , व्हय ? जाल्यार , तुका 

ते 
नोकरेक नेमलो म्हणून समज . " 

हे नेमणुकेक लागून , ज्यॉर्ज वॉ . कार्वर निमाणेकडेन विज्ञानीक 
वा शास्त्र - गिन्यानी जांवक पावलो . ताचें खाशेलें क्षेत्र म्हळ्यार ‘ my 
cology ' वा भातो कसो मांडटा आनी वाडटा , हाचो अभ्यास करपाचें 
आनी ताचेर इलाज सोदून काडपाचे काम . हे विशीं तो आपणे 
वेंचिल्ल्या झाडां आनी पानांची पुंजावळ करूंक लागलो . रोखडे ताणें 
वीस हजार वयरूच आमोस्त्रां वा पती अकठांय केल्ल्यो . चड करून 
गाढं करपांत आनी नवीं मिश्रीत झाडां आनी फळां तयार करपांत 

ताची कुशळताय चड नेटान झळकताली . भातो झाडांचेर कसो मांडून 
येता आनी वाडटा तें अभ्यासून , तो कसो आळाबंदा हाडूं येता वा 
वाडपाचो आडांव येता , हाचेर तो आपली अभ्यासी नदर थिरायतालो . 
फुलांक आनी फळांक भातो लागना जांवचो आनी कशी तांकां ताचे 
पसून मेकळी करची , आनी तो मांडलो जाल्यार , ताचेर जैत व्हरचे 
खातीर म्हणून तो सुफळ प्रयोग करतालो . ल्हवू ल्हवू , परिशदो जाताल्यो , 
तेन्ना ह्या क्षेत्रांतले शास्त्रगिन्यानी आपली प्रपत्रां ( papers ) मांडटना , 
आपल्या सादरीकरणाक तेंको दिवपी म्हणून ज्यॉर्ज कार्वराच्या 
अधिकारपूर्ण विज्ञानीक वावराचो उल्लेख करूंक लागले . अशी ताका 
विज्ञानीक मळार मान्यताय मेळूक लागिल्ली . कोण हो अद्भुत , अजापांचो 
मनीस काय , म्हणून ताची वळख करून घेवपाक जायत्या विज्ञानिकांक 
उत्सुकताय लागिल्ली . 

1896 वर्स येता म्हळ्यार , कार्वरान शेतकामत आनी किडयां 
जंतूं विशींच्या वनस्पती - शास्त्रांत पदव्युत्तर पदवी ( M.Sc. ) मेळयल्ली . 
तो भोवुच खोशी जाल्लो . पूण केन्ना केन्नाय ताका काय विचार सतत 
सतायताले . आपूण काळो - खांपरी . आपणा भशेन आशिल्ले लाखांनी 
काळे - खांपरी लोक सगळ्या देस - भरांत भुकेन वळवळटाले . भेद - भावा , 
अपमाना आनी चेपणा खाला घुस्मट्टाले . आपल्या ह्या दुखाच्या संवसारांत 
जीण धुकलपाक ओक सुपुरलो जागो मेळचो म्हणून अथ्रेकताले . हे 
नियाळटना , ज्यॉर्ज चिंत्तालो , कश्टांचे काम मन लावन केल्यार , खंयच्याय 
मनशाच्यान व्हडविकेक आनी सार्थकाक तरी पावू येता . ही कल्पना 
आपूण आपल्या काळ्या लोकाच्या मनांत घालतलों आनी आपणाली 
देख तांचे मुखार मांडटलों , अशें ताणें निश्चित येवजिल्लें . तरीय 
आपूण तांचे मदलो उपजल्ल्यान , आपणे कश्टांनी जोडिल्लें गिन्यान 
तांच्या फायद्याक घालचे म्हळ्यार चड बरें आनी फावो सारकें जातलें , 

व्हय ? ह्या प्रस्नाचेर सकाळी - फुडें सदांच रानांतल्यान भोंवडी मारतना 
तो भारी येवजितालो . मारीयाह - मावशेचीं उतरां ताका खांवक येताली : 
तिणे बुद्द दिल्ली की ताणें जायतें शिकचें आनी ताचे वरवीं आपल्या 
काळ्या - खांपरी लोकाचो उखल करचो . 


टसकेगी वाठारांतलें आमंत्रण 


इतले म्हणसर , ह्या भागांत सावन सुमार 1300 किलोमेत्र पयस , 
टसकेगी नांवाच्या नगरांत , बूकर टी . वॉशिंग्टन नांवाचो काळो - खांपरी 
लोकाचो मानून घेतिल्लो अंक फुडारी आसलो . आपूण आपल्या काळ्या 
लोका खातीर ओक शिक्षणीक संस्था उबारतलों म्हणून व्हडले कश्ट 
घेवन वावुरतालो . तो भौन भौन वर्तमानपत्रांचेर आपल्या लोकाचे 
आवतिकाये विशीं बरयतालो . आपूण जावन तांकां तो वाचूंक - बरोंवक 
शिकयतालो . तसोच मोचे - जोती तयार करपाक , वीट भाजूंक आनी 
बांदकाम करपाक प्रशिक्षण दितालो . पूण आपणाच्यान तांकां जेवणा 
खाणाच्यो वस्तू तयार करूंक शिकोंव नजो म्हणून तो खंती काडटालो . 
शेत कामत करपाक , म्हळ्यार शेतां खणपाक , तांतूंत रोव मारपाक , 
तांतलो नेर काडपाक , लुवणी आनी मळणी करपाक शिकयतलो 
आपल्याक कोण मेळना म्हणून शिणटालो . होच ताचो व्हडलो प्रस्न 
जो ताची तकली पिकार करतालो . ताका निश्चित झळकल्लें की 
आपल्या लोकांची सगळ्यांत व्हडली गरज म्हळ्यार तांकां शेतकामत 
करूंक शिकयतलो ओक जाणकार शिक्षक . 

इतल्यांत ताका कळून आयिल्लें की आयोवा राज्यांतल्या ओके 
कॉलेजांत ओक काळो - खांपरी विज्ञानीक आसा , जो ह्या क्षेत्रांत जाणकार 
जावन आसा . तेन्ना ज्यॉर्ज वॉ . कार्वराची बरी खबर आनी कीर्त 
सगळ्याक पाविल्ली . ती ताच्याय कानार पडिल्ली . आनी फुडाकार 

घेवन , ताणें ज्यॉर्जीक 1896 वर्साचे आब्रिलाचे पयलेर ओक चीट 
बरयल्ली . तांतूंत ताणें ज्यॉर्जीक आपले साळेत येवपाक आमंत्रण 
दिल्लें . ताणे थंय येवचो म्हणून ताचे लागी मागून , ताणें निमाणे कडेन 
अशें सणसणीत रीतीन बरयल्ले : “ म्हज्यान तुका दूडू , हुद्दो वा कीर्त 
फावो करूंक जायना . पयल्यो दोन वस्तू तुजे लागी आसात . ज्या 
हुद्यार तूं सध्या आसा , थंय ती निमाणी वस्तूय तूं दुभाव नासतना 
जोडटलो . त्यो वस्तू तुवें सोडून दिंवच्यो म्हणून हांव तुजे लागी 
मागतां . तांचे सुवातेर , हांव तुका वावर दितां - कश्टांचो ; कश्टांचें 
कार्य तें - दुबळेपणांतल्यान , सकयल्या पांवड्या - वेल्यान , आलम 
पेड्डयार आवतिकायेंतल्यान ओके जमातीक मनीसपणाचे पुराय स्थितीत 
हाडपाचें . ” 

च्यार दिसां उपरांत , ही चीट ज्यॉर्जीच्या हातांत पडली . ती ताणें 
एका चित्तान वाचून घेतली आनी तिचेर बरयल्ल्या मागण्यां विशीं 
खोलायेन नियाळ केलो . ते सकाळी , ताच्या शिरांतल्यान रगत उचंबळून , 
सळसळून व्हांवतालें . ताच्या काळजाचे धडधडे चडावत गेल्ले . कार्वरा 
मुखार धनया - देवानूच आपली व्हडली येवजण आनी ताचे फुडले 
कार्य सुटसुटीत रीतीन मांडिल्लें . ताणें आपल्या फुडल्या वावराची , 
न्हय , कार्याची थारावणी घेतिल्ली . आपले भायरायल्ले , कश्टवतले 
काळे - खांपरी जमाती खातीर आपूण वावुरतलों म्हणून ताणे खर 
निश्चेव केल्लो . बुकर वॉशिंग्टनान मागिल्लो तो व्हडलो त्याग करच्याक 
ताणें पेंगट बांदिल्लें . हेच ताचें फुडलें फळादीक कार्य ! तशें ताणें 
वॉशिंग्टनाक दोन उतरांनी आपूण राजी आसां म्हणून कळयल्लें . 

अशें आसून अयम्स नगरांत , कॉलेजाच्या व्हडीलां मुखार , चड 
करून प्रोफेसर विल्सना सामकार , ताणें आपली फुडली येवजण मांडली . 
आनी हे व्हड कार्य तडीक व्हरचे खातीर आपूण तें कॉलेज सोडून 

वचूंक सोदतां म्हणून तांची परवानगी मागली . हे गरजेची ताकतीक 
विल्सनाक रोखडी समजली . आनी ताणें ज्यॉर्जीक थंयच्यान वचूंक 
व्हडा खोश्येन परवानगी दिली . ताका निरोप दिवपाची अक पार्टी 
दिली आनी त्या वेळार प्रोफेसर विल्सनान ताका अेक खडेगांठ 
' मायक्रोस्कोप ' आपली भेट म्हणून दिलो . उपरांत ज्यॉर्जीन रेलगाडी 
धरून दखिणे कडेन टसकेगी वचपाची वाट चांटली . नव्या कार्याचेर 
ताची मोख सामकी थिरावल्ली . 

रेलगाडयेंत बसून , भोंवतणीचेर नदर भोंवडायतना , जशी रेलगाडी 
दखिणे वटेन धांवताली , मदल्या - अस्तम्तेच्या गिरेस्त शेतां - भाटांची 
जमीन फाटीं पडटाली . ते उपरांत , ती गाडी नव्या अमेरिकेच्या भागांत 
भितर सरताली . तो भाग म्हळ्यार कापसाची शेकानशेक आयस 
पयस पातळिल्ली वरीश्ट शेतां - भाटां जमीन . नदर पावता थंय सगळेकडेन 
कापसाची धवीं फुल्ल बोंडां उफेतालीं . येद्या व्हडल्या आकांताची 
वरीश्ट भोंवतण हे आदीं ताच्या अभ्यासांत ताका केन्ना मेळूक नाशिल्ली . 
ताच्या कोवळ्या मनाचेर ह्या देखाव्याचो खोल प्रभाव पडलो . तो 
सामको भारावन गेल्लो . 

हो काळ लुंवणेचो आसलो . सामको पुराय पिकून आयिल्लो 
फुलतो कापूस हात लागना फुडें ताळयेंतल्यान कोंचोवन हातांत झडटालो . 
तो पांटल्या - कंड्ड्यांनी पुंजायताले . दादले , बायलो आनी भुरगीं लेगीत , 
जांकां हात आनी तातूंत बळगें आसलें , ती त्या वरीश्ट शेतांनी कापूस 
काडपाक आनी पुंजावपाक त्या गिमाळ्यांतल्या रखरखीत वोतांत 
कश्टताली . धांवते रेलगाडयेची शिटी आयकना फुडें तीं खीण - भर 
थांबतालीं . नीट उबीं जातालीं . ते रेलगाडये वटेन पळेताली . आनी 
मागीर परतीं दोडून , ओणोव घालून , कापूस काडपाच्या आपल्या रस 
नाशिल्ल्या निबर वावराक लागतालीं . ताणे पळेलें की ती मनशां 

सगळी खांपरी जातीची . बारकायेन पळेल्यार अशें दिसताले की तांच्या 
मुखकमळावेलें आशा - भरवंश्याचे चान्ने सामकें उडून गेल्ले भशेन 
जाल्लें होच लोक न्हय तो जांकां आपलो आदार - आलाशिरो दिवच्याक 
तो तांच्या वाठारांत येतालो ! केदें व्हडले क्षेत्र , आनी केदो व्हडलो , 
वरीश्ट वावर ताच्या वाट्याक राखून दवरिल्लो जायत ! तें भारादीक 
वजें ताका येन्नाच चेपयतालें . होच आपल्या काळ्या लोकाचो देखाव 
ताका सगळेकडेन , खंयचेय दिशेन तो गेलो जाल्यार , ओकरूपान 
आनी बेजारून दिश्टी पडटलो आसलो . 

कापूस म्हळ्यार ह्या क्षेत्रांत राजा जाल्लो . तो विकल्यार , धनयाक 
खणखणीत रोखडे दूडू मेळटाले . देखून ताचीच पीक सगळेकडेन 
काडटाले . ह्या क्षेत्रांतले सगळे धनी गोरे लोक . ओका - दुकलो कोणूय 
आसत काळो - खांपरी तांचे भितर शिंपडिल्लो . पूण वावराडी - मानाय , 
कामेां आनी भुरगी - वावुरपी लेगीत - सदांच काळे - खांपरी म्हळ्यार 
जाताले . देखून गोऱ्या धनयाक दुडू ओडचे खातीर , सगळे कडेन , 
मेळटा ते सुवातेर कापूस रोयताले , काळ्या लोकाच्या बाबडया बुरश्या 
खोपटुलांक तेंकून लेगीत . खंयच आनीक दुसरी पानां वा फुलां - झाडां 
दिश्टी पडनासली . 

देखून , ओकां शेंकड्या परस वयर वर्सी अमेरिकेंत फकत कापसा 
झाडां रोयताले . आनी तीच तीच सतत रोवून , थंयचे मातयेचो उत्पन्ना 
रस त्या झाडांनी लुचून काडलो . ल्हवू , ल्हवू तांची पिकावळ उणी 
जावपाक लागली . ह्या प्रस्नाक फुडो करपाक आनीक जमीन जाय 
पडटाली . रानातली झाडां मारून आनी रूख आडवे धालून , कापसा 
झाडां रोवपाक अदीक जमीन आडांवक लागले . कापसा - झाडांची 
आनीक शेतां - मळां जांवक लागली . झाडां - पेडां आनी रूख हुमटून 
गेल्ल्यान , जमनीची वयली मोव माती पावसान आनी वाऱ्यान उबून 

व्हांवून वेताली . ती मागीर दर्यांत वचून बुडटाली . ताका लागून बरी 
पिकाळ माती सासणाक ना - नपश्च्यात जाताली . अशें आसून फकत 
सडो उरतालो . देखून जमनीची पिकाळताय दिसान - दीस तांच्या दोळ्यां 
मुखार उणी जायत वेताली . 

1896 वर्साच्या ओतुंब्राचे 8 वेर , फांत्या - पारा , ज्यॉर्ज टसकेगीचे 
उत्तरेक स किलोमेत्र पयस दोगुल्लेर वसयल्ल्या चेहाव रेल - स्टेशनार 
पावलो . इन्स्टिट्यूट - साळेंतलो ओकलो भुरगो आपली ल्हानशी गाडवा 
गाडी घेवन ताका व्हरूंक आयिल्लो . जशी ती गाढवा - गाडी कापसा 
शेतां मदल्यान वाट चांटीत वेताली , तसो ज्यॉर्ज पळेतालो की ती 
भरून वोत्तली कापसा - झाडां काळ्या - खांपऱ्यांच्या खोपटुलांनी भितर 
घुसतालीं आनी दांड्या - कोंड्यांचे वयर बसयल्ल्या खोपट्यांनी रावतल्या 
लोकाक घुस्मटावन उडयताली . ह्या रेंवटांत आपूण वेतां ती साळ 
वेवस्तीत रीतीन वसयल्ली अेक पाचवी - चार बाग आसूंक जाय , असो 
ताणें अदमास केल्लो . आनी तशें तो पळेवक दोळ्यांत तेल घालून 
आंवडेतालो . पूण तशें थंय कांयच ताका दिश्टी पडलें ना . 

टसकेगी शिक्षणा आनी उद्योगीक संस्था , हिच्या दुर्गा भितर 
सरना फुडे , जे कितें ताचे नदरेक पडलें तें ताका उमेद दिनाशिल्लें . 
पावुक जाय थंय आपूण खऱ्यानींच पावलों काय म्हणपाचेर ताचो 
विस्वास बस नाशिल्लो . सगळ्या दिकांनी पटवक गेल्यार , ताका 
फकत रेव आनी निखटी हळडुवी खेळ - माती दिश्टी पडटाली . तांतूंत 
पावसाच्या बळान चरयो आनी खंड उगते पडिल्ले . त्या खंडांत कोणूय 
ओक घोडो लेगीत - पडून , दोंके मोडून आड पडूं येतालो . तटाकून 
पडून , भेरेल्ले भशेन , तो मदल्या रस्त्या वेल्यान चलून चमकून वचूंक 
लागलो . थंय पाय रोंबताले . दाटयेन धूळ मातून आयिल्ली . पावस 
पडले उपरांत घडये तो रस्तो मातयेची न्हंय जातली आसली . हांगा 

थंय ‘ पाचव्या - तणा पयस रावात ' म्हणून निवळ अक्षरान बरयल्ले 
तकटे उबे केल्ले . पूण , पळेवक गेल्यार , अजाप दिसतालें , कित्याक 
पाचव्या - तणाची नांव - निशाणी थंय खंयच नदरेक पडनासली . 

फुडें चांट मारतना , ताका साबार मोडकी - तोड की खोपटुलां दिश्टी 
पडली . आनी तांचे मदी केन्नाय ओक सुमाराची इमारत . आनी 
निमाणेकडेन ओक व्हडली इमारत . ती म्हळ्यार ॲलाबामा हॉल , ह्या 
नांवांची . तिचे भोंवतणी , मळबा कडल्यान गीध भोंवाडे मारताले . पळे 
जाल्यार , थंय अेका खड्ड्यांत उडयल्ले रांदचे - कुडींतलें उश्टें - म्हेळे 
कुसताले आनी ताचेर किडे बुसबुसताले . ओक - ओकलो गीध त्या 
कुशिल्ल्या जेवणा - खाणाच्या खातोणाचेर झोंपय मारतालो . आनी थंयच्यान 
आपले चोंचींत धरतली खावड घेवन परतो वायर उडटालो . उदकाडेचें 
भायर व्हरून सोडपाक वेवस्ता नासली . खंयच्याय सामान्य मनशाक 
हो देखावो निशेणेचो जावन आसलो . पूण ज्यॉर्ज कार्वराक मात न्हय . 
असले वायट परिस्थितीक तोंड दिंवचे म्हळ्यार , ताची उर्बा चड फुलून 
येताली . 

ताका संस्थेच्या व्हडिला लागी व्हेलो . व्हडिलाचे कूड सादें , थोडेच 
मुस्तायकेचें . बुकर टी . वॉशिंग्टन आपल्या कदेलावेलो उठलो आनी 
हात फुडे करून ताणें ताका हांसत्या तोंडान येवकार दिलो . “ तुका 
आमची साळ कशी दिसता , व्हय ? " ताणें विचारूंक जाय म्हणून 
सहजतायेन विचारलें . 

" जायतें करपाचें आसा शें दिसता . ” कार्वरान इतलीच जाप 
दिली . 

वॉशिंग्टनान ताका सांगलें की शेतकामत कॉलेजा खातीर ओक 
सुवात वेंचून काडिल्ली आसा . देखून , सध्या , ताणें अकाच कुडांत 
वावुरचे पडटलें . आनी त्याच कुडांत बिराड करचें लागतलें . ताणें फुडें 

सांगलें : “ तुजो विभाग वा खातें फकत कागदाचेर आसा . आनी तुगेली 
प्रयोगसाळ सध्या तुजे तकलेतूच आसची पडटली . " 

" तें हांव पळेवन घेतलों . " ज्यॉर्ज कार्वरान आपविस्वासान ताका 
आपलें अधिकारपूर्ण उतर दिले . 


पयलो धडो 


ज्यॉर्ज कार्वरान शेतकामत - शास्त्र शिकप्यांचो पयलो - वयलो वर्ग 
सुरू केलो . वर्गांत तेरा भुरगे आसले . ओक दीस सकाळ फुडें तांकां 
घेवन , तो साळेच्या कचऱ्या - कोयरा भाणा कडेन गेलो . ताच्या हुकुमा 
खाला , भुरग्यांनी त्या भाणांतल्यान कितल्याश्याच भासांच्यो आनी 
आकाराच्यो बोतली , कळंबेल्ल्यो कायली , फळां - जॅमांच्या आयदनांची 
धापणी , कायलींचे मूठ , तार आनी धातूचे इल्ले , ल्हानशे कुडके 
अकठांय केल्ले . हाचें कितें करचे वा करूं येतालें , हाची कोणाकूच 

खबर नाशिल्ली . हो शिरफिरो आनी विचित्र असो शिक्षक ह्या रेब्या 
उश्टया कोयराचे कितें करूंक सोदता , हे कोणाकूच समजनाशिल्लें ! 

साळेचें तें कोयरा - भाण तपासून जाले उपरांत , ते भुरगे आपल्या 
ह्या आथव्याच शिक्षकाक घेवन नगरांत गेले . थंय लोकाच्या घराभायर 
फाटल्या दुर्गा कडेन पुंजायल्ल्या म्हेळा - कोयरांत ते काय वस्तू सोदूंक 
आनी पुंजांवक लागले . तांकां त्यो घे म्हणून मेळ्यो . पोरण्यो किटली , 
आयदनां , विद्र आनी हेर कांचेच्यो वस्तू लोका कडल्यान मागून घेवन 
ताणी पुंजायिल्ल्यो . कोयरा - म्हेळांतल्यान पुंजावन हाडिल्ल्यो सगळ्यो 
तुटिल्ल्यो- फुटिल्ल्यो उपकारावन भायर मारिल्ल्यो वस्तू त्यो . त्यो 
हाडून ओका वसऱ्यांत पुंजायल्यो आनी ओक ओक काडून त्यो मेजार 
मांडल्यो . पूण हो सगळो घाणयारो म्हेळ कित्या खातीर पुंजावन 
हाडला , होच सगळ्यांक प्रस्न पडिल्लो . 

तेरा भुरग्यांचे उत्सुकतायेन भरिल्ले दोळे ह्या वस्तूंचो नियाळ 
करताले . कार्वरान तांकां सांगले : “ ह्यो वस्तू तुमकां भायर मारिल्लो 
कोयर दिसत ; पुण तो आमचे बुद्दीच्या कसाक लांवक रावता . आमच्या 
गिन्याना वरवीं आमीं तांचो बदल करून घेवया . ह्या म्हत्वाच्या वावराक 
आतां लागू या , न्हय ! " 

तांच्या अजापान भरिल्ल्या दोळ्यां मुखार , कार्वरान व्हडल्या 
चायेच्या मोडिल्ल्या मुठाचें अेक मुसळ केलें ; लुगट लांबयतल्या शेताच्या 
मुठाचो पीठो करतलो रगडो . तिंता - शायेचो तितेर घेवन , तांतूंत कापसाची 
ओक बोयी घालून बन्सेन बर्नर केलो ; फळा - जेमा आयदनाची धापणी 
घेवन , तांचेर तकटे मारून , कितलींशींच रसायनां घालपाक आयदनां 
जालीं : कांय फुटिल्ल्यो बोतली घेवन , त्यो कातरून , बीकर्स , रिटोर्टस , 
असले रीतीची रसायन - साळेंत उपकाराक पडटलीं आयदनां जालीं : 
लाताचे कुडके , तांतूंन खिळे घेवन बुराक मारले उपरांत , तांच्यो 

चाळणी जाल्यो . कित्याक काय म्हळ्यार , तांतल्यान माती घोळोवन , 
बारीक , मोटे आनी गुणाचे मातयेचें वर्गिकरण करपाक उपकारा 
पडटल्यो आसल्यो त्यो ! 

अशे रीतीन अक नवी खर्च - नाशिल्ली , तुटकी - मोडकी जायत , 
पूण गरजेक उपेगी पडसारकी प्रयोगसाळ तयार जाताली . आनी हो 
पयलो धडो तांचो सगळ्यांत म्हत्वाचो आनी मोलादीक थारलो . तो 
म्हळ्यार , खंयच्याय क्षेत्रांत येस मेळयतले जाल्यार , चड मोलाचे 
मुस्तायकेची गरज आसाच अशें ना . थोड्या भितर व्हडलें काम करूं 
येता . हीच देख ह्या भुरग्यांनी मागीर दाखोवन दिल्ली , जेन्ना ते 
अमेरिकेच्या दुबळेपणांत लोळटल्या शेतां - मळांनी बुद्द - दिवपाच्या आनी 
शेतकामत्यांक सगळे तरेचो आदार फावो करपाच्या वावराक लागिल्ले . 
हेच इतलें करून जालें ना . कार्वर आतां नवे प्रयोग करतालो . ते 
दिसान दीस चड अजापवंत जावपाक लागले . ते करून आपल्या 
पर्जळीत गिन्यानान तो सगळ्यांक दिपकांवक लागलो . 

कार्वर टसकेगींत आयिल्लो तेन्ना , साळेच्या आठ अकरांच्या 
शेतांत फकत पांच बारीकसारीक कापसाचे भोरे तयार जाताले ; कणगांची 
एकशें वीस बल्लां आनी दिसाक ओक पेलोभर स्ट्रॉबेरी फळां . ताणी 
ताका सांगिल्लें की थंयची माती - ॲलाबामा वाठारांतली - सामकी 
उण्या मोलाची आनी सकयल्या पांवड्याची . सुरवातेक तांका तें खरें 
दिसलें . पूण तेच वायट परिस्थितीत तो वावराक लागिल्लो . दिसा 
दिसपट्टी कार्वर आपल्या भुरग्यांक घेवन भायर सरतालो . आठ हेक्टरांचे 
सगळे शेत ताणे कुणग्यांनी वांटलें . मेजतना ताका सामकें नेमकें 
मेजूंक जाय आसलें . ' सुमार ' म्हणटा ताका अर्थ ना , तो म्हणटालो . 
सामकें निश्चित मेजप जांवक जाय , हे ताणें भर दिवन सांगचें . 
आपणे सुमार 1.52 मेत्र रुंदायेच्या फोंडा वेल्यान सुमार 1.2 मेत्रांची 


डॉ . ज्यॉर्ज वॉ . कार्वर - ओक देखदिणी जीण 


79 


उडी घेतली म्हळ्यार , तो म्हणटालो , तुका फकत मातयेचे न्हाण 
मेळटलें . देखून , सुमारान केन्नाच उलोंवचे न्हय . न्हय म्हणून तशें 
केन्नांच म्हणचें न्हय , अशें तो तांकां बुद्द दिवन सांगतालो . आनी ते 
ताका सर्वांगी चित्त दिवन आयकताले आनी ताचे दर ओक उतर 
उखलून धरताले . तो सांगता तेंच आपले कर्तव्य म्हणून पाळटाले . 

अेकदां तीन - ओक वर्साचो प्रकल्प कसो शेतकामताचो ओक प्रयोग 
करून आपूण पळेतलों म्हणून ताणें येवजिल्लें . ते खातीर वॉशिंग्टन 
सायबाक ताणें पटोवन सांगलें आनी ताचे लागीं अेक मागणी घाली . 
खंयच्याय अका साऱ्या - रसायन कंपनीक फुसलावन मागचे की ताणी 
कांय शंबर कील वजनांचें फॉस्फेट रसायन - सारें हाडून तांकां भेट 
म्हणून दिवची . तें ताका मेळ्ळे . ते घेवन ताणें सगळ्या शेतांत शिंपडांवक 
लायलें . तें जाले उपरांत , थंय रोव मारपाक म्हणून भुरगे तयार जाले . 
पूण प्रोफेसरान तें करपाक तांकां मना केले . त्या शेताक आनीक सारें 
जाय , ताणें म्हळे , आनी तें हांगाच मेळटले . कशें कितें ? सगळ्यांक 
प्रस्न उप्रासलो . ते गोंदळांत पडिल्ले . हो प्रोफेसर आपल्याक कितेशें 
समजता , अशें लोक उद्गारताले . 

ताणें तांकां आनीक ओके कोयराचे दोगुल्लेर व्हेले . थंय रांदचे 
कुडींतलें उश्टें भायर व्हरून उडयताले . थंयच्यान भुरग्यांनी भाजेची 
तोरणां , पियावा - कांद्यांची सोल्लां , कडयांतलो सान मारून उडयल्लो 
कचरो - कोयर आनी हेर उश्टें बालद्यांनी भरून हाडलें आनी ते सगळे 
ओके कडेन दाळाक घाले . फुडल्या म्हयन्यांनी तो सगळो कोयर कुसून 
ताची काळी चिकट माती जावन आयिल्ली . ती घेवन ताणे सगळ्या 
शेताक शिवरायली . तशें तांतूंत आनीक सारें पडूंक पावलें आनी 
तांतली जमीन अदीक पिकाळ जावन उतरली . इतलें करून , ते भुरगे 
आपली पयलींची कापसा - पीक काडूंक आंवडेताले . पूण , कार्वराची 

व्हय ? 


येवजण वेगळी आसली आनी ताणे ते प्रमाणे केलें . 

त्या शेतांत भिकणां रोवची म्हणून ताणें हुकूम सोडलो . ' हे 
आनीक कसले पिशेपण ' , सगळे म्हणटाले . इतले सगट कश्ट काडून 
आमीं दुकरांक खांवक घालतली भिकणां रोंवची , पूण 

प्रोफेसरान 
सांगलें तशेंच जालें . थकस घेवन ताणें भुरग्यांक फोडणिशी करून 
दिली . चडशी झाडां मातयेंतलो जिवीत - दितलो ‘ नायट्रोजेन ' खावन 
उडयतात आनी जमीन - माती दुबळी - दुर्बळ करतात . तांतले सगळ्यांत 
चड खावपी म्हणटा तें कापसाचे झाड . पूण ‘ कावपीज ' ही कुळिता 
सारकेलीं बिकणां वायवेलो ‘ नायट्रोजेन ' आपणावन घेतात आनी तो 
परतो जमीन - मातयेक दितात . देखून , नायट्रोजेन , हे अेक गरजेचे 
रसायन - सारें , जाका हरशी बाजारांत किला फाटल्यान डॉलराचे सात्तीस 
सेंटस् फारीक करचे लागतात , हे फुकट रीतीन शेतकामत्यांनी भिकणां 
रोवन मेळोवन घेव येतालें , अशें ताणें सांगलें . 

तें पयलें वर्स सोंपता म्हळ्यार , थंयच्यान काडिल्ल्या पिकां वरवीं 
तांणी इतली पुरवण केल्ली , की नोवेंब्र मेरेन संस्थेचो जेवणा - खाणाचो 
पुरवठो तांतल्यान पुराय जाल्लो . ते भायर , दर हेक्टरा फाटल्यान 
ताणें धा डॉलराचो फायदो करून दाखयल्लो . वसंत - रूतूंत कार्वरान 
आपल्या भुरग्यांक कणगां रोंवक लायली . तशेंच हेर भाजी - पालो 
रोवपाचे प्रयोग केले . दुसऱ्या वर्साचे उत्पन्न हेक्टरा फाटल्यान कणगांची 
660 बल्लां इतलें जाल्लें . सदचे लुवणे परस तें स पटींनी चड उत्पन्न 
जावन आयिल्लें . 

निमाणेकडेन , ताणें त्या शेतात कापसा - झाडां रोयलीं . पळे जाल्यार , 
पयल्या वर्साची पीक हेक्टरा फाटल्यान 570 कील जाल्ली . सगळे 
कडल्यान अजाप जाल्ले शेतकामती , काळे तशे गोरे , ताचे प्रयोग 
साळेंत व्हडा उत्सुकतायेन पळेवक येताले . त्या भागांत इतली गिरेस्तकाये 

पीक हे आदी केन्नांच जांवक नाशिल्ली . उत्तरेच्या भागांतल्या ह्या 
मनशान , जाणे व्हडलो जायसर कापसा - झाडां केन्ना पळेवक नासलीं , 
ताका ती रोवपाची कशी खबर आसतली , व्हय ? सगळे कडच्यान 
शेतकामती आपले भितर प्रस्न घालून भासाभास करताले . तोवूय 
जाल्यार , फकत ओक साळेत शिकोवपी , ताका कापूस रोवपाची रीत 
हे विशीं कशी खबर आसूं येताली ? आनी जाणीं आपलें पुराय जिवीत 
कापसा - झाडां रोवन सारलें , तांचे परस ताची कापसा पीक चड जाताली 
म्हळ्यार कितें ? 

आपले सादे रीतीन आनी भोव नमळायेन तांकां फोडणिशी 
करून तो जाप दितालो . ती जाप ताची तीच सदांचीच जावन आसली ; 
ती म्हळ्यार अेका झाडाक कांय वस्तूंची गरज लागता . ती गरज चड 
करून ते जमनीची माती भागयता . तिणे ती पुराय भागोंवक जायूच . 
बरो शेतकामती झाडांची गरज पळेवन आपले जमनीची माती तयार 
करता . ती गरज तशी फावो ते रीतीन भागोवपाचो प्रयत्न करता . 
ताचेरूच पिकेचे सगळे येस आटापिल्लें आसा . 

कार्वर सगळे तरेचीं कामां हाताळटालो . टसकेगी कॉलेज आंग 
घेवपाक लागिल्लें . तो थंय आयले उपरांत , कोणाचेय कसलेय प्रस्न 
वा कामां सुटावी करपाक जाय जाल्यार , ती ताच्या शेतकामत विभागांत 
पावताली . वॉशिंगटन आपूण जावन ताका मेळूक येतालो आनी कितेंय 
काम हाडून ताचे मुखार मांडटालो . “ हे मात्शें करशी " काय म्हणून 
सांगून , तें ताचे लागीं सोडून वेतालो . अशें आसून , कार्वर ओक दीस 
शेतकामत इमारतीचो भितरलो आवार चित्रायत बसतालो . केन्नांय 
बांयचे उदक कसाक लावन पळेतालो . केन्नाय पावस पडटा तो मेजून 
घेतालो आनी आपलो अदमास अधिकाऱ्यांक कळीत करतालो . 

ते भायर , ताणें संस्थेचो आख्खो वाठार सोबीत रीतीन मांडून 

तयार केल्लो . वयर - सकयल तेर्रास , पाचवें तण आनी फुल - झांडां 
आनी सांवळी - दितली ल्हान - सान आनी व्हड झाडां भरून , झोंपां 
झाडकां रोवून ताणें बाग करून घेतिल्ली . फुडाराक ती व्हडली बाग 
जांवची म्हणून सगळी काळजी घेतिल्ली . हे करतना , आपलो विज्ञानीक 
सोद - वावर ताणें चालूच दवरलो . अमेरिकेच्या केंद्र सरकाराचे शेतकामत 
खातें देस - भरच्या पाचव्या - तणाच्यो देखी - पती अकठांय करतालें . तांकां 
ताणे आपणे पुंजायिल्ल्यो शंबरेक पती दिल्यो . आनी जेन्ना शेतकामत 
विभागाची 1898 वर्साचे शरद - रुतूंत एक आगळी - वेगळी इमारत 
तयार जाली , तेन्ना आपल्या आदल्या इश्टाक आनी भोवमानेस्त 
प्रोफेसर विल्सनाक ताची उग्तावणी करपाक म्हणून ताणें फुसलावन 
हाडलो . प्रोफेसर विल्सन तेन्ना अमेरिकेच्या केंद्र सरकारांत शेतकामत 
खात्याचो मंत्री जावन आसलो . 

ताच्या खाला शिकतल्या भुरग्यांक ताचें असाधारण गिन्यान 
सामकें दिपकायतालें . जमनींतल्यान किल्लून आयिल्ले खंयचेय वस्तुची 
तो सामकी वळख रोखडो कसो दितालो , हे तांच्या लक्षांत वचनासलें . 
ताका सगळे कशें समजतालें , व्हय ? ते प्रस्नार प्रस्न करूंक लागिल्ले . 
केन्नांय तांकां दिसताले , ह्या हुश्यार प्रोफेसराची फकाणां करची . तो 
खंय चुकता वा उणो पडटा वा सकयल पडटा जाल्यार पळेंवया ! 

ओक दीस ताणी ओक तोळ घेतलो . ताची तकली मारली आनी 
ताचेर मुयेची तकली बसयली . ताचे दोंके तोडून , तांच्या जाग्यार 
घुघुट्टयाचे बसयले . असो ओक विचित्र प्राणी करून ताचे मुखार हाडलो . 

“ प्रोफेसर , हो कसलो पोटींग जायत ? हाचें व्यक्तित्व कितें तें 
आमकां सांगशी , व्हय ? ” अशें म्हणून तांणी ताका केंडण्यांनी पाचारलो . 
हांसपाचेर ताबो दवरून , ते ताची फकाणां करपाक फुडें सरिल्ले . 

कार्वरान त्या तवनाशी भुरग्यांक पारखिले . त्या अडेच्या प्राण्याचेर 


डॉ . ज्यॉर्ज वॉ . कार्वर - ओक देखदिणी जीण 


83 


ओक नदर मारून , ताणें सट्ट करून जाप दिलीः “ हो पोटींग जाणा 
फटींग ! " सगळ्यांची तोंडां बंद पडली . 

सगळो आपलो जागतो वेळ तो शिकोवपांत सारतालो . भितर 
वर्गांत तसो भायर शेतामळार तो फकत शिकयत रावतालो . वास्तवांत 
काम कशें करूं येता तें तो दाखोवन दितालो . थंय तो तांच्या खासगी 
जणीक जिविताची आनी नोकरी मेळपाची शक्त फुलोंवक शिकयना 
म्हणून तो ताकां तोंड फोडून सांगतालो . बगर हे शक्तिचो ताणी 
आपल्या लोकाचे उदरगती आनी बरेपणा खातीर सुफळ वावर करून 
तांकां फुडें व्हरपाचे हेतून आपुण वावुरता , अशें तो म्हणटालो . हेच 
तो भौन भौन भुरग्यांक सांगतालोः “ तुमच्या येसाचे माप हाकाच 
लागून भरतलें , आनी तुमी अकठांय केल्ल्या दुडवांक लागून वा तुमी 
न्हेशिल्ल्या कपड्यां पासत न्हयच न्हय ! फकत तुमच्या पेल्याची सेवा 
चाकरी करूनूच तुमी खरेले जैत जोडटले . ” हेच तो परतो परतो 
तांच्या कानार सादयतालोः “ साद्यो गजाली असादारण रीतीन करून 
घेयात . तांतूंतूच तुमचे येस धरला . " 

तांची उंचली साळ आतां थायर पडटाली . थंय नव्यो परंपरा 
आपल्यो बुन्यादी घालताल्यो . भुरग्यांची सर्वांगीं विकास जांवचो देखून 
प्रयत्न जातालो . हांगा थंय कामा खातीर धडपडटना , कार्वर पियानो 
वाजोंवक शिकूक पाविल्लो . त्या आदाराचेर , तो दर आयतारा रातचो 
अलाबामा हॉलांत पडून आशिल्ल्या पियानो लागी बसून तो वाजयतालो . 
शिकपी भुरगे आनी शिकोवपी प्रोफेसर ताचे लागी येवन , तो वाजयता 
आनी गायता तें कान दिवन रूचीन आयकताले . तो जिनसांवार गीत 
गायनां गायतालो , अभिजात - क्लॅसिक तशी चालती लोक - गीतां आनी 
ती त्या त्या संगीत रूपांत आपल्या वाजपांत तो प्रदर्शीत करतालो . 

हे आयकून , ओका आयतारा राती , साळेच्या भांडायक , वॉरेन 
लोगनाक , सुचलें की कार्वराच्या ह्या गुणाचो कित्याक फायदो घेवचो 
न्हय ! साळे खातीर थोडे - भोव दूडू जोडूं येताले . ताणे ही आपली 
येवजण कार्वरा मुखार मांडलीः ताणें पियानो वाजोवपाची ओक भोंवडी 
घेवची . आनी साळे खातीर थोडी - भोव निधी अकठांय करून घेवची . 
तशें केल्यार व्हडले उपक्रार जायत आसले . 

ताची सुचोवणी आयकना फुडे , कार्वर हांसत सुटलो आनी ताणें 
म्हळे : “ आरे बाबा , हांव ओक शिकोवपी , न्हय पियानो वाजोवपी , हे 
जाणा जा गा सायबा . 

लोगनान परती जाप दिवन म्हळे : “ शिकोवपी जाल्यार कितें 
जालें ? तसो पळेवक गेल्यार , डॉ . वॉशिंग्टन कॉलेजीचो प्रिन्सिपॉल 
जावन आसा . तो भोवशीक - मळार उलोवपी असो न्हय . तरीय तो 
गांवा गांवांनी भोवन उलोवपां करून , साळे पासत दुडू अकठावपा 
खातीर वावरी ना , व्हय ? " 

कार्वरान ह्या ताच्या उतरांचेर येवजिलें . तो सांगता तांतूंत जीव 
आसलो खरो ! थाड्याच दुडवांच्या आदारान आपल्याच्यान साळेच्या 

शेताची जमीन कांय हेक्टरांनी वाडोंव येताली , हे ताका खऱ्यानींच 
दिसले . ताणे हे आपल्या मुखार येतले आव्हान खोश्येन मानून घेतले . 
रोखडीच ओक भोंवती चीट भायर सरली . आनी ती साबार नगरांनी 
आनी शारांनी तशीच गांवांनी लेगीत धाडली . ती कळीत करताली की 
फामाद प्रोफेसर कार्वर पियान वाजोवपाचे भोंवडेर भायर सरता आनी 
तो अलाबामा , लूजियाना , ज्यॉर्जिया आनी टेक्सास जिल्ल्यांनी भोवशीक 
मळार वाजयतलो . तो मेळयतलो , ती फुल ना पाकळी टसकेगीचे 
निधीक वेतली . ताका सगळ्यांनी उदार हातांनी मदत करची . 

कशेय भाशेन दूडू ओकठांय करून , प्रोफेसर कार्वराक न्हेसोवपाक 
फावो तसलें अक उपचारीक काळें सूट घेतले . आनी 1899 वर्साचे 
जुलाय ६ वेर तें घेवन तो पियान वाजोवपाचे भोंवडेर भायर सरलो . 
माँटगोमेरी , सवान्नाह , बेटन रुज , ह्या शारांनी आनी हेर नगरांनी 
आनी गांवांनी ताणें पियान वाजोवपाचे समारंभ करून घेतले . तशेंच 
ताणे कोणाल्या खासगी घरांनी , शेतां - कडयांनी आनी भौशीक इमारतीं 
वसऱ्यांनी पियान वाजोवपाच्यो बसका आनी सभा घेतल्यो . 

ओक फावटी , उदेंत टेक्सास जिल्ल्यांत असली पियान वाजोवपाची 
तो सभा घेतालो . ताचे काळे कातीक लागून , सभेक आयिल्ल्या काय 
गोऱ्या लोकांनी ताका उडश्यो घाल्यो . ताच्यो केंडण्यो केल्यो आनी 
ताका माचयेवेलो धांवडावपा सारको केलो . पूण दुसरे वटेन , ज्यॉर्जीया 
जिल्ल्यांतल्या ओका साळे - वसांत जाल्ले सभेत ताका त्याच गोऱ्या 
लोकांतल्या मनशां कडल्यान व्हडली तूस्त - तोखणाय फावो जाली . 
देखीक , ओका गोऱ्या दादल्यान आनी ताचे बायलेन , ताच्या सामकार 
येवन , दोळ्यांतल्यान दुकां गळोवन सांगले , की संगितांत इतली सोबीताय 
आनी गोडी आसत म्हणून ताणें केन्नाच येवजूंक नाशिल्लें , पूण ताणे 
वाजयल्लें संगीत इतलें भारावन उडयतलें म्हणपाचे हे आदी ताणी 

केन्नांच आयकूक आनी खोश्येन भोगूंक नाशिल्लें . हे आयकून ताका 
भोव धादोसकाय भोगली . 

आनी दर - ओके राती सगळे काम सोंपले उपरांत , आपणाक 
बिराडाक दिल्ल्या ल्हान खानावळीचे सान कुडीत वा रेल - गाडयेच्या 
डब्यांत बसून , तो त्या दिसा अकठांय जाल्ले काणिकांचे पैशे पान - दूडू 

कागदाची नोटां आनी खणखणीत मोडिची नाणीं- साणाय - सोसणिकायेन 
मेजीत बसतालो . टसकेगीच्या आवारांत पांच साताळ्यांची भोंवडी 
करून परतलो तेन्ना , ताणें कांय शंबर डॉलर पुंजावन हाडून कोलेजीच्या 
व्हडिला लागीं दिल्ले . 

पूण हे भोंवडेक न्हेशिल्लो तें सूट ताणें आनीक केन्नाच आंगाक 
घाली नासतना दवरलें . ते आपल्या कुडांत ताणें सदांकाळ खुंटियेक 
लायलें . ताचे विशीं कोणेय ताका विचारल्यार , ‘ तें म्हज्या पियान 
वाजोवपी दिसांचे ' , अशी तो हांसून - हांसून जाप दितालो . 
काळ्या - खांपरी लोकाची आवतिकाय 


पियान वाजोवपाचे आपले भोंवडेर आसतना , कार्वरान आपल्या 
काळ्या - खांपरी लोकाची लाचार आवतिकाय आपल्या खाश्या दोळ्यांनी 
पळेल्ली . आनी तिचो लागशिल्लो अणभव घेतिल्लो . तांच्यो त्यो 
दुबळ्यो , म्हेळ्यो खोपटी , जांतूंत ते किड्यां भाशेन घुस्मटून रावताले . 
ओके - के खोपटेंत धा जाण वा ताचे परस चड ओके लांकडा - लाताचे 
खोपटेंत शिरकताले . तांच्या दारा कुशीक दुकरांच्यो गायरी , गोरवांचे 
गोठे जाग्याक खर्शताले . तो लोक भुकेन वळवळटालो . मेळटा तें 
खावन कठीन दीस धुकलतालो . ताका लागून भागून , बारीक जावन , 
दुयेसां - पिडेक बळी पडटालो . हे तांच्या आंगा - पांगार आनी मुखकमळार 
सामकें निश्चित दिसतालें . ताका हो भोवुच दुखीचो देखाव भौन भौन 

खांवक येतालो . 

अमेरिकेच्या दखिणे भागाची स्थिती ताका विचित्र दिसताली . 
थंयचे मातयेची पिकाळताय खर्शवन उणी जायत भाजून गेल्ली . पूण 
ती परती भरून काडूं येताली . कापसा झाडांनी ती सगळी लूचून 
काडिल्ली . कापसा - झाडांचे राज्य सोंपोवन वा उणे करून हाडूं येतालें . 
त्याच शेतां - मळांतल्यान जेवणा - खाणा वस्तू उत्पन्न करून हाडूं येताल्यो 
आनी आपल्या गरजेवंत लोकाक त्यो मेळू येताल्यो . तेन्ना तांकां 
गरज तितलें जेवण - खाण मेळटलें आसलें . तांच्यांतली पिडा लेगीत 
पैस जातली आसली . तांच्या भुरग्यांकूय फुडें सरपाक संदी मेळटल्यो 
आसल्यो . फकत तांकां फावो ती नीट वाट शिकोवपाची आसली . 
तांकां मार्गदर्शन करपाचें आसलें . 

हे दिशेन म्हणून टसकेगी कोलेजीच्या आवारांत ताणे शेतकामत्यांची 
साळ सुरू केली . तांतूंत , दर म्हयन्याच्या तिसऱ्या मंगळारा , भोंवतणेच्या 
वाठारांतले शेतकामती अकठांय जाताले . पयलीं थोडेच येवपाक लागले . 
मागीर , ल्हवू ल्हवू तांचो आंकडो वाडत गेलो . इतले म्हणसर , कार्वराक 
मानाची दोतोरकी फावो जाल्ली . आनी असो डॉ . कार्वर तांकां तांचे 
जमनी माती विशी , तांतल्या शेतां मळां विशीं आनी ती कशी कमायस 
करची , त्या संबंदान सांगतालो आनी फावो ती बुद्द दितालो . आपल्या 
ल्हानश्याच जाग्यार ताणी भाजी - पाल्याचे पोरसूं , वारवें रोंवचे म्हणून 
तो तांकां फुसलायतालो . ताज्जी रसरशीत भाजी खाल्यार , तांकां 
लागतली ‘ पेलाग्रा ' सारकेली काती - पिडा ना - नपश्च्यात जातली आसली . 
कित्याक ते फकत मास , पीठ आनी साकर काडून उरता तें ‘ मोलॅस्सेस ' 
उश्टें पियेताले . ते सगळे जेवण तांकां रोगियाळी करताले . 

त्या काळार तोमाटांक विखाळी लेखताले . चडसो लोक ती खावपाक 


88 


डॉ . ज्यॉर्ज वॉ . कार्वर - ओक देखदिणी जीण 


धाडज नाशिल्लो . कार्वर तांचे हुजीर अेक तांबडे - रगत तोमाट घेतालो . 
सुरी घेवन तें चरचरीत कापतालो . आनी तें रूचीन मिटियो मारून खातालो . 
सगळे ताका पळेवन भियेवन अजापताले आनी संतापताले . पूण तो तांकां 
लेखून म्हणटालोः “ पळे , हांव जिवो आसां ! मरूंक ना मू ? " मागीर तो 
तांकां समजावन सांगतालो की तोमाट खाल्यार आंगाक खोरोज जायना 
जावपाक आदार मेळटा . हो ताचो संदेश भोंवतण्यां पावतालो . 

ल्हवू , 
ल्हवू , थंय येतल्या शेतकामत्यांचो आंकडो वाडत गेलो . पयलीं फकत 
पंचवीस जाण आयिल्ले . मागीर तीशेक आयले आनी उपरांत पन्नाशेक 
नेमान येवपाक लागले . मागीर ताचे परसूय चडूच ताची बुद्द आयकुपाक 
येत रावले . 


11 

पूण हे जाले थोडेच मनीस , जे तो दितले बुद्दीचो फायदो घेताले . ह्या 
भायर कितलोसोच काळो - खांपरी लोक आसलो जो राना - वनांत आनी 
खातोणांत वसयल्ल्या खोंपुटलांनी रावून , केन्नाय सारकी उंडी तोंडांत 
उडयना जावन , दीस काडटालो . तांकां ही जाणवाय पावूक जाय , ताका 
दिसतालें . ह्या लोकांनी घडये केन्नाच टसकेगीची खबर आयकूक ना . त्या 
लोका मेरेन आपूण आपले बुद्दीचो लाव दिवूक वावुरतलो म्हणपाचो ताणें 
खर निश्चेव केलो . ते दिशेन तो सगळ्या कश्टांक फुडो करून वावरूंक 
लागलो . 

हे खातीर कार्वरान अक गाडो तयार केलो . ताका फुडें ओक 
गाढव बांदलें . शेतांत वावराक लागतल्या आयुद्दांची थोडी मुस्तायकी 
घेतली . मंत्री विल्सनान धाडिल्ल्यां बी - बियाणांच्यो कांय पोतयो आनी 
काशीत घाल्ली दाखोवपाचीं कांय झाडां घेतली . आनी हे सगळे 
आपल्या गाढवा - गाडयेंत घेवन , कॉलेजींतलो शिकोवपाचो आपलो 
वावर करून घेतले उपरांत , डॉ . कार्वर आपणाल्या ह्या व्हड कार्या 
खातीर भायर सरतालो . दर साताळ्याच्या सोंपत्या दिसांनी तो गाढवा 
गाडो घेवन भोंवतणी भोंवतालो . अकाद - दुकले पयसुल्ले शेतकामती 
भेटल्यार , वा जात्रा - मेळ जातात थंय , रस्त्यां कोनशांचेर , वा कांय 
शेतकामत्याचे पंगड मेळळ्यार , तो आपले बुद्दीचे तांकां उलोवन 
भारायतालो . दिसान - दीस चडूच लोक तो सांगता तें आयूकंक येतालो . 

तांतले तातूंत कांय दुभावी लोक तर आसतालेच . ते विचारताले , 
" तूं आमचे परस चड कशें जाणा रे ? तुंबूय आमचे भाशेन काळो 
खांपरीच न्हय गा ? " पूण हेर जाण तो सांगता तें चित्तान आयकून 
घेताले . तो तांकां फुसलावन माये - मोगान सांगतालोः “ पैशे सांबाळात . 
वावराच्या दर - ओका दिसा , डॉलरांतले पांच सेंटस् तरी उण्यांत उणें काडून 
कुशीक दवरात . वर्सा - भरांत तुमचे लागीं 15.65 डॉलर अकठांय जातले . 

जमनीचो ओक हेक्टार विकतो घेवपाक , हे इतले पुरो . परते जाल्यार , 
हांतले 65 सेंटस् तुमचे निधींत सांबाळून उरतले . तुमगेल्या भाटकाराच्या 
वा सरकारी कोमिसाराच्या चपक्यांतलो सुटपाक वा तांचे तुमचेर आशिल्लें 
चेपण उणें करपाक , हो ओक उत्तम उपाय , हे जाणा जायात . हाचेर 
ध्याना - मनान बरें करून नियाळात . " 

हो फळादीक निरोप सगळ्याक पातळून गेलो . आनी काळ्या 
खांपरी लोकांनी ताचे म्हत्व वळखलें . आपले गांठीक मारिल्लें नाणे 
काळो लोक आतां डब्यांनी , लातांनी आनी मारून उडयल्ल्या रूखा 
मुळाच्या फोंडकुलांनी लिपोवन , राखून दवरूंक लागले . ही दुडू सांबाळपाची 
ओक व्हडली क्रांती जावन आयली . सोरो पिवपाचेर , जुगार खेळपाचेर 
आनी हेर व्यसनांचेर मोडपाचे दुडू आतां सांबाळून गांठीक मारून 
कुशीक उरले आनी वाडले . 

ल्हवू , ल्हवू , पूण निश्चित पावलां मारून , अमेरिकेचे दखिणेक 
रावतल्या काळ्या लोकाच्या जेवणा - खाणाच्यो संवंयो बदलून येवक 
लागल्यो . तें घडोवन हाडपाचे कार्य , ज्यॉर्ज कार्वर ह्या अकल्या मनशान 
केलें . तेन्नाचें तांचे जेवण पोटांत पावतकूच , फकत पोट भरतालें . 
ताका उदर - पोसण सारकें दिनाशिल्लें . पूण ताच्या जाग्यार तांकां वीख 
खावयतालें . हे ताणें तांकां सामकें पटोवन दिलें . देखून ताणी आपल्यो 
खाणा - जेवणाच्यो संवंयो बदलच्यो , हे तांकां सुचयलें . हे सांगपाक 
आनी समज घालपाक सोंपें नासलें . पूण भोव नमळायेचे चिकाटेन तें 
ताणे करून घेतले . दुकराचे मास कशें सुकोवन , मिठाक मारून , धुंवर 
दिवन , पिड्डेर जावपाचे टाळू येता आनी सांबाळून कितलो तेंप दवरूं 
येता , तें ताणें तांकां सोसणिकायेन शिकयलें . तें आयकून आनी करून 
गिमाळ्याचे गर्नेक लागून , तांचे मदीं कितलो विद्वाट जातालो तो वाटावलो . 
कितलेय गर्मेन तें मास ताणे दाखयल्ले रीतीन वगडायनासतना जायत्या 

दिसांक वापरच्याक आनी खावपाक राखून दवरूं येतालें . 

तशेंच कार्वरान तांकां पिकिल्ली फळां आसात तशीच हरवे 
स्थितींत खावू येतात म्हणून सांगिल्लें . ती तशी खाल्यार चड उपेगाची 
आनी भलायकेक चड मोलादीक थारतात म्हणून सिद्ध करून दाखयल्लें . 
हे गिन्यान त्या काळार कोणाकूच नासलें . पूण आयज तें सगळ्याक 
पसरला . हरवीं फळां खावपाक तेन्नाचो लोक खांकुडटालो . तांतूंत 
वीख आसत म्हणून भोवुच भियतालो . पूण ती जितीं , हरवीं फळां 
खाल्यार , खातल्याक पिडा - रोग जावपाचो आळाबंदा हाडूं येता , अशें 
कार्वरान सिद्ध करून दाखयलें . हे गिन्यान आयचे वैज उपकारायतात 
आनी पसरायतात . रानवटी जामून आनी सेव - आपोल चडशे खांवक 
जाय म्हणून ताणे भोवुच प्रचार - प्रसार केलो . 

स्वता जावन तो भाजी - पाल्या बी - बियाणे भरिल्ल्यो ल्हान पोतयो 
ह्या लोकाक वाट्टालो . आनी ती रोयात म्हणून तांकां आग्रो करतालो . 
भाजी - पालो पोरसांनी वाडून आयले उपरांत , ती भाजी कातरून जेवणाक 
म्हणून कशी तयार करची , ती माहिती ताच्या बायलांक निखालुस 
नाशिल्ली . देखून तो आपूण जावन तांचे रांदचे कुडींनी वेतालो . 
तांच्यो शेगडयो पेटोवन , तांच्या बायलांक भाजी रांदूक शिकयतालो . 
भाजी कशी कातरची , कायलेर तळसूंची , फोण्ण मारचे आनी रांदची , 
हे तो थकस घेवन तांकां आपूण करून दाखयतालो . रोखडे , दखिणेच्यो 
काळ्यो - खापरी बायलो आपल्या घोवांक , आवय - बापायक आनी भुरग्यांक 
नव्या जिनसाचे जेवण वाडूंक लागल्यो . पयलें पयलें तांकां तें बरें 
लागले ना . आथवेंच कितेशें दिसले . पूण ल्हवू ल्हवू नव्या जेवणाची 
रूच लागताली . म्हत्वाचे म्हळ्यार तांची भलायकी सुदारत वेताली . 
तांच्यांतली पिडा - दुयेंसां उणी जायत वेताली . आतां सगळो काळो लोक 
चड करून व्हडल्या प्रमाणान जागृत जाल्लो . पाचवी भाजी , बटाटे , 

बीटरूट कशे सुवादीक रूचीन रांदूंक जातात आनी घोस्तान खांवक 
जातात , तें तांकां पयलेच फावट कार्वर नांवांच्या ह्या देवानूच धाडिल्ल्या 
अश्या देव - मनशान शिकयल्लें . लोक देवाचे आनी कार्वराचे उपकार 
आठयतालो . 

रांदचे - कुडींनी / कुजनांनी भाजीपाल्याचे , मासाचे आनी हेर पदार्थां 
पसून तयार जाल्लें उश्टें मातून येतालें . ताच्यो पोटल्यो आनी दाळ 
केल्लें म्हेळे घरा भायल्या पोरसांत अशेंच शेवटून मारिल्ले मेळटालें . 
थंयच ते कुसताले आनी किडयां - जंतूंनी बुसबुसतालें . भोंवतणी पिडा 
रोग पातळायतालें . ह्या विशयाचेर कार्वरान आपणाल्या आकांताच्या 
गिन्यानाचे रचणुकेन लक्ष केंद्रीत करून थिरायलें . दुकरा मासा - वेलें 
उरतलें तें तुशीन आनी हेर चरबी ते लोक भायर मारताले . वर्स - भर 
भायर मारिल्ली तसली चरबी अकठांय केल्यार , तिचे पसून साबांव 
तयार करूंक जाता , असो ताचो अदमास ! आनी तितलो साबांव ओका 
घराब्याच्या सगळ्या वांगडयांक न्हावपाक धुवपाक , आंगावली उंबळपाक 
लेगीत अेक वर्स - भर पावू येता म्हणून ताणे फोडणिशी करून दाखयलें . 
प्रयोग करून दाखयले . बारीक - सारीक कणगां जी हरशीं खायनासतना 
भायर उडयतात , ती कापून दळून काडल्यार , तांचे पसून वयल्या 
दाची कांजीण वा स्टार्च करूं येता , ताणें सांगचें . पिण्याच्या झाडांच्यो 
सुयो - पानां , सुंबा - साकाची दोरां राजू घेवन शेंदो - मांदो , दाट - धापणे 
लुगटां तयार करूंक जातात , हे ताणें तांकां पटोवन दिले . आपले 
गाढवा - गाडयेंत वेता आसतना , झाडां , झाडकां , फुलांच्यो रोंपयो वा 
बियां वांटची आनी “ हीं तुमचे बागींत रोयात , हां ” म्हणचें . 
म्हळ्यार देवागेलें मौनी संदेशकान्न " ताच्या तोंडांतल्यान आयिल्लें दर 
ओक उतर लोक , चड करून काळो - खांपरी लोक , मोडूंक दी नासलो . 
पूण तें आदर - मानान उखलून धरतालो . 


" फूल 

टसकेगींतल्यान येतल्या ह्या कार्वराच्या गाढवा - गाडयेची खबर 
सगळ्याक पातळिल्ली . आपली प्रचाराची भोंवडी करतना , ती गाडी 
कार्वर शेनवारा दिसा दनपारां , जेन्ना लोक मेकळो आसतालो , नगरांतल्या 
मुखेल बाजारा माजार हाडटालो . तो सांगता तें आयकुपाक लोकाची 
गर्दी जाताली . चडसो काळोच लोक ताका मेळूक येतालो आनी ताची 
बुद्द घेतालो . ताणी ती आयकून आनी आपल्या शेतांनी आनी ताका 
लागून आपल्या पोरसांनीय मेळयल्लें जैत पळेवन आनी नियाळून , 
गोऱ्या लोकाक नसाय जाल्ली . ताची खबर आयकूक ल्हवू , ल्हवू 
तेवूय येवक लागिल्ले . पयलें तांकां येवंक बरें दिसले ना . कांय 
जाणांनी कार्वराच्या सभांनी गोंदळ केलो आनी हाजिर आशिल्ल्या 
लोकाक धुस्पटावन उडयलो . “ हे काळे - खांपरी आपल्याक कितें - शे 
समजतात ! ते आपूण मार व्हडले म्हणून आपल्याकूच मानतात . ह्या 
काळ्या - खांपऱ्यांक कितें दिसलां , व्हय ? ” अशें म्हणून तांच्यो केंडण्यो 
करताले . तेच काळे - खांपरी आतां तांचे परस चड बरे रीतीन शेतांनी 
पीक काडटाले . तें जाल्यार तांकां निश्चित दिश्टी पडटालें . 

वॉशिंग्टा भशेन , कार्वराक भावार्थान दिसताले की खंयच्याय 
मनशाक फोंडांत घालून तसोच दवरूंक जायना . तूंच तांचे वांगडा 
वचून थंय रावतलो जाल्यार हे घडून येवू येता . आनी तशेंच चड 
करून जावन आयलें . ल्हवू , ल्हवू गोरे शेतकामती लेगीत कार्वराच्या 
सभांनी येवक लागले . तो ‘ खांपरी शिक्षक ' कितें सांगता काय म्हणून , 
उत्सुकतायेन तरी ताची बुद्द घेवची म्हणून ताचे सरशी येवू लागले . 
कार्वराक जाल्यार तें बेस बरें लागले . खरे म्हळ्यार , गोऱ्यांच्यो आनी 
काळ्यांच्यो गरजो , तेच सुवाते वेले शेतकामती जाल्ल्यान , ओकेच 
तरेच्यो आसल्यो . तांच्यो आडखळी आनी प्रस्नूय उणीपुणी ओकसारके 
आसताले देखून खरें म्हळ्यार ताणीं अकठांय , ओकामेकाच्या आदारान 


94 


डॉ . ज्यॉर्ज वॉ . कार्वर - ओक देखदिणी जीण 


आनी सहकारान वावुरल्यार , सगळ्या भागाक रासवळ रीतीन बरें जातले 
आसलें . हे सत् तांकां आतां समजून येतालें . आनी ताका मेळूक ते 
खऱ्यानींच आंवडेताले . 

ह्या काळखाच्या सागरांत ताणें ही ओक कयलांटी हिशेब करून 
अशी शेवटून मारिल्ली . तांतली हालून आयिल्ली ल्हारां जशी सगळ्याक 
पसरतात , तशीं आनी ताचे परसूय व्हडली वसाड अमेरिकी समाजांत 
शेवटून पडून आयिल्ली . तांतले काळे - खांपरी चड फाटसार आनी 
अज्ञानी आसले . आपल्या सोद - वावराचो आनी येवजण्यांचो फायदो 
काळ्यांक तसो गोऱ्यांकूय मेळचो , होच कार्वराचो हेतू आसलो . ताणी 
आपलें जिवीत बऱ्या खातीर बदलचें , होच ताचो खतखतीत आंवडो . 
हे गाढवा - गाडयेन भोंवून लोकाक शिकोवपाचो आपलो सुफळ प्रयोग 
आपले सगळ्यांत म्हत्वाचे कार्य , अशें डॉ . कार्वर मानतालो . कित्याक , 
ताका लागून , हे नवें गिन्यान सगळ्याक पावलें . ताचेर आदारून 
लोकांनी आपलें जिवीत सुदरायलें आनी आपली भलायकी नवी 
रसरशीत केली . मातयेंतलें रसायन राखपा खातीर केल्लो हो हिस्पाभायलो 
व्हडलो प्रयोग , ताका लागून , शेतकामत क्षेत्रांत क्रांती घडून आयली . 
ताचो फायदो सगळ्या संवसाराक फावो जालो . ' पेलाग्रा ' म्हणटा ती 
कातीची पिडा जाताली ती ना - नपश्च्यात जांवक पावली . 

पयली मोडकुरी गाढवा - गाडी सोडून दिवन , ' जेसप शेतकामत 
गाडी ' तयार जाली . ही गाडी बांदपाक म्हणून मोर्रिस के . जेसप , ह्या 
न्यूयॉर्क शारांतल्या अेका गिरेस्तान दुडू दिल्ले . देखून ताचे हे गाडयेक 
दिल्लें नांव . तांतूंत ओक प्रशिक्षण साळ बसयल्ली . उपरांत , 1819 
वर्सा , अलाबामा राज्यान तांकां अेक व्हडलो ट्रक दिलो . मागीर मॅकोन 
म्हालांतल्या शेतकामत्यांनी पांच हजार डॉलर्स अकठांय केल्ले . त्या प्रशिक्षणा 
पासत , त्या दुडवांची ताणी ताचे परस व्हडली गाडी घेतली . ती आतां 

भोंवती साळ म्हणून बरें काम करूंक लागली . ही साळ कितल्याश्याच 
लोकाक प्रशिक्षण दिवपाक पावली . 

टसकेगी नगर आनी तातूंत वावुरतलो असाधारण प्रतिभेचो 
गिन्यानी , डॉ . कार्वर , आतां सगळ्या शेतकामत्यांचो आनी त्या क्षेत्रांत 
काम करतल्या गिन्यान्यांचो भोवुच वळखीचो जाल्लो . खंयचेय सुवातेर , 
कसलेय प्रस्न उप्रासल्यार , ते सोडोंवचे पासत ताका भेटूक येताले . 
ताचे भाशेन , आप - आपल्यो भोंवत्यो साळो चळोवपाक ताचे कडल्यान 
बुद्द घेवपाक येताले . ताची ही कल्पना आनी मांडणी आनी ताका 
लागून ताका फावो जाल्ली कीर्त आतां सगळ्या देसांतूच न्हय पूण 
देसाभायख्य पाविल्ली . रशिया , चायना , भारत , जपान , आफ्रिका , 
दखिण - अमेरिका- कडल्यान टसकेगी नगरांत डॉ . कार्वराक मेळूक 
थंयचे शास्त्रगिन्यानी येताले . हो बारकेलो आनी खालती प्रोफेसर तांचे 
मुखार आपणे अमेरिकेच्या दखिणे वाठारांत केल्ले प्रयोग मांडटालो . 
तांचेर आदारून ताणी आप - आपल्या देसांनी खाशेले परिस्थिती प्रमाणे 
कितें करूं येता , ते आपल्याक दिसतल्या मतान तांकां सुचयतालो . तें 
ते एका - चित्तान वरांची वरां ताका कान दिवन आयकताले आनी 
थंयच्यान शिकून परतताले . 

फाटली कितलींशींच वर्सी , डॉ . कार्वर सांगत सुटिल्लो की ताणी 
आपल्या शेतांनी वेगळ्यो वेगळ्यो वस्तू रोवच्यो . कित्याक , ताका 
लागून शेतांतली माती चड पिकाळ जाता आनी तशी उरता . शेतकामत्यांनी 
आपल्या शेतांनी चंवळ्यो आनी बटाटे रोंवचे म्हणून ताणें तांचे लागी 
पराथून मागचें . पूण ताणी ताचें व्हडलें - शें काना - मनार घेतले ना . 
तशेय भोव - वितामिनान भरिल्लें सोयाबीन रोवन घेवपाक ताणें भारी 
प्रयत्न केले . पूण हे विशीं ताचे कोणें आयकलें ना . 

खरे म्हळ्यार , सोयाबिना पसून सोंपेपणीं पीठ , जेवणा - पिठो आनी 

दूद लेगीत करूं येतालें . तें उपरांत दखिणेक लोकांचे मुळावें - अशें जेवण 
जाल्लें . पूण तेन्ना ताचे कोणें आयकून घेतलें ना . कापसा जाग्यार हाची 
लागवड करूं येताली , हे तो येवजितालो . पूण ही सुचोवणी करपाक तेन्ना 
तो धाडजलो ना . तेंवूय कोणूच ताचें आयकुंचो नाशिल्लो . कित्याक तें 
झाड नवें आसलें आनी कापूस राजा तेन्ना राज्य चलयतालो . तसोच 
आपल्या धनयाक खोऱ्यांनी दूडू ओडून दितालो . ही संद कोण सोडचो 
नाशिल्लो . 


म्हामारी वा प्लेग 


पूण शेतांचेर ओक व्हडले आक्रमण जालें . तांचेर पिडा वा म्हामारी 
वा प्लेग आयलो म्हणून , परतें कार्वरा लागी शेतकामत्यांक वळचे 
पडले . कापसा शेतांचेर वागरें पातळिल्लें . कणसां - फुलां तकली बागोवन 
आड पडटाली . हाची शिटकावणी कार्वरान जायत्या वर्सा आदी दिल्ली . 
ती कोणे काना - मनार घेतली नाशिल्ली . घूण कीड , जी कापसा झाडांक 
लागता आनी ल्हवू ल्हवू तांकां पोखरून खाता आनी इल्ली इल्ली 
सगळ्याक पातळटा , ते विशीं कार्वरान आदीं - फुडेंच सांगिल्लें . 1915 
वर्स येता म्हळ्यार , लुजियाना , मिस्सीसिपी आनी अलाबामा , ह्या 
जिल्ल्यांनी आशिल्ली कापसा - शेतां ते किडीन फाफसून उडयल्ली . 

दर 
वर्सा 100 मिलियन वा च्यार क्रूट डॉलरां वयरूच तो नाश जाल्लो . 
हजारांनी शेतकामती दिवाळें काडून बशिल्ले . 

आपले सदांचे संवंये प्रमाणे , मेळटा तितली झाडां - झाडकां , माती , 
गोबोर तपासून पळेता आसतना , ताचे नदरेक अका जाणटया रानवटी 
अश्या झाडाची वाल आयिल्ली . तिका अेका जिनसाची भिकणां लागतालीं . 
तांका कांय मोल ना , अशें मानताले . पूण आपली भुरगीं ती केन्नाय 
बुड्डून काडून भाजून , तांचे कटे फोडून , भितरली बी काडून खाताली . 

ती उपेगाचीं देखून , कांय शेतकामती ती आपल्या शेताच्या ओका कोनश्यांत 
रोवपाक लागिल्ले . ल्हवू , ल्हवू ताची लागवड वाडत गेली . 

जेन्ना आकांताक सांपडिल्ले शेतकामती ताची बुद्द घेवपाक आयले , 
तेन्ना ताणें तांकां सांगलें : “ तुमच्या कापसा - झाडांक उजो घालात 
आनी ती सामकी लासून उडयात . तांच्या जाग्यार असली भिकणां 
झाडां लायात . ” ताची ही बुद्द आयकून सगळे ताका हांसले . हो 
खांपरी पिसो जांवक ना मू ? ते प्रस्न करताले . ते ताच्यो मस्को 
करूंक लागले . पूण ताणे सगळे गंभीरतायेन ही बुद्द दिल्ली . आनी ती 
पाळिनात जाल्यार , तांचे घट्टाण जातले म्हणून ताणें शिटकावणीय 
दिल्ली . लोक ताका अजून दुभावान पळेताले . 

आपले मोहीमेक भार येवचो म्हणून ताणें नाट्यपूर्ण रीतीन ही 
सांगणी सगळ्यांक पटोवन दिली . आपल्या प्रिन्सिपॉल वॉशिंग्टनाक 
फुसलावन , ताणें मॅकोन म्हालांतल्या णव व्हडल्या वेपार - धंदेकारांक 
ओक दीस जेवपाक म्हणून साळेंत आपयले . कार्वराचे देखरेखी खाला 
तांचे खातीर जेवणा - मेजवानकी केल्ली . ती म्हळ्यार सोप , अडेची 
कोंबी , दुदा - सायेन - भरिल्ली भाजी , उंडो , हरवे भाज्जे सॅलड , आयसक्रीम , 
साकर - उंडो , बिस्कीट आनी कॉफी . दर - ओका प्राताक ओक वेगळी 
आनी रसरशीत रूच आसली म्हणपाची वेपार - धंदेकारांनी नोंद केली . 
देखून ताणी डॉ . कार्वराची तूस्त - तोखणाय केली . तेन्ना कार्वरान 
तांकां सांगलें की जें रूचीक जेवण ते जेवल्यात तें आनीक कांयच 
न्हय बगर भिकणां पासून तयार केल्ल्या पदार्थांचें . हे आयकना फुडें , 
ते अभिमानान फुल्ले . ताणी ताळयांच्या खळखळाटान ताच्या येवजण्यांक 
येवकार दिलो . तांकां भिकणांचो उपेग पटलो . 

ल्हवू ल्हवू , आकांताक सांपडिल्ल्यान , अदीक , अदीक लोक कार्वराक 
आनी ताचे म्हणणे आयकूक लागिल्लो . कापसा - शेतां जाग्यार आतां 

लोकांनी ती किकोंत मानिल्ली भिकणां - झाडां रोवूक सुरू केल्लें . जंय 
पयलीं ल्हानशे भिकणां - झाडां कुणगे आसले , थंय आतां व्हडली भिकणां 
झाडा , शेतां दिश्टीक पडटाली . तांच्या झाडांची धवी - फुल्ल फुलां सगळ्यांची 
दिश्टी भारायतालीं . वेळा काळान आख्ख्या समुदायांनी कापूस काडपाचो 
सोडून दिल्लो आनी ते भिकणां रोवपाक लागिल्ले . माँटगोम्मेरी सावन 
फ्लोरिडा मेरेन राज्यांनी फकत भिकणां रोयताले . शेकानशेक शेतां भिकणांनी 
रोयिल्ली नदर पावसर आयस - पयस दिश्टी पडटाली . सगळ्यांत खोश्येची 
गजाल ती ! 

पूण ओक दीस एक अरीश्ट येवन ताच्या माथ्यार कोसळळे . ओके 
जाणटे काळे - खांपरी बायलेच्या साद्या प्रस्नांचेर ते आदारिल्लें . ओतुंब्र 
म्हयन्याच्या अक दिसा दनपारां ती ताच्या दारार मारूंक आयिल्ली . 
तिणे आपली कथा - व्यथा ताका कळकळीत उतरांनी सांगलीः “ हांव 
ओक जाणटी विधवा बायल . तुजी बुद्द घेवन , हांवें म्हजें शेत भिकणां 
झाडां रोवपाक लायिल्लें . पीक बरी आयली . देखून हांवें भरपूर 
भिकणां कुशीक काडून येत्या वर्सभराक म्हजे खातीर पावतलो इतलो 
पुरवठ्या - सांठो केल्लो . पूण ते भायर आनीक कितलेशेच कील वजनाचीं 
भिकणां विकी नासतना दाळाक पडिल्ली उरल्यांत ! तांचे कितें करपाचें 
गा , सायबा ? ” ती ताका पराथून उत्सुकतायेन दया मागून विचारताली ! 

ह्या गंभीर प्रस्नाक कार्वसा लागी जाप नाशिल्ली . भिकणां रोवपाक 
लावपाचे मोहिमेंत तो इतलो गुल्ल जाल्लो आसलो ! तांचो प्रचार - प्रसार 
करपाचे येवजणेत ताका येदे व्हडलें येस फावो जाल्लें ! ह्या बोवाळांत 
आनी ह्या जैता मुखार ताका आनीक कांय ओक येवजनाशिल्लें . त्या 
भिकणांक लागून ताणें आनीक ओक राखेस तयार केल्लो . तो कापसा 
झाडांक लागिल्ले किडी परस मारेकार जावन उतरिल्लो . ते विधवेन 
विचारिल्ल्या प्रस्नान ताका सामको आड उडयल्लो . ताका अपेसाच्या 

सागरांत बुडोवन बुचकळायिल्लो . 

ह्या प्रस्नाचेर कितें तरी उपाय घेवचो आशिल्लो . बेगिनूच ताणें 
गांवां - गांवांनी भोंवून खरी परिस्थिची समजून घेवची , अशें थारायलें . 
हो मातून आयिल्लो भिकणांचे भरपूरतायेचो प्रस्न ताका खांवक येवंक 
लागलो . वेता थंयसर खपूंक नाशिल्ल्यां भिकणांचे दाळ पडून आशिल्ले , 
ते ताणे पळेले . कांय शेतांनी भिकणां झाडांकूच पुंजो करून लांबताली . 
कोणाक नाका जाल्ल्यान , ती थंयचे थंयच कुसून वेताली . गिरेस्तकायेक 
लागून हो शीण भोगचो पडटालो . कित्याक ती इतली सगट भिकणां 
विकतीं घेवन व्हरतलो म्हळ्यार कोणूच नाशिल्लो . कड्यांनी भरून 
दवरिल्ली भिकणां वगडावन पडटालीं आनी थंयचे थंयच कुसून वेतालीं . 
लोकाक सोंसूक जायनाशिल्लें हे व्हडलें लुस्काण ! 

ही , चड करून काळ्या - खांपरी लोकांची आवतिकाय , ताणें आपल्या 
स्वताच्या दोळ्यांनी पळेल्ली . हे नियाळून ताका धक्को बसलो . हे 
विशींचो पुराय प्रस्न आपूण समजून घेवक पावलों ना , हाची ताका 
खंत भोगताली . हे तो चिंतूंक , नियाळूक लागलो . लोकाक कापसा 
झाडां पसून मेकळो करूंक जाय आसलो खरो ; पूण तांकां आपल्या 
उदरपोसणा खातीर दुडवांचीय गरज आसा , हे ताका आतां कळावान 

उमजलें . भिकणां जर बाजारांत खपनांत , जाल्यार तांचे खातीर दुसरो 
खंयचोय मार्ग सोदचोच पडटलो . हे ताका निश्चित झळकलें . 

भिकणांतल्यान नवे सोद 


ताणेच मागीर सांगिल्ले प्रमाणे , आपणाक सतावन मारतल्या प्रस्नाचेर 
तो खोल नियाळ करीत भोंवतालो . त्या ओतुंबाच्या फांत्या फुडे , संदाचे 
संवंयेक धरून , आपल्या मोगाळ रानांतल्यान , काळखांत , आपली भोंवडी 
करपाक भायर सरिल्लो . सकाळ झिळमिळूक लागतल्या खिणा , ताणे खंय 
बोब मारून देवाक उलो केल्लोः “ कित्याक म्हणून , म्हज्या रचणारा , तुवें 
हो संवसार रचून हाडलो , व्हय ? ” आनी रचणारान खंय ताका अशी जाप 
दिल्लीः “ त्या तुज्या सुपुरल्या ल्हान - सान मनाक तूं चड सुबेज जाणा 
जांवक सोदता . तुज्या आकारा येदें म्हजे लागी कितेंय माग ! ” मागीर ताणें 
खंय विचारलें : “ सांग गा म्हाका , रचणार - देवा , मनशाक कित्याक म्हणून 
रचलो , व्हय ? " आनी रचणारान खंय जाप दिलीः “ सुपुरल्या मनशा , तूं 
अजून तुजे कडेन हाताळूक जाता ताचे परस चड मागता ! तुजे मागणेचो 
आवांट उणो कर आनी तांतलो बेत सुदारून घे ! ” तेन्ना खंय आपणे 
निमाणे आनी मर्यादीत अशें मागणें केलें : “ रचणारा - देवा म्हज्या , तुवें हे 
भिकण कित्याक म्हणून केल्लें गा सायबा ? ” आनी तेन्ना धनया - देवान 
खंय ताका जाप दिलीः “ हे मागणे दिवपा सारक्या आकाराचे बरें आसा . " 
हे म्हणून रचणार देवान खंय ताचे लागी मूठ - भर भिकणां दिलीं आनी 
ताचे वांगडा तोवूय चलून ताचे प्रयोग - साळेंत आयलो . आनी दोगूय मेळून 
तांचेर वावर करूंक लागले . 

प्रयोग- साळेंत बसून , तिची दारां कुलपांत धांपून , ताणे आपल्याकूच 
थंय बंद करून घेतलो . आपल्या आंगाक अॅप्रन लुगट गुटलावन , तो 
कामाक लागलो . ताणें मूठ भर भिकणां सोल्ली , फोडली . तांतले 
भितरले तत्व अभ्यासून घेतले . तो पुराय दीस आनी रात भर तो 
वावर करीत रावलो . तरे तरेची भिकणां सोल्ली , फोडली , तपासली . 

तांतल्यान काडिल्ली चरब आनी गोमां , रेसिन , साकर आनी कांजीण 
वेगळी काडली . निमाणे कडेन ताच्या मेजार पातळिल्ली आसली ती 
वेगळी वेगळी रसायनां , ती म्हळ्यार पेन्तोसीस , पेन्तोसान्स , लेगुमीन्स , 
लायसीन , आमिदो आनी आमिनो अॅसिडस असले अमली पदार्थ . ह्यो 
वस्तू ताणे वेगवेगळ्या मिश्रणान आनी ताकतीन , तांकां हुनहुनीत शेक 
लावन वा तांचेर वेगवेगळ्या प्रमाणान दबाव हाडून , कसाक लायलीं . तांचे 
वेल्यान ताणे नवे उपकारा पडपा सारके पदार्थ तयार केले . ते म्हळ्यारः 
दूद , शाय - तींत , रंग - सामुग्री , मोच्यां - पोलिश , क्रेयोसोट , मलम , खाड 
काडपा उपकारतली क्रीम आनी बिकणां - मस्को . बिकणां - कट्टयांचे ताणें 
ओक माती - अनुकुलीत यंत्र तयार केलें ; तशेंच इन्सुलेटिंग बोर्ड आनी 
फूयेल ब्रिकेट्स . आनीक ओक भिकणा रसायना ' बॅच ' घेवन , ताणें ताका 
ओक पांकतलें लायलें , ताचेर दबाव घालो . तें चकचकीत केलें आनी ओक 
चौकणी तयार केलो . तो संगमरमरी भाशेन दिसतालो आनी तितलोच 
घटमूट निबर सैंबाचो आसलो . 

दोन पुराय दीस आनी दोन सवन राती कार्वर आपल्या सोद 
वावराच्या कामांत बुडून आसलो . आपल्या कुडाची दारां धांपून , तो 
भितर कश्टांचो वावर करतालो . ताच्या विद्यार्थ्यांक ताचो हुस्को जाल्लो . 
ते ताच्या दारार मारून ताचे भलायके विशी चौकशी करताले . तांका 
जाप दिवन तो म्हणटालोः “ म्हाका मात्सो मेकळो सोडात . म्हजें काम 
म्हाका करूंक दियात . म्हजी भलायकी वायट ना . तुमकां हुस्को 
काडपाची कांयच गरज ना . ” तो मानतालो की आपूण देवाल्या हातांत 
सुरक्षीत आसां , दैवी पर्गटणाचें मांदीक साधन . 

जायत्या वर्सा उपरांत तो म्हणटलो आसलोः व्हड रचणार देवान 
तीन राज्यां रचली . मोनजात , वनस्पत आनी जमनी - पोंदचें खनीज . 
आनी ताणेच आतां चौथें राज्य रचला . ते म्हळ्यार जोड - मिश्रणां 

केल्लें कृत्रीम वस्तूंचे राज्य . आनीक जायत्या वर्सा उपरांत ' केमूरजी ' 
नांवांचें ओक नवें विज्ञान आंग घेवन वेव्हारांत आयलें . तेन्ना ह्या नव्या 
विज्ञानाचे खरें मुळावण घालपी म्हळ्यार डॉ . कार्वर जावन गेलो 
म्हणून जाणकार म्हणटाले . मातयेंत , वाऱ्यांत आनी वोतांत दडून 
न्हिदिल्ले शक्तिंतल्यान निर्माण करपी विज्ञानीक विद्येक ‘ केमूरजी ' 


म्हणून नांव दिल्लें . 


पूण कार्वराक हे श्रेय दिले वा ना दिलें म्हणपाचें कांयच पडूंक 
नाशिल्लें . 1915 वर्सातले ओतुंब्राचे ते भारादीक राती , जेन्ना वावराच्या 
चेपणा खाला पुरो जावन थकून पडून , कडकडो येवन , तो निमाणे 
कडेन मेजार शेवटल्लो , तेन्ना ताका हे खंय येवजताले ? देवाले 
आज्ञेन आनी मार्गदर्शना खाला , लुंवून काडिल्ली सगळी भिकणां 
उपेगाक घालची म्हणपाची मोख धरून तो येवजण आंखतालो . तशें 
केलें जाल्यार दरका भिकणाक मोल फावो जातलें आसलें . बाजारांत 
बरी दर मेळटली आसली . आनी तांची पीक तीन - पटींनी वाडली 
जाल्यार , जशी ती च्यारूच वर्सा उपरांत वाडून आयली , सगळ्या 
भिकणां रोयतल्या शेतकामत्यांक बाजारांत आप - आपली सुवात आनी 
खप मेळटलो आसलो . थकून पडून , जीव काबार जाल्ले भाशेन , 
उदेतल्या फांत्यापारा सकाळी तो आपल्या कुडांतलो भायर सरिल्लो . 
थंडयेंत कुडकुडून , ताणें उपकारभरीत रीतीन देवाक आर्गां दिल्ली . 

पयलें संवसारीक म्हाझूज सोंपता म्हळ्यार , भिकणांचो निकतोच 
फुलून आयिल्लो उद्देग वर्साक आठ क्रूट डॉलर जोडटालो . ही धन 
गिरेस्तकाय आनी आपल्यो गरजो आनी सुविधा सांबाळून राखून 
दवरचे खातीर , भिकणां - रोवपी शेतकामती ओके संघटणेत अकठांय 
आयिल्ले . “ अमेरिकेची अॅकवटीत भिकणां - रोवपी शेतकामत्यांची संघटना " 
म्हणून तिका नांव दिल्लें . अमेरिकेंत भिकणांक मागणी आसा देखून , हे 

संदेचो फायदो घेवन , चीनाच्या शेतकामत्यांनी आपणाली उदेंतीची खाशेली 
भिकणां ह्या बाजारांत सवाय दरेन विकूक धाडिल्ली . स्थानीक अमेरिकन 
भिकणां शेतकामत्यांक ही स्पर्धा लागली . तेन्ना अमेरिके दखिणेच्या 
शेतकामत्यांनी भायल्यान आयिल्ल्या भिकणांचेर कर बसोंवचो आनी 
तांची आयात आळाबंदा हाडची म्हणून मागणी केली . ही मागणी संसदेचे 
उपाय येवजणे समिती मुखार येवपाची आसली . 

ह्या निमतान , ताणी कार्वराची मदत मागली . 1921 वर्साच्या 
ज्यानेरांत ताणी ताका ओक तार धाडली . ताणें हे सभे मुखार येवन , 
भिकणांच्यो वेगळ्यो वेगळ्यो शक्यतायो दाखोवन दिवच्यो म्हणून 
ताका ताणी विनंती केली . ताका जाप दिवन ताणें सांगलें की आपूण 
थंय निश्चित आसतलों आनी तांचें काम करतलों . 

ज्या दिसा ती सभा जाली , तो दीस सामको लुटी - खेटीचो ! कितलेशेच 
विशय भासाभाशेक आयिल्ले . तांदूळ , मास आनी जायत्या पदार्थांक 
करां पसून सूट वा राखण मेळची म्हणून मागण्यो ते समिती मुखार 
आयिल्ल्यो . सगळ्यांचे आयकून जावन , दनपारची च्यार वरां जावन 
गेल्ली . तेन्ना भिकणा - शेतकामत्यांक दिल्लो तो वेळ आयलो . सभाघर 
लोकांनी सामकें भरून वोत्तालें . सिगरेटीचो धुंवर सगळ्याक घुस्मटावन 
उडयतालो . सगळ्यांक पुरो जाल्लें . केन्ना काय सभेची बसका सोंपत 
म्हणपाची लोक वाट पळेतालो . समितींतले खासदार खर्शेल्ले . त्या 
ज्यानेराचे एकवीसवेर , सुक्रारा दिसा , जेन्ना वातावरण तापून आयिल्लें 
आसलें , तेन्ना त्या शेतकामत्यांचो पयलो प्रतिनिधी उलोवपाक उबो 
जालो . तो पन्नाशेक मिनटां उलयलो . पांच वरांचेर त्या दिसाची सभा 
बंद जावपाची आसली . तेन्ना थंयच्या वावुरप्यान डॉ . ज्यॉर्ज वॉ . 
कार्वराचे नांव काडलें आनी ताका उलोवपाक आपयलो . 

डॉ . कार्वर आपल्यो दोन सुटकेसी घेवन फुडें सरलो . सभेतल्यो 

सगळ्यो तकल्यो ताचे वटेन वळ्ळ्यो . ' हो आनीक खांपरी कितें करतलो ? ' 
हो प्रस्न सगळ्यां तोंडार नाचतालो . कोणे तरी ताच्यो मस्को करपाक 
म्हणून म्हळे , “ हाका भिकणां मेळ्ळ्यार पुरो , तो सामको धादोशी ! " 
कार्वरान आपल्याक मारिल्लो थोमणो निश्चित रीतीन आयकलो . ताचे 
परस चड अपमानाचीं उतरां ताणें आयकून घेतिल्ली आनी पचयल्ली . 
टिका करतल्यांची ताणें निखालुस पर्वा केली ना . ओक उतर परतें म्हळे 
ना . नीट उलोवपाचे माचयेर आपल्यो दोन सुटकेसी घेवन गेलो . माचयेर 
ताणें त्यो उगत्यो केल्यो . तेन्ना समितीचे येजमान , जोझेफ फोर्डनी हाणें 
ताका उलोवपाक फकत धा मिनटां मेळटली म्हण सांगले . कार्वर बाबडो 
निळो जालो . इतलो वेळ ताका पांवचो नासलो . तरीय आसतना , ताणे 
शांतपणी आपणें हाडिल्ल्यो सुटकेसी उगडल्यो . आनी उलोवपाक कशी 
सुरवात करची , हाचेर तो खीण - भर येवजितालो . तेन्ना जॉन गार्नर 
नांवाच्या ओकल्या समितिच्या वांगडयान ताच्यो केंडण्यो करूंक म्हणून 
विचारलें . 

करां विशीं तूं कितें जाणा गा , सायबा ? " 

शांतपणीं कार्वरान ताका जाप दिलीः “ कायच नकळों , सायबा ! 
हांव हांगासर भिकणांविशीं उलोवपाक आयला . परवानगी दिवची . " 

आनी हे सांगून , तो अकार ओक तांचे मुखार कितलेशेच पदार्थ 
दाखोंवक लागलो , सगळे भिकणां पसून तयार केल्ले . ताणे खासदारां 
हुजीर दाखयलें को ‘ मलेरिया'- जोराक लागतल्या ' क्वीनीना ' जाग्यार 
भिकणां पसून अेक वस्त तयार करूंक जाता ; गोरवां - कुंकडां खातीर 
ओक खाशेलें जेवण ; कालवा - सारके पदार्थ आनी तीस - ओक वेगळ्या 
वेगळ्या रंगांची कलय . इतले म्हणसर , ताका उलोवपाक दिल्लो वेळ 
सोंपून आयिल्लो . पूण ताचें उलोवप आनी दाखयल्ल्यो वस्तू इतल्यो 
म्हत्वाच्यो , उपेगी आनी रुचीक लागल्यो , की खासदारांनी ताका हिस्पाभायर 

उलोवपाचो वेळ दिल्लो . ताचे उपरांत , सुमार दोन - अडेज वरां , तो उलयत 
रावलो आनी भिकणां पसून केल्ल्यो आनीक वस्तू दाखोंवक लागलो , 
देखीकः वेर्नीज लायतली क्रीम , रगडपाची तेलां , दुदाच्यो पाकळ्यो . तो 
करून दाखयता ते सगळे तुकू तुकू करून तोंड उग्तें करून पळेताले आनी 
कान दिवन आयकताले . ताका घाल्ले प्रस्न तो सोंपेपणी आनी विनोदान 
हाताळटालो . 

समितिचे ओक वांगडी , खासदार बार्कलीन ताका फकाणांनी विचारलें : 
“ पंच ” ( म्हळ्यार सोरो , उदक , मसालो , साकर आनी लिंबू घालून केल्लें 
मिश्रण ) करपाक तुजी भिकणां कशी उपकारा पडटलीं , व्हय ? ) 

सगळ्यांच्या हांश्या खळखळाटान सभाघर गाजलें . 

कार्वरान शांतपणीं ताका जाप दिलीः “ हांव तुमकां कांय ' पंच ' 
करून दितां त्यो तुमी पळेयात , सायबा . " 

सभाघरांत ताका शाबासकी दिवन व्हडल्यान ताळे आयकूक 
आयले . परतो सगळ्याक हांसो खळखळून आयलो . 

डॉ . कार्वरान करून दाखोवन सांगलें : “ ही आसा ' पंच ' ओक 
मोसंबी घेवन ; दुसरी लिंबू घेवन ; आनी ही पळे ' चेरी ' धरून . ही पळे 
तयार - कॉफी , तांतूंत साकर आनी दुदा - साय आशिल्ली . हे पळे मस्क्या 
उदक , वॉर्सेस्टरशार सॉस , मिस्कूट , आदी . सगळे हे वेगवेगळे पदार्थ 
भिकणांपसून तयार केल्यात , हे जाणा जायात . ” हे पळेवन अजापान 
ओखे - तोखेवन सगळ्यांची तोंडां बंद जाल्ली . 

हे सगळे दिपकावन पळेतलो , खासदार बार्कलीन ताचे विशीं 
आपली तुस्त - तोखणाय लिपयनासतना , ताका विचारलें , “ हे सगळे 
तूं , सायबा , खंयच्यान शिकूक पावलो , व्हय ? " 

कार्वर : “ ओका पुस्तकांतल्यान . " 
बार्कली : “ खंयच्या - श्या पुस्तकांतल्यान ? " 


डॉ . ज्यॉर्ज वॉ . कार्वर - ओक देखदिणी जीण 


107 


कार्वर : “ बायबल - पवित्र पुस्तकांतल्यान . उत्पत्तीच्या पुस्तकांत 
अशें सांगलाः पळेयात , धर्तरेच्या मुखकमळार बीं गर्भात आस्पावतली 
सगळी वनस्पत हांवें तुमकां दिल्या . तशीच सगळी झाडां जांतूंत बीं 
आस्पावता , हीं तुमकां मास फावो करतली ' . " 

सगळे ताचे आयकुपी तटाकून पडले . कोणाच्याच तोंडांतल्यान 
उतर फुटना जालें . सगळ्यांची वाचा बंद जाल्ली . ताचें असाधारण 
गिन्यान आनी देवा - वयली अपार भक्ती सगळ्यांनी मान्य केल्ली . 

ताचे उलोवन जाले उपरांत , सगळ्यांनी ताळयो पेटोवन ताका 
शबासकी दिल्ली . ताच्या वावराक लागून , भायल्यानच्यान येतली 
भिकणां अमेरिकेंत चड भितर सरची न्हय म्हणून , तांचेर कर बसयल्ले . 
आनी घरच्या भिकणां - रोवप्यांक सरकारा कडल्यान मदत आनी सगळो 
आदार फावो जाल्लो . 

हे जाता आसतना , आनी उपरांत भिकणां पसून कार्वर आपले नवे 
नवे पदार्थ तयार करपाच्यो मांडण्यो सोदून काडटालो . आनी ताणे 
आनीक कितलेशेच पदार्थ आनी हेर वस्तू तयार करून हाडिल्ल्यो . त्यो 
करपा खातीर उद्देगकारांनी कितलेशेच कारखाने उबारिल्ले . तो भायर 
पडटा म्हणसर ताणें तीनशीं वयरूच नव्यो वस्तू तयार केल्ल्यो . तांतले 
काय मुखेल पदार्थ अशेः मॅयोनेज , चीज - पनीर , मिरसांगां - सॉस , शैंपू , 
ब्लीच - धवें , अॅक्सल ग्रीज , प्लॅस्टीक , लिनोलेयम , मेटल पॉलिश , लांकडावेले 
दाग काडपाचे वखद , पांकटेलां . आनी सगळे त्या नम्र भिकणा पसून 
तयार केल्लें ! देखून , अमेरिकेंतली भिकणां - पीक वाडत गेली . ती शेतकामत 
क्षेत्रांत व्हडलो वांटो उबारूं लागली . आनी मागीर त्या शेतकामती पदार्थां 
मदें सगळ्यांत व्हडलो वांटो तांचो जालो म्हळ्यार जाता . 

इतले म्हणसर , डॉ . बूकर टी . वॉशिंग्टन , कार्वराचे कॉलेजीचो 
व्हडील आनी ताच्या वावराक सगळो तेंको आनी उत्तेजन दिवपी , 

आनी काळ्या - खांपरी लोकाक वयर काडूंक भारी कश्टवपी , तांचो 
सोडवणदार म्हळ्यार जाता , 1915 वर्साचे नोवेंब्राचे 14 वेर ह्या 
संवसाराक अंतरलो . ताका लागून अमेरिकेच्या काळ्या - खांपरी लोकाक 
आनी भोव करून डॉ . कार्वराक भोवुच धक्को बसलो . ताच्या जिविताक 
फळादीक चाल दिवपी व्यक्ति ताच्या दुखेस्त मरणान ना जाली . ताचें 
जिवीत रितें - शें जालें . ताच्या मनार निशेणीचे कूप पातळिल्लें . तो 
आनी बूकर वीस - ओक वर्सा सहवासांत सामके लागशिल्ले इश्ट जावन 
आशिल्ले . ते अकाच ध्येयान अकठांय फुडें चांट मारपी . आपल्या 
काळ्या - खांपरी लोकाच्या उखला पासत ते ओका मनान वावुरताले . 
पूण तरीय आसतना , दुख आनी निशेणी घेवन , वोगी बसूंक जाय 
नाशिल्लें . जिवीत कशेय भाशेन फुडें वचूंक जाय आसलें . आनी 
कश्टांच्या वावरांत आनी अदीक चड वावरांत रोंबचें , ही अकूच वस्त 
आनी गजाल तो बरी जाणा आसलो . तांतुंतूच ताणें आपल्या जिवाक 
थाकाय सोदली . 


नवे नवे प्रयोग आनी सोद 


आतां ताचे प्रयोग ओके नवे दिशेन आनी उर्बेन फुडें वचूंक 
लागिल्ले . पांच वर्सी आदीं टसकेगी साळेच्या विस्वस्तांनी तांतूंत ओक 
नवें खाशेलें शेतकामत संशोधन खातें थापचे म्हणून थारायल्लें . तें 
ताणी डॉ . कार्वराचे सुवाधीन केलें . थंय बसून ताणें आपलो सोद 
वावर करचो म्हणून ताणी फर्मायलें . ताका लागून , ताणें चड वर्ग 
शिकोंवचे न्हय . तो उरता तो आयतो वेळ सोद वावराचेर वा ‘ रचणुके 
विज्ञानाचेर ' ताणे घालचो म्हणून ताणी येवजण केली . तो गिन्यानाच्या 
कितलेश्याच क्षेत्रांनी आपलें फळादीक योगदान दिवूक लागलो . ती 
क्षेत्रां म्हळ्यार शेतकामत - शास्त्र , रसायन - शास्त्र , उत्पत्ती - शास्त्र , कवक 

पूण शेतकामत 


विज्ञान ( mycology ) , झाडां - विकृती - शास्त्र , आदी . 
आनी उद्देग , हांचे पसून निर्माण जाल्ल्या नश्टया - उश्टयाचो कसो 
उपेग करूं येता , ताचेर ताचें लक्ष चड केंद्रीत जांवक लागले . 

जायत्या जाणकारांचे म्हणणे आसा की नश्ट्या - उश्ट्या पसून 
नव्यो उपेगी वस्तू तयार करपाची संकल्पना म्हळ्यार कार्वराचे मनीस 
कुळाक फावो केल्लें सगळ्यांत म्हत्वाचे आनी उत्तम योगदान . ह्या 
विशयाचेर साबार रीतींनी आनी क्षेत्रांनी वाडटे चालीन अजून फुडारीत 
उत्तम सोद वावर चलता . ताचे आदी शेतकामता वरवीं उत्पन्न जाल्ल्या 
खंयच्याय पदार्थाचे जेवणा आनी न्हेसपा शिवाय उपेग करूं येत 
म्हणपाची कल्पना कोणाकूच नाशिल्ली . ताच्या नश्टया - उश्टयाचोय 
उपेग करूं येत म्हणपाचें चिंतप जाल्यार पैसूच म्हणूक जाय.पूण 
कार्वराक झळकतालें की धर्तरे - वेल्यान वाडटल्या खंयच्याय झाडांत 
आनी वस्तूंत ओक रसायनीक जीण लिपिल्ली आसा . ती सोडोवन 
भायर काडून , मनशाच्या गरजांक , उपेगाक घालूं येता . आनी हो 
उपेग फकत जेवणा - खाणां वस्तूं खातिरूच न्हय , पूण सगळ्या हेरां 
गरजांक लेगीत पावू येता . 

ताणें फुडें काडिल्ल्यो कांय कल्पना जायत्या वर्सा उपरांत वेव्हारांत 
आयल्यो . अमेरिके दखिणे कडल्या पित्र्याच्या रूखा पसून ताणे कागद 
तयार करून दाखयल्लें . आनी पंचवीस वर्सी उपरांत , ताचे पसून 
कागद तयार करपाचो ओक व्हडलो उद्देग भरभराटीर पावलो . भिकणांची 
कट्टीं आनी जेवणा - उश्ट्या पसून ताणें अडेची संगमरमर तयार 
केल्ली . तांतल्यान स्फूर्त घेवन , फुडें भायर मारिल्ल्या भाजी - पाल्याक 
धरून तयार जाल्ल्या उश्ट्याचो उपेग करून प्लास्टीक तयार जाली . 
फुडाराक लोखणा - तिख्या जाग्यार भाजी - पाल्या पसून तयार केल्लो 
' सेल्लुलोज ' मोटारी - गाडयो तयार करपाक उपेगाक घालतले आसले 

दर - ओक मोटर - गाडी तयार करपांत , त्यो बांदपी , शेतकामतांतल्या 
आयिल्ल्या वस्तूंची 160 कील वजनांची सामुग्री उपकारायतले आसले . 
येदें व्हडलें मुळावें विज्ञानीक योगदान ह्या व्हड पूण जणीक जिवितांत 
भोव खालती मनशाचे म्हणूंक जाय ! 

कणगां घेवन , ताणें तांतल्यान आनीक कितलेशेच चमत्कार 
करून दाखयले . तांचे पसून कार्वरान उणीपुणीं 118 वस्तू तयार 
करून हाडल्यो . तांतले तांतूंत झुजा वेळार उपकारा पडटलें खांवचेलें 
पीठ धरून टपाल तिकेटींक लावपाचें पांकतलें सवाय गोम आस्पावतालीं . 
हाचे वरवीं आनीक अेका व्हडल्या उद्देगाची ताणें बुन्याद घाली . 
तांतल्यान आनीक कितलेशेच फांटे फुटून नवे उद्देग वयर सरतले 
आसले . पयल्या संवसारीक म्हा - झुजांत , कार्वरान सोदून काडलें की 
पंचेचाळीस कील वजनाची कणगां घेवन , तांचो पिठो करून , 
आपल्याच्यान तो अेका कार्टन - बोक्सांत भरून काडूं येताले . तो पिठो 
वगडावन वचनासतना , ताचो कितलो तेंप उपेग करूं येतालो . खांवच्याक 
उपेगाक घालतना , तो रांदपाची वा शिजोवपाची गरज लागनाशिल्ली . 
फकत ताका उदक जोडून तो खांव येतालो . आयज हो सुक्या , उदका 
मेकळ्या केल्ल्या खाणांचो उद्देग भरभराटीर पाविल्लो दिश्टी पडटा . 
ताचें कुल्लीं मोल कितल्याश्याच क्रूट डॉलरांनी आयज लायतात . 
त्याच ताच्या सिध्दांतांचेर आदारून , उपरांत बर्फेल्ल्या जेवणा - खाणाचो 
उद्देग फुलून आयलो . 

कार्वराच्या सोद - वावराक मर्यादा वा शीम - मेर नासली . कितेंय 
ताचे लक्ष ओडीत जाल्यार , ताचो सोद - वावर करपाक तो रोखडोच 
फुडें सरतालो . ओसाज वाठारांतली मोसंबी घेवन , तांतलो ताणें रस 
काडलो . ताचो उपेग मास मोव करपाक लायलो . निबर - दाट मास मोव 
करपाच्या कामांत हो पयलो येशस्वी प्रयोग . ताच्या नाड्यार उपरांत 

meat - tenderiser ही मास - मोव करपाची यंत्रां तयार जाली . कार्वराच्या 
मतान , खंयचेय झाड , नेर लेगीत , नवी संद फावो करपी भाजी - पालो . 
खंयच्याच झाडाक मोल ना म्हणूक जायना . सगळेच आपले परी 
मोलादीक आनी म्हत्वाचे . व्हडले कांटेरी रानवटी झाड , जाका फुलां 
फुलतात , आनी शेतकामती जाचेर राग काडटात , ते ताणे मोलाचे 
मानलें . तांतूंत वखदी तत्वां आसात म्हणून ताणें सिद्ध करून दाखयलें . 
तशेच आनीक उणीपुणी 250 जिनसां नेर ताणे तपासून पळेल्ले . 
तांतुंतूय ती वखदां - रसायनां लिपून आसात म्हणून ताणे दाखोवन 
दिल्लें आनी सगळ्यांक चकित करून उडयल्ले . हो व्हड मनीस अजापांची 
अजापां करून दाखयतालो ! पूण हाका लागून तो सदांच धनया - देवाक 
आएँ दितालो आनी ताच्या व्हड उपकारांनी दाटून येतालो आनी 
आपूण खालती जातालो . 

जेन्ना रसायन - शास्त्री वनस्पत - सेल्लुलोजा पसून रॅयॉन तयार 
करताले , तेन्ना कापसाक खप उणो जाल्लो . रॅयोन म्हळ्यार , अडेच्या 
रसायनांपसून तयार केल्लें सूत . हे सूत घेवन , आनी हेर सुतां अकठांय 
करून , तांचो नव्या सुतांत मेळगर करूंक लागिल्लो , तेन्ना अमेरिके 
दखिणेच्या शेतकामत्यांचेर हावळ आयिल्ली . तांचेर आयिल्ल्या ह्या 
आव्हानाक फुडो करूंक म्हणून , कापसा खातीर ताणे नवे उपेग सोदून 
काडले . ते म्हळ्यार प्लास्टीक , रस्त्यांक लागतले पेविंग ब्लोक , मोटारां 
टायर आनी रसायनीक - साऱ्या खातीर उपेग . परतो कापूस - रोवपाचो 
उद्देग फुलून आयलो . सगळ्यांनी डॉ . कार्वराक आर्गा दिली . 

लागसारूच खेळ - मातयेचे दोंगर आसले . थंयच्यान कार्वर खणून 
माती काडटालो . तिचे पसून वेगळे वेगळे रंग तयार करतालो . ओक 
असलो रंग काडून , सवाय भितर ओका घराचे सोबीतकरण कशें करूं 
येता , हे ताणें अक फावट दाखोवन दिल्लें . सोयाबीन घेवन मोटरां 

गाडियांक लागतलो तयार केल्लो स्प्रे पैंट म्हळ्यार आनीक ओक 
कार्वरान केल्लो प्रयोग . दुसऱ्या संवसारीक म्हा - झुजांत ताणें ' कामूफ्लाज ' 
लिपय करतलो पैंट तयार केल्लो ; तो म्हळ्यार झुजा - माल लिपोवन 
दवरिल्लो भास करपा खातीर वापरताले . तेन्ना चलतल्या आकांताच्या 
झुजा कार्यांत तो भोवुच उपेगाक पडलो . 

ताणी केल्ल्या येद्या व्हडल्या कार्याचो ओक ल्हानसोच वांटो ताका 
खोऱ्यांनी दुडू ओडून हाडटलो आसलो . पूण ताणें केन्नाच दुडवांक 
तोंड उगडले ना . पैश्यांची ताणें केन्नाच पर्वा केली ना . ताका कितल्याश्याच 
कंपन्यांकडल्यान मागण्यो येताल्यो आनी ताका भरपूर पाग दिता 
म्हणून सांगताले . पूण ताणें ह्यो दिल्ल्यो नोको केन्नाच मानून 
घेतल्यो नांत . आपल्या सोद - वावरा खातीर , जांतल्यान कितल्योश्योच 
नव्यो वस्तू आनी उद्देग सुरू जाल्ले , ताणें कुस्कुटाचो मोबदलो घेतलो 
ना . ताका पैश्यांचें कांयच लागनाशिल्लें . ताच्या पागांतूय ताणें केन्नाच 
वाड घेतली ना . टसकेगी साळेंत आयिल्लो तेन्ना जें ताका पाग दिल्लें , 
तेंच तो च्याळीस वर्सी जाली घेतालो . सुरवातेक ताका बूकर वॉशिंग्टनान 
अकशें पंचवीस डॉलर पाग दिल्लें . तेंच अजुनूय वाडयनासतना उरिल्लें . 
“ चड दुडू घेवन हांव कितें करतलों ? म्हजे लागी तर सगळी पृथ्वी 
आसा न्हय ? " अेकदां विचारतल्याक ताणें स्पश्ट अशें सांगून उडयल्लें ! 

ताका दर म्हयन्याक दिल्ल्यो पागाच्यो चेकी तश्योच वाटावी 
नासतना उरताल्यो . तो त्यो घेवन आपल्या बोल्सांत भरतालो आनी 
विसरतालो . साळेचो भांडारी त्यो ताणें वाटांवच्यो म्हणून ताका पराथून 
सांगतालो . कित्याक ताका आपल्या साळेच्या हिशेब - पुस्तकांनी खर्चाची 
नोंद करची पडटाली . आनी हांगासर डॉ . कार्वर आसलो , जो त्यो 
चेकी खर्ची नासतना दवरतालो . पूण ते चेकिंतले दूडू कोणा गरजेवंता , 
भुरग्यांच्या हातांत पडटाले . ते मागीर काळे - खांपरीच आसूंक जाय म्हणून 

ना . ती मदत मागीर गरजेक सांपडिल्ल्या गोऱ्या भुरग्यांक लेगीत मेळटाली . 
अशी ताणे आपणाक कांयच दमडी दवरली ना . जाणीं ताका वळखलो ते 
आपल्याक ताणें आदार दिलो आनी आपली बिलां फारीक केली 

म्हणून 
गोड आनी उपकारांनी भाराविल्ले भावनेन ताचो उगडास काडटाले . 

ताची बुद्द दिवची म्हणून ताका कितल्याश्याच वेपार - धंदेकारां कडल्यान 
मागण्यो येताल्यो . ते खातीर ते मागता तितले दुडू दिवपाक तयार आसले . 
पूण ताणें तांकां फुकट बुद्द दिवची . ओक फावट रोग - लागिल्लीं कांय 
भिकणां आनी तांचे वांगडा शंबर डॉलरांची ओक चेक टपालांतल्यान 
आयिल्ली . ती भिकणां - शेतकामत्यांनी धाडून दिल्ली . कार्वरान तांची 
भिकणां - पीक रोगांतली सोडयल्यार , ताका दर म्हयन्याक अमके डॉलर 
फारीक करपाक ते तयार आसले , म्हणून ताणी कळयल्लें . त्या रोगाचेर 
कसले उपाय घेवचे म्हणून तांकां बुद्द बरोवन धाडून ताणे दिली खरी 
तिचे वांगडा ती चेकूय परतून धाडून दिली . ते चिटींत कार्वरान तांकां अशें 
बरयल्ले : “ जशें आमच्या मोगाळ धनया - देवान तुमची भिकणां वाडोवन 
हाडपाक तुमचे कडल्यान कांयच घेतलें ना , तशी तांकां रोग - मेकळी 
करपाक म्हका तर कितेंय घेवचे म्हळ्यार निखालुस सारकें दिसना आनी 
तें म्हाका सोबना . " 

डॉ . कार्वरान वनस्पती पसून रंग तयार करून हाडल्यात म्हणून 
जेन्ना ओके रंग - सामुग्री तयार करतले कंपनीच्या कानार पडले , तेन्ना 
ते कंपनीचे धनी डॉ . कार्वरा खातीर आपूण ओक व्हडली प्रयोगसाळ 
तयार करतां म्हणून उतर दिवूक लागले . ते खातीर ताका एक कोरी 
( blank ) चेक धाडली . म्हळ्यार ताका जाय तितल्या दुडवांचो आंकडो 
ताच्यान तिचेर बरोंव येतालो . ताणे ती चेक ताका परती धाडली . 
तिच्या वांगडा तो मेरेन आपणे सोदून काडिल्ल्या वेगवेगळ्या पांचशी 
रंगांच्यो फोर्म्युला धाडून दिल्ल्यो . ताणे तयार केल्ल्या अडे - संगमरवरीच्या 

आदारान मळा - वेल्या पांचव्या तणाचेर बसपाक कदेलां - मेजां आनी हेर 
मुस्तायकी करतले ओके कंपनीन ताका व्हडलें पाग दितां म्हणून 
भासायलें . ताणें तें नाकारलें . तेन्ना ती कंपनींच आपली यंत्रां आनी 
कारखानो घेवन टसकेगीच्या आवारा लागी आयली . आनी , कांयच 
पैसो लागनासतना , ताची बुद्द नेमान घेवक लागली आनी आपलो 
कारबार भरभराटीक व्हरूंक पावली . 

बिजली - दिवे , टेलेफोन आनी हेर उपेगी वस्तू तयार करपी फामाद 
थॉमस अडिसन हाणें ओक फावट आपले अडिसन लॅबोरेटरीस हे 
कंपनींत वावुरपाक ताका आमंत्रण दिलें . वर्साक उण्यांत उणें अक 
लाख डॉलर ताका फारीक करपाक तो तयार जाल्लो . पूण आमच्या 
शाण्यान तें मानून घेतले ना . तशें ताणें हेरांच्यो तसल्यो मागण्यो 
नाकारिल्ल्यो . देवान आपल्याक दिल्ल्या फुकट देण्याखातीर आपणाक इनाम 
घेवपाक कशें पुटवतालें , व्हय ? तो विचारतल्याक परतो प्रस्न करतालो . 

ओक फावट कोणें तरी ताका आव्हान दिवन विचारलें , “ ... पूण 
तुजे लागी इतले सगट दूडू आशिल्ले जाल्यार तुज्यान लोकाक भरपूर 
दुडवांचो आदार दिव येतालो . ' 

“ म्हजे लागी दुडू आशिल्ले जाल्यार , घडये हांव म्हज्या लोकांक 
विसरतलों आसलों ! " ताणें सट्ट करून जाप दिल्लीः 
टसकेगीचो रूशी 


इतले म्हणसर डॉ . कार्वराच्या सुमाराभायल्या गिन्यानाची आनी 
ताणे केल्ल्या चमत्कारीक नवलांची कीर्त सगळ्या संवसारभर पातळून 
गेल्ली . ताका ओक व्हड रुशी म्हणून मानूंक लागिल्ले . संवसार 
भरच्यान ताका चिटी येताल्यो . कांय चिटींचेर ताचो नामो फकत ' भिकणांचो 
शेतकामती ' आसतालो . टसकेगी साळेची टपाल - कचेरी ताका येतल्या 

चिटींनी वोत्ताली . दर दिसा सुमार देडशें चिटी ताच्या मेजार येवन पडटाल्यो . 
पूण तो दर ओके चिटीक बारीकसाणेन जाप दितालो . ताका भेट दिवपाक 
म्हणून कितलोसोच लोक येतालो . कित्याक सगळ्यांक ताची दारां उगतीं 
आसली . सगळ्यांक ताचे लक्ष आनी बुद्द फावताली . आपल्या बी - बियाण्यां 
विशीं ताका विचारपाक शेतकामती येताले . तसोच शारां - नगरांतलो लोक 
आपल्या बागी संबंदान बुद्द घेवंक येतालो . आनी मजा म्हळ्यार शिकपी 
भुरगे ताचे कडल्यान आपलो ‘ होम - वर्क ' करून घेवपाक लेगीत कांयच 
फाटीं सर नासले . तो बाबडो आंज - बोडवो कसो सगळ्यांक तांच्या गरजां 
आकांताक पावतालो . 

टसकेगी साळे आवारांत ताका भुरगे तशे शिकोवपी भोव आदर 
भोवमानान लेखताले . पूण बरें न्हेसपाचेर ताचे लक्ष केन्नाच नाशिल्लें . 
च्याळीस वर्सा फाटीं अयम्स नगरांतल्या वाठारांत आयिल्लो तेन्ना जें 
सूट ताका दिल्लें , तेंच सूट तो अजून केन्ना केन्नाय घालतालो . ताचे 
ग्रावात रंगीत . ज्या रंगा विशीं तो त्या वेळार वावुरतालो , त्या रंगाचो 
ग्रावात तो लक्ष दिनासतना चडयतालो आनी ते ग्रावात कित्याचे केल्ले 
तुमी जाणांत , व्हय ? ते गंवाच्या कुंड्या - सोल्लां पसून तयार केल्ले . 
आनी मागीर ताका वेळाची उसरपत मेळनाशिल्ल्यान लेगीत , ताणें 
चित्रां काडूंक शिकोवपाची साळ सुरू केल्ली . धर्तरेर मेळटले खेळ 
मातयेंतली रंगीत माती काडून घेवन , तांचे वेगवेगळे मिश्रण कशें करूं 
येता , तें ताणें भुरग्यांक शिकयल्लें . आनी व्हडलो खर्च नासतना , 
व्हडलें काम कशें करूं येता , तें ताणे दाखोवन दिल्लें . तशेंच भिकणां 
कट्टयांक घेवन कशे सवाय भितर ‘ कॅन्वस ' तयार करूंक जातात , तें 
ताकां फिकिरीन ताणे स्वता जावन शिकयलें . 

खरे म्हळ्यार , कलाकार , ह्या नात्यान , ताची कुशलताय आनी 
अती - उत्तम कला संवसाराचे नदरेक पाविल्ली . पारिजांतले कीर्तीवंत 

ते ' लुशेंबूर्ग गॅलेरीन ' ताणें काडिल्ल्या चित्रांक मान्यताय दिल्या . आनी 
ताची सोबीत ‘ फौर पीचस ' ही च्यार फळांचेर आधारिल्ली कलाकृती 
थंय हुमकळायल्ली आसा . तरीय आसतना , कार्वरान आपणाली चित्रां 
केन्नांच कोणाक विकली नांत . पुण कोणूय ताचे हुजीर तांची तूस्त 
तोखणाय केल्यार , त्या तुस्त - करपी मनशाक ती चित्रां ताणे फुकट 
दिवन उडयल्यांत . केन्नांच कोणाचो ओक पैसो घेतलो ना . ताणी 
आपणे काडिल्ली चित्रां अशीच वांटून दिल्यांत . 

दर - आयतारा , दनपारचे शिकपी भुरगे कार्वराच्या कुडांत ताका 
भेटपाक येंवचे . तो तेन्ना पियान वाजयतालो आनी तांचे मन शांत 
करतालो . आनी मागीर विज्ञान आनी पवित्र पुस्तक , हांच्या मदल्या 
ओकामेकाच्या संबंदां विशीं तो उलयत बसतालो . ताका आयकुपाक 
आनी ताचे लागी प्रस्न घालून ताचे कडल्यान जाप आयकून घेवपाक 
ल्हवू ल्हवू भुरग्यांची चड गर्दी जावपाक लागली . मागीर , भासाभास 
करपाक आनी प्रस्न - जापो बसका वेवस्तीत जांवचे खातीर ताणीं तो 
जागो कार्नेजी लायब्ररीतल्या सभाघरांत व्हेलो . आनी थंय गेल्ले कडेन , 
नेमान ओक वर्ग चलयल्ले भाशेन तो त्यो बसका घेवक लागलो . त्या 
सभाघराच्यो बसका तीनशीं आसताल्यो . त्यो सदांच भरिल्ल्यो आसताल्यो . 
इतले रूचीक डॉ . कार्वराचे उलोवप आनी भासाभास जाताली की 
भुरगे उबैभरीत रीतीन तांतूंत सक्रीय वांटो घेताले . 

घडयाळ हातांत घेवन , डॉ . कार्वर जुस्तूच स वरांचेर आपले 
उलोवप सुरू करतालो . तो शिकयतालो ते धडे जिवीतभरीत आनी 
चमत्कारीक नाट्य रीतीचे जावन आसताले . तशें तो आयकतल्यांचें 
लक्ष ओडटालो ; आनी तांच्या मनांचेर , विसरूं नज अशें घसघशीत छाप 
बसयतालो . ओक फावट , बायबलातलो ओक प्रसंग , सोडम आनी गोमोहि 
शारांनी जाल्ल्या उज्या - ख्यास्तीची खबर करून जातकूच , ताणें काय 

रसायनां मिसळ करून धुंवर आनी उजो पेटोवन दाखयलो . तो अपघात 
जाला जावन उजो पेटला म्हणून भुरग्यांक दिसलो . आनी ते उचांबळ 
जावन उडी मारून उसळे . प्रोफेसरान तांकां थंडायले . इतली जिवाळ 
ताची उलोवपां आसलीं ! खंयचोय सुको - सडसडीत विशय लेगीत तो 
रूचीक आनी जिवीतभरीत करून दाखयतालो ! 

हय , असलें पवित्र पुस्तक शिकयतल्या वर्गांत तो आपणाल्यो 
विसरूं - नज - श्यो म्हणण्यो तयार करतालो . आनी भुरग्यां मुखार मांडटालो . 
सिगरेटी विशीं उलयतना , ताणें म्हळे : “ मनशाचे नाक उज्या - चिमणी 
खातीर देवान उपकारांवचे म्हणून येवजूंक ना . तशें केल्लें जाल्यार , 
तो त्या नाकाचे पूड वरशे करतलो आसलो . ” सैंबा विशीं उलयतना , 
ताणें अर्थपूर्ण रीतीन म्हळे : “ सैंब म्हळ्यार हिस्पाभायली वित्रावणेची 
यंत्रणा . तिचे वरवीं धनी - देव दर - ओका वरा आमचे लागी उलयता . आमी 
फकत ताका कान दिवन आयकूक जाय . ” मरणा विशीं तो अशें म्हणटालोः 


ALS . 


काया 

“ सगळ्यां परस म्हाका ओके गजालीन आदार दिला . ती म्हळ्यार , हांव 
केन्ना मरतलों , ह्या प्रस्नान न्हय . पूण ह्या जिवितांत आसतना , म्हज्यान 
कितलें करूं येता आनी कितलें जोडूं येता , हे कल्पनेन . ” भुरगे तो सांगता 
तें मन लावन आयकून घेताले . आनी ताची आज्ञा शिस्तीन पाळटाले . 

ताच्यांत भुरग्यांचो विस्वास सामको थीर बशिल्लो आसलो . ताचेर 
पातयेवन , ते ताच्या फुड्यांत सोडोवपाक म्हणून आपले साबार प्रस्न , 
आटेविटे आनी आडखळी घेवन येताले . कांय जाण आपल्याक भेदभाव 
आनी द्वेस फावो जाता म्हणून दुखेस्त जावन ताच्या मुखार येताले . तो 
साणाय - सोसणिकायेन तांचे आयकून घेतालो . आनी मागीर ताकां 
अशी बुद्द दितालोः “ तुमच्या स्वताच्या कर्तव्या - मार्गावेल्यान खंयच्याच 
संवसारांतल्या द्वेस करतल्याक तुमकां कुशीन काडूंक दिवचें न्हय . 
कित्याक , असो ओक वेळ येतलो , जेन्ना ते द्वेस - करतले आपल्याच 
द्वेसांत लासून वचून काबार जातले . तेन्ना अज्ञानी मनशांक सत् कितें 
तें कळून येतलें . आनी मागीर , तुमची तयारी आसल्यार , तुमीं मेकळे 
मनीस म्हणून संवसाराचे धर्तरेर चलतल्या खंयच्याय हेर मनशां इतले 
बरोबरीन मेकळे ! " 

ओक दीस व्हडल्या भुरग्यांच्या ओका वर्गाक लेखून ताणें सांगलें : 
“ तुमचे शिकप जाले उपरांत , घडये तुमकां कांय क्षेत्रांनी वचचे पडटलें . 
थंय दिश्टी पडनाशिल्लो ‘ हांगा येव नाकात ' म्हणून बरयल्लो तकटो 
तुमचे मुखार आसतलो . तेन्ना तुमी उगडास धरचो की असली गजाल 
हे आदीय घडून आयल्या . तें गालिलेयांत गेल्ल्या जेझू नांवाच्या ओका 
मनशाक हाचे आदी घडलां , हे तुमी विसरूं नाकात ! हे येवजून तुमच्या 
मना - काळजांत घट्ट धीर धरात . " 

अमेरिकेंतले गोरे मनीस काळ्या - खांपांचेर अन्याय - अनीत करताले . 
देखून काळो लोक तांचे आड तक्रार करीत फणफणत बसतालोः 

“ कित्याक उपकारता , आमी कशेय जाल्यार काळे खांपरी . आमचे कोण 
आयकता ? आमी कितलेय प्रयत्न केल्यार , आमीं खांपरी येशस्वी जांवचे 
पडल्यात , व्हय ? " अशें म्हणत काळे लोक पिरंगताले . कार्वरान तांकां 
सांगचें , “ गोऱ्यांविशीं वसतल्या द्वेसा - कट्टरतायेक लागून आमी कुड्डे जांवक 
फावो नांत . आमी कांयच अर्थपूर्ण करिना जावपाक तें नीब धरचें न्हयच ! 
खांपऱ्याच्यान हेरां इतलेंच करूंक जाता , हे सगळ्यांनी जाणा जांवचें . " 
आनी तांकां तो ओका म्हत्वाच्या धंदेकारा खबर सांगो ; तो आपणाक 
विचारतना म्हणटालो , आपल्याक तेल सोदून काडटलो मनीस जाय . 
आपल्याक काळो - खांपरी वा गोरो वा हळडुव्या रंगाचो वा कातीचो मनीस 
जाय , अशें ताणें म्हणूक ना . फकत ओक कर्तुत्वी मनीस जाय म्हळां , जाची 
ताका गरज आसा . हे खातीर ताचे काती - रंगाक म्हत्व ना , तो शिटकायतालो . 

ते नश्टे गोरे कट्टरतायेचें वागरें ताचेरूय कितलेशेच फावटी पडिल्लें . 
ताकाय त्या रंग - काती द्वेसाचो मार खांवचो पडिल्लो . पूण ताका लागून 
ताणें आपलें व्हड कार्य सोडून दिले ना , न्हय म्हणून धिलावलें ना . परतें 
जाल्यार चड निर्धारान तें फुडें व्हेलें . ताची व्हड , सुमाराभायली कीर्त 
संवसार - भर पातळ्ळ्या आसतानाय , काय गोऱ्यांनी ताका सुको मेकळो 
सोडलो ना . ताचे फाटी लागपाचें , ताचे पाय ओडपाचे ताणी सोडले ना . 
तरीय आसतना , जंय जंय ताका उलोवपाक आपयताले , थंय थंय वचूंक 
तो पयण करतालो आनी आपले कर्तव्य फावो ते भाशेन पाळटालो . तशेंच 
खंय कितेंय दाखोवपा - करपाक जाय , थंय तो वचून ते करून दितालो . 
जाती - काती वादी मेळ्ळ्यार ताचे चुरचुरे करीत तितले थोडे , तो मानतालो . 
तांची कुड्डी क्रूरताय तांकांच म्हारग पडटा , अशें तो म्हणटालो . जशें ताचे 
आदीं , वॉशिंग्टनान जायते फावटी म्हणिल्लें आसलें , “ खंयच्याच मनशाच्यान 
म्हाका इतलो सकयल उडोंव नज की हांवें ताचो द्वेस करच्याक म्हाका 
धुकलचो . ” तशेंच ताणें खऱ्यानींच आपल्या - पेल्याच्या मोगा विशीं देव 

धर्मिश्टायेन येवजुंचे . 

कार्वरान हे आदींच तीन अमेरिकन राष्ट्राध्यक्षांची इश्टागत जोडिल्ली 
आसली . ते म्हळ्यार , थेओडोर रुजवेल्ट , कॉल्विन कूलिद्ज आनी 
फ्रँकलिन देलानो रूजवेल्ट- आनी ताच्या जिविताच्या निमाण्या - श्या 
वर्सानी , पयसुल्ल्यान थावन राजा , कुंवर आनी हेर व्हडल्या हुद्द्यार 
आशिल्ले मनीस ताची भेट घेवंक येंवचे . स्वीडेनाचो मुकुटायल्लो 
कुंवर ताचे लागी येवन तीन साताळी बिराडाक रावलो आनी शेतकामता 
वस्तूं पसून भायर उडयल्लें उश्टें घेवन , तें कशें उपेगाक घालूं येता , तें 
ताचेकडल्यान शिकून गेलो . 

आमगेल्या म्हात्मा गांधी लागीं लेगीत ताचे संबंद आयिल्ले . 
ताका चिटी बरोवन आनी ताचे कडल्यान जापो मेळोवन , गांधीजी 
ताचे लागी कांय काळ पत्रवेव्हार चलयतालो . गांधीजी खातीर कार्वरान 
ओक खाशेले मित्र भाजेचे जेवण फर्मायल्लें . तशेंच भारतांत वाडोवन 
येतल्या झाडां - वनस्पतींत कितलें बरेपण रिगलां , तें ताणें दाखोवन 
दिल्लें . आनी ती वेवस्तीत रीतीन रोवन काडल्यार , आमगेल्या पादिशेर 
जातल्या , भुकेन वळवळटल्या लोकाचो कसो उद्धार आनी उदरगत 
जांव येता , हे लेगीत खंय ताणें आपल्या चिटींनी सुचयल्लें . 

अमेरिकेंतले हॉवर्ड विद्यापिठाचो तेन्नाचो ओक शिकोवपी , राल्फ 
बंच , कार्वराक आपणे भेट दिल्ल्याचो आपणालो अणभव असो सांगता , 
“ तो सगळ्या लोकाचो आदर - मान जिखतालो कसो , तें हांव चिंतून अणभवून 
आयलों . घडये पयलेच फावट म्हाका पटलें की जात - वंशांची आडबारी 
हुपून वचून , तांचेर जैत जोडूक जातालें . " 

कार्वराचो सगळ्यांत नांवाजतो आनी चड फावट ताका भेट 
दिवपाक येवपी इश्ट म्हळ्यार तो मोटर - गाडयेची क्रांती घडोवन हाडटलो 
फामाद हेन्री फोर्ड . ते दोगूय पयलेच फावट 1937 - आंत ओकामेकाक 

भेटिल्ले . उपरांत भोवुच लागशिल्ले इश्ट जाले . मागीर जायते फावट 
एकामेकाक भेटूक लागले . वर्साक ओक फावट तरी भेटचे म्हणून 
ताणी थारायल्लें . तें उतर ताणी दोगांयनी नेमान उपरांतल्या वर्सानी 
राखलें . सुरवातेच्या वर्सानी , कार्वर आपल्या इश्टाच्या - फोर्डाच्या . 
त्या डियरबोर्न , मिशिगनांत आशिल्ल्या गांव - घरा भेट दिवपाक वेतालो . 
केन्नाय फोर्डाच्या ज्यॉर्जियांत घाल्ल्या ताच्या शेतां - मळार ज्यॉर्ज ताका 
भेट दितालो . पूण , मागीर , जेन्ना प्रोफेसराची भलायकी मात्शी इबाडूंक 
लागली , तेन्ना फोर्ड कार्वराक मेळूक म्हणून टसकेगी आवारांत येतालो 
आनी ताचे लागी गजाली मारून वेळ सारतालो . 

फोर्ड टसकेगी आवारांत भेट दिंवक येतालो देखून ताचो प्रभाव 
हेरांचेरूय पडूंक लागलो . आनीक व्हडले व्हडले गोरे लोकूय थंय 
येवपाक लागले , जे हरशी काळ्या लोकांचे साळेत वा वाठारांत पांय 
दवरचे नासले . काय वेळा ताणी टसकेगीत चलतल्या सोद - वावराक 
आनी हेर कामांक दुडवांची गांठ दिवन मदत केली . अेका वर्सा 
फोर्डान कार्वराक सांगलें की आपणाल्या कारखान्यांनी टसकेगींतल्या 
काळ्या भुरग्यां खातीर आपणे ओक खाशेली , काम करून प्रशिक्षण 
घेवपाची ओक कार्यावळ दवरपाची थारायल्या . रोखडेच , फोर्डाच्या 
कारखान्यांतले दोग अधिकारी टसकेगींत आयले आनी लायक आशिल्ल्या 
भुरग्यांक आपले प्रशिक्षण कार्यावळी खातीर भरती करून घेवक 
लागले . तांची नोकरी कांय वर्सानी थीर जाली . काळ्या लोकाकूय फोर्खाल्या 
कारखान्यांनी नोकरी मेळटा म्हणपाची खबर अमेरिके दखिणेच्या वाठारांतल्या 
काळ्या खापऱ्यां मदें पसरली . आनी त्या भागांतले कितलेशेच काळे लोक 
आपली सांटली - पोटली उबारून , डिट्रोयट शारांत रांवक आयले . डियरबोर्न 
भागांतल्या काळ्या भुरग्यां खातीर म्हणून फोर्डान डॉ . ज्यॉर्ज वॉ . कार्वर 
नांवाची व्हडली साळ उबारली . 

फोर्डा लागी केल्लो कार्वराचो सगळ्यांत म्हत्वाचो आनी अर्थपूर्ण 
सोद - वावर म्हळ्यार बुरांश - रबर तयार करपाची मोहीम . ज्यॉर्जियांत 
आशिल्ल्या फोर्खाल्या आयस - पयस पातळिल्ल्या ‘ गोल्डन रोड ' झाडांनी 
रोयिल्ल्या शेतांनी हे द्रव्य दडून आसलें . ताचे लुवणेतल्यान आयिल्ल्या 
झाडांतल्यान ताणें ओक दुदाळ दीख ओडून काडलो . ताचे पसून ताणें 
रबरा सारकेल्या सबावगुणांची अेक वस्त तयार केली . हांगाच्यान 
अडेचे वा कृत्रीम रबर करपाक सुरवात जाली . ताका लागून , पयसुल्ल्यान 
आयात करून हाडटल्या हरव्या रबराचेर अवलंबून आशिल्ल्या उद्देगाक 
मेकळीक आनी फायदो फावो जाल्लो . 

कार्वराच्या नांवान आनी ताचे खातीर फोर्डान ओक खाशेली 
डीयरबोर्न लॉबोरटरी , ही प्रयोगसाळ उबारली . तांतूंत सगळी आधुनीक 
आनी निक्तींच आयिल्ली यंत्रां आनी उपकरणां बसयल्ली . आनी 
थंयचे लागसारूच , कार्वराले आवयच्या डायमंड ग्रोवा शेजारा आशिल्ले 
ओके - कुडी खोपटुलाची प्रतिमा म्हणून ताणे तशेंच ओक खोपटूल बांदलें . 
पूण आतां कार्वर ऐंशी वर्सी पिरायेचो जाल्लो . तो झरून वचून थकून 
पडिल्लो . त्या खोपटुलाक भेट दिवपाक म्हणून ताका ताणीं व्हेल्लो . तें 
सामकें त्या आदल्या मुळाव्या खोपटुला सारकायेचें पळेवन , ताच्या 
म्हाताऱ्या दोळ्यांतल्यान दुकां गळून आयिल्ली . तें ताका परतें पळेवपाक 
फावले ना . तशेंच ते प्रयोगसाळेंत बसयल्ली निमाणी - अशी आधुनीक 
यंत्रावळ आनी सोंपेपणां ताचे नदरेक पडली नांत . तसली यंत्रावळ आनी 
सोंपेपणां ताणें आपल्या जिवितांत केन्नाच पळेली नात . 

डॉ . कार्वर टसकेगी संस्थेत शेचाळीस वर्सी वयरूच वावुरले . त्या 
लांबदीक काळांत , थंय साबार येजमान जावन गेले . ताणे आपल्या 
पागांत वाड घेवची म्हणपाची ताणीं भौन भौन ताका विनंती केल्ली . 
पूण ताणें कांयच तांचे आयकलें ना . पूण निमाणेकडेन आयिल्लो तो 

डॉ . फ्रेडरीक पॅटरसन हाणे हे विशी आपूण कितें तरी करतलो म्हणून 
थारायलें . पूण तरीय कार्वर आयकना जालो . ताणे आपल्या कामांत 
आतां आधारी तरी घेवचो म्हणून डॉ . पॅटरसनान ताचो समज घालो . 
तें कार्वरान कबूल केले . ते नोकरे खातीर काय उमेदवार खांकडत , 
खांकडत ताचे सरशीं आयले . निमाणेकडेन ताणे औस्टिन कर्टिस , 
जुनियर , ह्या आयवी लीग पदवीधर भुरग्याक घेतलो . कर्टिस मागीर 
ताचो पूत कसो जाल्लो , जो स्वताचो पूत ताका केन्ना फावलो ना . 
इतलो ताचे कडेन तो गुल्ल , समरस जाल्लो . 

ज्यॉर्ज कार्वर केन्नाच लग्न जांवक पावलो ना . ताचे कडेन हे 
विशीं अेक फावट कोणे तरी विचारलें . ताणें कितें सांगलें तें जाणांत , 
व्हय ? ताणें तांच्या प्रस्नाक जाप दिवन म्हळे : “ फुलां लागी उलोवपाक 
म्हाका दिसपट्टो फांत्या पारार सकाळच्या च्यार वरांचेर उठून वचूंक 

ही गजाल हांव म्हजे बायलेक फोडणिशी करून कसो सांगतलों 
आसलों , व्हय ? " 

टसकेगी वाठारांत ज्यॉर्ज कार्वर आयिल्ल्याक चाळीस वर्सी जाल्ली 
म्हणून तो दीस पाळचे खातीर ओक व्हडलो समारंभ करपाचो थंयच्या 
जाळवणदारांनी थारायलें . कर्टिसाचे सुचोवणेन , कार्वरान सोदून काडिल्ल्या 
सगळ्या वस्तूं - पदार्थांचे प्रदर्शन करचें येवजिल्लें . अशें आसून , ताच्या 
आख्ख्या जिविताचें सार्थकी योगदान थंयचे दाखवणेत मांडलें . भिकणां , 
कणगां आनी नेर झाडां पसून तयार करून हाडिल्ले हजारांनी पदार्थ 
आनी वस्तू थंय ओके सुवातेर अकठांय आयिल्ल्यो . हे प्रदर्शन मागीर 
कायमचे ओके इमारतींत दवरलें . ताची उग्तावणी हेन्री फोर्डाच्या शुभ 
हातांतल्यान जाली . तिका ‘ ज्यॉर्ज वॉशिंग्टन कार्वर म्युझियम ' हे नांव 
सगळ्या दबाज्यान दिल्लें . 

1940 वर्सा पयल्या वयल्या म्हयन्यांनी , कार्वरान कर्टिसाक 


जाय . 

सांगलें की आपणा लागी इतलीं वर्सी व्हडली काटकसर करून सांबाळून 
दवरिल्ले दूडू आसात ते 33,000 वयरूच डॉलर जातात . ते दूडू 
आपूण टसकेगी संस्थेक भेट म्हणून दितां . ते आपूण जिवो आसतनाच 
दिवक सोदतां , मेले उपरांत न्हय , अशें ताणें सागंलें . कित्याक , त्या 
दुडवांचो कसो कितें उपेग जाता , ताचेर आपल्याच्यान देखरेख दवरूं 
येता . त्या नाडयार ‘ ज्यॉर्ज वॉशिंग्टन कार्वर फौंडेशन ' , हे प्रतिष्ठान 
थापले . विज्ञानीक सोद - वावर करतल्या तरनाटया काळ्या - खांपरी भुरग्यांक 
मदत करपाचो ताचो उद्देश आसलो . उपरांतल्या वर्त्यांनी त्या प्रतिष्ठानाचे 
निधींत अदीक दूडू आयले . आतां तें कार्वर फौंडेशन आपले स्वताचे 
धा लाख डॉलारां मोला इमारतीत वसला . वनस्पती - शास्त्र , रचणुके 
रसायन - शास्त्र , कवक - शास्त्र , झाडां उत्पत्ती - शास्त्र आनी शेतकामत 
शास्त्र , ह्या साबार विशयांनी फुडारिल्लो सोद - वावर करपाचे ओक 
व्हडलें केंद्र जावन तें किर्तीवंत जालां . 

ह्या इतल्या वर्सानी , जेन्ना पोरणावळी - घर ( Museum ) आनी 
प्रतिष्ठान सुरवातेच्या पांवड्यार आसली , तेन्ना ज्यॉर्ज वॉ . कार्वराची 
भलायकी मंदावत वेताली . तो भोवुच अशक्त जाल्लो . इतल्या कश्टांच्या 
आनी भारादीक वावरान थकून पडिल्लो . 1937 वर्सा , रगत उणे 
आसा आनी तें विकृत जालां म्हणपाच्या आधाराचेर ताका हॉस्पिटलांत 
घाल्लो . 1942 वर्साच्या सोंपत्यार , जेन्ना तो परतो पिडेंत पडलो , 
तेन्ना आपल्याक तपासूंक वैज हाडी नाकात म्हणून तो पराथूक लागलो . 
ताणे म्हळे : “ आनीक कांयच करपाचे उरलें ना . ” सदां भाशेन , तो सांगतालो 
तेंच खरें थारलें . 

ताका आतां अँशी वर्सी जावन फुडें गेल्लीं . ताची बारीकसारीक 
कूड जी येदो व्हड म्हामनीस आपल्या गोपांत पेलताली , ती अशक्त 
जाल्ली आनी झरून गेल्ली . तांतलें तत्व आनी मनूय जड - जडावन 

लकतालें . तांतली जळटी चूड ल्हवू , ल्हवू पालवताली . त्या 1942 
वर्साच्या नातालांक , ताणें कर्टिसाक आपोवन हाडलो . ताचे लागी ताणें 
अमेरिकन सरकाराचे सांबाळ निधी बाँडांची ओक कवळी दिली आनी 
म्हळे : “ हेवूय प्रतिष्ठाना खातीर गेल्ले म्हाका जाय . ओका मनशाच्या रंग 
आनी कातीचो देसाक भेटयतल्या ताच्या मोगा कडेन कांयच संबंद ना . हे 
पासत हावें ते विकते घेतिल्ले . हे सत् सगळ्या संवसाराक समजल्लें म्हाका 
जाय . " 

निमाणो स्वास सोडीसर , ज्यॉर्ज वॉ . कार्वर सदांच सतर्क आनी 
मनान जिवंत उरलो . ताची उगडास - शक्त तेजिश्ट आसली . मारीयाह 
वॉटकिन्सान कितलीं वर्सा फाटी ताच्या भुरगेपणार दिल्लें , चामड्यान 

बांदिल्लें , पवित्र पुस्तक तो वाचीत बसतालो . तेंवूय उपकारावन झरून 
गेल्लें . पूण ज्यानेराचे पांचवेर , 1943 वर्सा , जेन्ना ताचें रातचे जेवण 
ताका हाडून दिल्लें , तेन्ना ताणें तांतल्या दुदाचे थोडे घोंट घेतले आनी 
जेवण सोंपयलें . तो उपरांत फुतफुतलोः “ म्हाका दिसता , हांवें आतां 
न्हिदचे . ” फुडल्या कांय वरां उपरांत , ताचें म्हान , धडधडटलें काळीज 
चलपाचे अवचित बंद पडले . देवानूच व्हड कार्या खातीर हे धर्तरेर 
धाडिल्लो म्हामनीस देवाधीन जाल्लो . 

तेच रातीं ही दुखेस्त खबर पर्गट जाली . रोखडेंच संवसारांतल्या 
व्हडल्या व्हडल्या मनशां कडल्यान निरोप - संदेश टसकेगीच्या आवारांत 
येवपाक लागले . अमेरिकेच्या तेन्नाच्या राष्ट्रध्यक्षान , फ्रैंकलीन देलानो 
रुजवेल्ट हाणें म्हळें की आपूण कार्वराक स्वता वळखतालों , म्हणून 
आपूण आपल्याक फावो जाल्लो तो व्हडलो भोवमान मानतां . तो 
खऱ्यानींच संवसारांतलो एक व्हड मनीस ! 

टसकेगींतल्या कपेलांत दवरिल्ल्या ताच्या काश्यावांतले कुडीक 
निमाणो निरोप घेवपाक आनी नमस्कार करपाक लोकाच्यो लुटी - खेटी 
पडटाल्यो . ताची कूड कांय दीस हे खातीर जेन्ना दवरिल्ली , तेन्ना 
ताका नमन करपाक लोकांच्यो व्हडल्यो रांगो लागिल्ल्यो . मोटर 
गाडयांनी आनी बसींनी प्रवास करून , तशेच पांयांनी यात्रेकारां आयली . 
ताका निमाणो सलाम मारचे खातीर लागशिल्ल्या , पयशिल्ल्या दोंगरां 
वेल्यान आनी खातोणांतल्यान लोक कश्ट घेवन आयलो . तशेच देसाच्या 
पयशिल्ल्या कोनशांतल्यान काळे तशे गोरे म्हणनासतना लोक आयिल्ले . 
ताका लागून तीन दीस ही श्रद्धांजली चल्ली . चौथ्या दिसा , ताका 
थंयचे दोंगुल्लेर काडिल्ल्या फोंडांत देंवयलो आनी निखेपिलो . तेच सुवातेर , 
जंय डॉ . बूकर टी . वॉशिंग्टन ह्या व्हड खांपरी फुडाऱ्याची कूड सत्तावीस 
वर्सी आदी पुरून घाल्ली . 

चड वेळ काडी नासतना , अमेरिकन संसदेंत ओक प्रस्ताव मांडलो . 
डायमंड ग्रोव लागसाराच्या वाठारांत , जंय मोजेस कार्वराले मुळावें 
शेत - भाट आशिल्लें , थंय ज्यॉर्ज वॉशिंग्टन कार्वर यादस्तीक उबारचे 
म्हणून थारायलें . ओक आड मत नासतना , तें विधेयक अकमतान पास 
जालें . 

न्यूयॉर्कातल्या Herald Tribune , ह्या वर्तमानपत्राचेर ते विशीं 
छापून आयिल्ली खबर अशें सांगतालीः “ डॉ . कार्वर , जशी सगळी 
जाणांत , ओक काळो - खांपरी जावन आसलो . पूण ताणे सगळे आडखळींचेर 
जैत जोडलें आनी तो फुडें सरलो . वेगळ्या वेगळ्या जातीं - कातीं - वंशां 
मदें अदीक बरे समजिकायेचो प्रसार घडोवन हाडचे खातीर घडये ह्या 
शेंकड्यांत आपले देखीन ताचे इतलो कोणूच कश्टवलो ना . ताची ही 
व्हडवीक म्हळ्यार सासणाच्या तोला - मोलांत वांटो घेता . " 

श्रद्धांजलीच्या रूपान कितल्याश्याच लोकांकडल्यान ताका निमाणो 
निरोप आनी संदेश हरंधारींनी पडटल्या पावसाच्या घोग्यान आयले . 
ते चड करून साद्या लोकांकडल्यान , जांचे खातीर तो इतलो कश्टवल्लो . 
तशेच संवसार भरच्या फुडाऱ्यां आनी वेपार - धंदेकारांकडल्यान आनी 
कलाकार आनी विज्ञानिकां लागच्यान ताच्या टसकेगी आवारांत हुंवारान 
संदेश आयले . पूण ताच्या फोंडा वयर लायिल्ल्या समाधी - लेखा परस 
खंयचोच ताका चड योग्यतायेन फावो जाता , अशें म्हणूंक जायना . तो 
असो आसाः 

“ कीर्तीचेर दुडवां - भाग्य ताच्यान मातोंव येतालें . पूण हांतल्या 
ओकाचीय पर्वा करी नासतना , फकत संवसाराक आदार दिवपांत 
ताका सुख आनी भोवमान सोदून मेळ्ळो . " 

असो जावन गेलो संवसारांतलो व्हडांतलो ओक व्हड , प्रतिभावंत 
मनीस . मूर्तिमंत प्रतिभेचो विज्ञानीक आनी मायेस्त , मोगाळ मनीस . 

मनीसपणाचे भोव मोलादीक रत्न आनी देखदिणे प्रतीक म्हळ्यार जाता . 
आपले वटेन आयिल्ले ते सगळे अपमान ताणें सोसणिकायेन आनी 
नमळायेन सोंसले आनी पचयले . तांकां लागून कसल्याच द्वेसाची भावना 
आपल्या मुखार आनी मनाचेर खेळूक दिली ना . परतो जाल्यार , आपणाचो 
द्वेस करतल्यांक आनी जाती - वंशाचे आनी रंगा - कातीचे भेदभाव ताच्या 
तोंडार मारतल्यांक लेगीत ताणें आपली दया आनी मोग उपाट रीतीन 
फावो केलो . 

आमी ह्या संवसारांत चलतना , वागतना , ताची देखदिणी जीण 
आमच्या दोळ्यां मुखार सदांच दवरची . आनी ताच्या पावलार पावल 
घालून आमी आमकां तांकता ते भाशेन चलपाचो - वागपाचो प्रामाणीकपणान 
आनी खऱ्या अर्थान आनी निर्धारान प्रयत्न करचो . 

प्रो . डॉ . ओलिवीन्यु गोमिश् ( 1943 ) - IAS ( 1969 ) 
परिक्षेत वेंचून आयिल्ल्यान भारत सरकाराच्या उंचल्या 

कारभारांत अठरा वर्सा वावुरले उपरांत तांणी कोंकणी 
खातीर आपले नोकरेचो त्याग करून , कोंकणीचे पयले प्रोफेसर आनी विभाग - अध्यक्ष 
म्हणून ( 1987-2003 ) गोंय विद्यापीठांत काम पळेले . तशेंच भासां - संकुला डीन आनी 
विद्यापीठा कुलगुरू म्हणून वावुरले . राष्ट्रीक साहित्य अकादेमीच्या वावुरपी मंडळाचे 
पांच वर्सा वांगडी जावन गेल्यात . तांचे विपूल बरोवप- चड करून कोंकणी आनी 
इंग्लेजींतल्यान , साबार प्रकारांनी जालां . देखीक : कथा , कविता , समिक्षा , सोद आनी 
भाशांतरां रुपान- जांतली तीस पुस्तकां उजवाडाक आयल्यांत . तांतल्या काय 
पुस्तकांक आनी सगळ्या साहित्यीक वावराक लागून गोंय राज्य साहित्य पुरस्कार 
आनी राष्ट्रीक साहित्य अकादेमी अणकार पुरस्कार आनी अंतर्राष्ट्रीक वेरोदियान 
पुरस्कार धरून साबार इनामां फाव जाल्यांत . ते साबार भारतीय आनी विदेशी भासो 
हाताळटात . तांणी जायत्यो राष्ट्रीक आनी अंतर्राष्ट्रीक पांवड्या वेल्यो सोद - फेलोशिपो 
जोडल्यात आनी राष्ट्रीक पातळीवेल्या साबार संस्थांचे ते वांगडी . राष्ट्रीक आनी 
अंतर्राष्ट्रीक मळार तांणी परिसंवाद आनी कार्यसाळांनी पेपर वाचून सक्रीय वांटो 
घेतला आनी ते पेपर प्रतिश्ठीत नेमाळ्यांनी उजवाडायल्यात . 

